

కృష్ణశాస్త్రి  
జీవితం - సాహిత్యం

జి. చెన్నయ్య  
డా॥ బి. భాస్కర చౌదరి

ACCNO

ప్రథమ ముద్రణ: మార్చి, 1981

11, 482

ప్రతులు : 1000

వెల : 15 రూపాయలు

సర్వహక్కులు రచయితలవి

ప్రచురణ :

సమతా పబ్లికేషన్స్,

20-11-86/1 జైల్ ఖానావీధి,

చిత్తూరు.

928.94813  
CHE

ప్రతులకు :

సమతా పబ్లికేషన్స్,

20-11-86/1 జైల్ ఖానావీధి,

చిత్తూరు.

సవోదయా పబ్లిషర్స్,

ఏలూరురోడ్, విజయవాడ.

విశ్వప్రభ పబ్లిషింగ్ హౌస్,

నేండ్రగుంట, చిత్తూరుజిల్లా.

ముఖచిత్రం :

శ్రీ బాపు

ముద్రణ :

శ్రీ బాలాజీప్రెస్,

చిత్తూరు.

---

ప్రసిద్ధకవి, విమర్శకుడు, సౌజన్యమూర్తి  
డా॥ నండూరి రామకృష్ణమాచార్య  
షష్ట్యబ్ద మహోత్సవ సందర్భంగా  
సాదరంగా సమర్పించిన  
అక్షరనీరాజనం

---

# కృతి స్వీకృతి

ప్రగతిగీతాప్రవక్త

డా॥ నండ్లూరి రామకృష్ణమాచార్య

ఆశీరామోదము

1

కార్చె ఎవడు వేడి కన్నీటి కెరటాలు!  
కరగినట్టి యెడద కవిత చేసి!  
బొందె తోడ ఎవడు బొందె జీవన్ముక్తి  
నవ్వుకొనుచు జగతి నటన గాంచి

2

బ్రదికె కవిత కెవడు బహిరంతరాత్మయై!  
మెదడు - ఎడద తోడ మేళవించి;  
అతడు కృష్ణశాస్త్రి - ఆంధ్రవాఙ్మయములో  
భావకవుల మేలుబంతి యయ్యె

3

ప్రాస-ఇంద్రధనువు వన్నెచిన్నెలు చెక్కి  
పలుకు పలుకు తళుకు బెళుకు దిద్ది  
వెలిగె కృష్ణశాస్త్రి నిలువెల్ల కవితయై!  
తెలుగుతల్లి యెడద పులకరింప

4

శిష్యుడైన సుకవి చెన్నయ్య పేర్కొమై  
భాస్కరుండు - “విశ్వబాంధవుండు”  
కృష్ణశాస్త్రి చరిత - కృతి సమీక్షలు వ్రాసి  
ఇచ్చిరి కృతి నను సుకృతిని జేసి!

5

కృష్ణశాస్త్రి లేడు - ఏమిచ్చుటకు నేడు!  
ఏను మీకు ఏది ఇవ్వలేడు!  
“తెలుగు తల్లి” - మీకు - తేజోయశము లిచ్చి  
సర్వతోభివృద్ధి సాకుగాత



పద్మశ్రీ, కళాప్రపూర్ణ  
డా॥ సి. నారాయణరెడ్డి

## అభిప్రాయం

తెలుగులో భావకవిత్వయుగానికి రాయప్రోలు ప్రారంభకుడయితే కృష్ణశాస్త్రి స్థాపకుడూ, వ్యాపకుడూ.

కృష్ణవక్షంతో గొంతెత్తిన కృష్ణశాస్త్రికీ, గొంతు మూగవోయిన తర్వాత కల మెత్తిన కృష్ణశాస్త్రికీ ఎంతో అంతరముంది. అప్పటి కృష్ణశాస్త్రి చెక్కిన అక్షరాల రెక్కలమీద దిక్కుల్ని చుట్టివచ్చిన 'గగనపథ విహార విహంగమపతి.' చుక్కల రసం పోగుచేసుకుని భావచిత్రాల కద్దిన శిల్పి.

రానురాను కృష్ణశాస్త్రి పలుకుమారింది. పదం మారింది. మనస్తత్వం మారింది. కవితాతత్వం మారింది. ఒంటరితనం నుంచి, కంటకాలకన్నీళ్ళ నుంచి, రహస్తిరాలనుంచి ఆయన బయటపడ్డాడు. మనిషి, మందీ, మట్టి, మానూ, ఊరూ, ఏరూ ఆయన నయనపరిధిలోకి ప్రవేశించాయి. మానవతావాదం మరిన్ని నిజపుల లోతులతో ఆయన కవిత్వలో చోటుచేసుకుంది. పద్యం, పాటూ, మాటూ - పలికిం దేదయినా అచ్చమైన కవిత్వంగా, అంతకంతకు నిరాడంబరంగా అంతరంగాన్ని ఒరుసుకుంటూ పారింది.

కృష్ణశాస్త్రి జీవితాన్నీ, సాహిత్యాన్నీ రెండు భాగాలుగా వింగడించి రచించిన సమీక్షణ గ్రంథమిది. అయితే సమీక్షణంతోపాటు సమచిత పరిశోధక లక్షణం కూడా ఉండడంవల్ల ఈ గ్రంథానికి గురుత్వం కలిగింది.

డా॥ బి. భాస్కరచౌదరి, శ్రీ జి. చెన్నయ్య కళాశాల అధ్యాపకులుగా, నిరంతర సాహిత్య పరిశోధకులుగా తమ సమర్థతను ఇదివరకే నిరూపించుకున్నారు. ఈ గ్రంథరచనతో వారి సాహితీపరిశీలనవిమర్శనశక్తులు మరింత స్పష్టంగా భాసిస్తున్నాయి. కేవలం కృష్ణశాస్త్రి కృతులపై వెలువడిన రచనలపైనే ఆధారపడక, సమకాలీన రచయితల, వ్యక్తుల ఆభిప్రాయాలను కూడా సేకరించి ఈ గ్రంథరచనలో ఉపయోగించుకోవడం ఈ గ్రంథం విలువను పెంచిన మరోగుణం. ఈ రచయిత లిద్దరికీ వస్తువివరణంతోపాటు సుమధురమైన శైలీనైగనిగ్మం కూడా అలవడడం ప్రశంసాపహం.

(సం) సి. నారాయణరెడ్డి

## రెండు మాటలు

నవ్యాంధ్రసాహిత్యలోకంలో దేవులపల్లి వేంకటకృష్ణశాస్త్రికి విశిష్టమైన స్థానం ఉంది. భావకవిత్వానికి స్ఫూర్తిని, కీర్తిని కలిగించిన 'భావకవి'గా అతడు పాఠకుల మనఃఫలకాలమీద చెరగని ముద్రను వేశాడు. గళం మూగవోయినా కన్ను మూసేటంత వరకూ ఆయన ఎంతో వైవిధ్యాన్ని సంతరించుకొన్న రచనలను వెలయించాడు.

కవి జీవితానికి, అతడి కృతులకు ఆధారాధేయ సంబంధం ఉంటుంది. విద దీయరానంతగా సెనవేసుకొని ఉండే వాటిని పృథఃకరించి పరిశీలించినట్లయితే రచయితకు పూర్తిస్వాయం జరగదు. కాబట్టే ఈ పుస్తకం కృష్ణశాస్త్రి జీవితం - సాహిత్యం అన్న రెండు ప్రధాన ప్రకరణాలుగా విభజింపబడింది.

ఇంచుమించు అరవై యేళ్ళబాటు బహుముఖాల ప్రవహించిన కృష్ణశాస్త్రి సాహితీసవంతి పోకడలను, దానితత్వాన్ని ఒక క్రమబద్ధమైన ప్రణాళిక ననుసరించి అవిష్కరించడానికి ఇందులో ప్రయత్నం చేశాము. ఎన్నో మలుపులకు లోనైన కృష్ణశాస్త్రి జీవితానికి, ఎంతో వైవిధ్యాన్ని సంతరించుకొన్న అతడి సాహిత్యానికి సంబంధించిన ఈ అనుశీలన సహృదయపాఠకుల మన్ననకు పాత్రమవుతుందని విశ్వసిస్తున్నాము.

కృష్ణశాస్త్రి జీవితవిశేషాలను తెలియజేసిన కృష్ణశాస్త్రి కుటుంబసభ్యులు శ్రీమతులు రాజహంస, లక్ష్మి, డా॥ వింజమూరి అనసూయ, శ్రీయుతులు బుజ్జాయి, వి. వి. ఎల్. ప్రభాకర్; ప్రసిద్ధరచయితలు, మిత్రులు శ్రీయుతులు పాలగుమ్మి పద్మరాజు, డా॥ దాశరథి, ఆరుద్ర, ఏలూరి సుబ్రహ్మణ్యం, అనంత స్వప్నసుందర్, డా॥ బాలాంత్రపు రజనీకాంతరావు, బాలాంత్రపు నళినీకాంతరావు, కవికోకిల అనంత స్వప్న వేంకటరంగారావు, వేదుల శ్రీరామచంద్రకీర్తి, కురుమెళ్ళ వెంకటరావు గారలకు షా కృతజ్ఞతాంజలి.

విషయసేకరణలోను, ఇతరత్రాను మాకు తోడ్పడిన అత్యయమిత్రులు శ్రీయుతులు ఎస్. పద్మనాథరావు, టి. కె. రంగరామానుజాచార్య, లంకా వెంకప్ప శాస్త్రి, దనికొండ శ్రీధరరావు ప్రభృతులకు మానమోవాకాలు.

కృష్ణశాస్త్రి కవితమీద, మా మీద ఉన్న అభిమానంతో ఈ పుస్తకాన్ని చదివి నాలుగు మంచిమాటల్ని వ్రాసిన పద్మశ్రీ, కళాప్రపూర్ణ ఆచార్య పి. నారాయణరెడ్డి గారికి మా హృదయపూర్వక నమస్సుమాలు.

షష్ట్యబ్ది శాంతి మహోత్సవాన్ని పురస్కరించుకొని మేము సమర్పించిన ఈ చిరుకానుకను స్వీకరించి అపారవాత్సల్యంతో 'అశీరామోదము'ను అందజేసిన సహృదయులు, సుహృదులు ఐన డా॥ నందూరి రామకృష్ణమాచార్యగారికి మా అభిమాన పూర్వకమైన అభివాదాలు.

ఈ పుస్తకాన్ని సకాలంలో అందంగా ముద్రించి యిచ్చిన బాలాజీ ప్రెస్ అధిపతి శ్రీ సి. మాణిక్యంగారికి, వారి సిబ్బందికి మా కృతజ్ఞతలు.

సహృదయులైన పాఠకులకు మా అభినందనలు.

చిత్తూరు,

జి. చెన్నయ్య

మార్చి 10, 1980.

డా॥ బి. భాస్కర చౌదరి

# విషయానుక్రమణిక

## కృష్ణశాస్త్రి జీవితం

1. తెలుగుపల్లె - చంద్రంపాలెం	పుట	9
2. తండ్రి - పెదతండ్రి		15
3. దేశికులు		22
4. ఉద్యోగం		31
5. సాహితీ మిత్రసమితి		39
6. సత్కృతులు		49
7. సూచికలు		56

## కృష్ణశాస్త్రి సాహిత్యం

1. నవ్యసాహిత్యం - కృష్ణశాస్త్రి		69
2. పద్యకృతుల ప్రాథమం		
కృష్ణపక్ష ప్రకాశం		92
ప్రవాస మాధుర్యం		108
డియోకీ హృదయం		114
పల్లకీ మహత్వం		127
ఋగ్వేది ఋజుత్వం		140
3. గేయకృతుల ప్రాశస్త్యం		
మహితీ విస్వనం		144
మేఘమాలా సౌందర్యం		151
తిరుప్పావు దివ్యత్వం		159
4. శ్రవ్యరూపకాల సౌష్ఠవం		165
5. వచన రచనల వైశిష్ట్యం		175
6. కృష్ణశాస్త్రి సాహిత్య సమాలోచనం		186
7. సూచికలు		197
8. ఉపయుక్త గ్రంథసూచి		203

# కృష్ణశాస్త్రి జీవితం

“వితగాఁ దోఁచు నాదజీవితము నాకె  
జిలుఁగు వెన్నెలతోఁ జిమ్మ చీకఁటులతో”  
(నాజీవితము - కృష్ణపక్షము)

డా॥ బి. భాస్కర చౌదరి

## తెలుగుపల్లె - చంద్రంపాలెం

“కాలవ ఒడ్డున ఒరిగి నీడ చూసుకొనేదో, !  
 చేలనడుమ వడుచులాగ చేయై త్రి పిలిచేదో,  
 తోటవెనుక కాస్తకాస్త తొంగితొంగి చూసేదో,  
 కొండపక్క నిలిచేదో  
 ఎంత తీయగా, చల్లగా ఉండేది  
 తెలుగుపల్లె: ” (‘మా ఊళ్లో వీధి అరుగు’ - కృష్ణశాస్త్రి)

ఇరవయ్యో శతాబ్ది వెలుగురేకలు అప్పుడప్పుడే విచ్చుకొంటున్న కాలంలో పితాపురానికి రెండుమైళ్ళ దవ్వులో ‘మేలుకొని కలలు కంటున్నట్టు’ ‘అరమోడ్డుకన్ను’ లాగా ఉండే తెలుగుపల్లె అది. పేరు చంద్రంపాలెం. నల్లని ఎత్తైన పెద్ద రాతిగోడలతో కొట్టవచ్చినట్టు స్ఫుటంగా కన్పించే వెలమదొర వెంకట్రాయణింగారి దివాణం ఆ ఊరి లోడే. కొడిగట్టిపోతూన్న వ్యవస్థకు సూచికగా ‘పెరిగి పెరిగి బద్దలుచేసి పడకొడుతుండేమో’ అన్నట్టుగా బీటలువేసిన ఒక గోడలోనుంచి రావి మొలక లేచి నిలబడి ఉంది. నున్నగా నిగనిగమంటూ మెరుస్తూ ఉండే గచ్చతో వీధిగుమ్మానికి అటూ ఇటూ ‘మహాబడాయి’ గా ఉండే దివాణపుటరుగులమీద పరచిన తివాచీలపై అప్పటికే మునసబు శేషాద్రి, కరణం జగ్గరాజు, మాపుకాడు, సిద్ధాంతి మొదలైన ఊరి పెద్దలు కొలువుదీరి ఉన్నారు. ‘విరిచి వెనక్కుకట్టిన’ జరిఅంచు పంచెతో, ‘డక్కిణీ తరహాపాగ’ తో, ‘బుగ్గమీసం’ తో, ‘అంగారఖా’ తో, ‘నుదుటిపై పెద్దనామాల’ తో ఎంతో తీవిగా ఆసీనులై ఉన్న రాయణింగారు కొజల్నీ పుంజల్నీ ‘నాణొకట్టడం’లో తన నైపుణిని ఉట్టంకిస్తున్నారు. అంతవరకూ ‘కిలకిల మాట్లాడుతూ’ ఊరి బావినుండి నీళ్లు

తెస్తున్న అమ్మలక్కలు దివాణం వీధి అరుగు దగ్గరకు వచ్చేసరికి 'అందెల రవళిలో రవ్వంత వడిమడుకూ', బిందెల నీళ్ళలో రవ్వంత 'తొట్టు పాటూ,' కన్నించేటట్టు 'రెండోవైపు' తలలు తిప్పుకొని నడచి పోయారు. 'దుడెలతో, దంతపుకోళ్ళతో, రాయంచ రెక్కలతో, పడుపు బాలీసుల' తో అరుగుమీద ఒకవైపుగా అమర్చిన సవారీలలోకి పెద్దల కన్నుగప్పి అప్పటికే జొరబడిన పిల్లల మనసులు ఊయల లూగిపోతున్నాయి; ఉత్సాహంతో ఉరకలు వేస్తున్నాయి. పిల్లల సవ్వడికి రాయణింగారి కనుబొమలు ముడిపడినాయి. దొరగారి యింగితం కనిపెట్టిన నౌకరు అదలింపుతో సవారిలోని పిల్లలు బిలబిలమంటూ వీధిలోని లేగదూడతోబాటు చెంగున దూకి బంతులలాగా ఎగిరిపోయారు.

ప్రతిభావంతుడైన కవికి ఉదారం నీచం అనీ, రమ్యం జుగుప్సితం అనీ వదీ ఉండదు. అతడి భావపింఛితో స్పృష్టమైన ప్రతి అల్పన స్తుతూ పరమ రామణీయకమై పోతుంది <sup>1</sup>. తాను పుట్టి పెరిగిన ఊరిమీద అరవై ఏళ్ళ తర్వాత మనసు మళ్ళినప్పుడు కృష్ణశాస్త్రి ఆవిష్కరించిన అనేకానేక స్మృతులు ఇలాంటి ఎన్నో భావచిత్రికలకు అద్దం పట్టుతున్నాయి. చిన్నప్పుడు నిస్వర్గమైన ప్రకృతి ఒడిలో గడవిన మధురక్షణాలూ, అరమరలు లేని పల్లియుల ప్రవృత్తితో పెనవేసుకొని పోయిన ఆత్మీయతా కృష్ణశాస్త్రి హృదయ ఫలకంమీద ప్రగాఢమైన ముద్రను వేసి ఉన్నాయి. 'గగనపథ విహార విహంగమపతిని నేను' అని గొంతెత్తి పాడిన కృష్ణశాస్త్రి జీవితం మలిసంజెలో వెలయించిన అనేక రచనలకు ఈ చిన్ననాటి అనుభవాలే ప్రేరకమై ఉండడం గుర్తింపదగి ఉంది. ఆ దృష్టితోనే ఈ ప్రకరణంలో కృష్ణశాస్త్రి కృతులకు ప్రాతిపదికలైన అంశాలు కొన్ని అనుశీలింపబడినాయి.

‘మనిషీ, చెట్టూచేమూ, పట్టూ జంతువూ కలిసి ఒకే ఒక కుటుంబం’ లాగా ఉండిన కాలంలో ‘చల్లని అంకంమీద పవలింపజేసుకొనే’ తల్లివంటి పల్లి ఒడిలో ‘గారాంగా’ పెరిగినవాడు కృష్ణశాస్త్రి, ‘దివాణపు స్తంభాలమీది విటంకాల’లోని ‘పావురపు కువకువలు,’ వీధి అరుగుమీది సవారీలోనుంచి కనబడే దివాణం లోపలి ‘భిత్తిభాగాది శోభిత గోపగోపికా బహుళ కేళీ చిత్రపటములు’; ‘స్వాగత వచనం లాంటి’ వీధి అరుగులు; కావయ్యమేష్టారి ‘ముక్కుకొసలకాగా జారిన కళ్ళజోడూ, ఏడాది పొడుగునా తొడుక్కునే నల్లకోటూ’; ఊరి పొలి మేరల్లోని పచ్చని వరిపొలాలూ; చేలగట్లమీద తీర్చినట్లు ‘గాలివేళ్ళు తగిలి పరవశమై తలలూపు’ తున్నట్లుండే తాటిచెట్ల వరసా; చెట్టుకింద పుట్టగోచీతో దూడల్ని కాస్తూ పాటలుపాడే గొల్లపిల్లవాడూ; ‘చెట్టు కొమ్మమీద నుంచి వడంగిపిట్ట టక్కుటక్కుమని కొట్టే చప్పుడూ’; ‘తుద్రున ఎగిరే పాలపిట్ట రెక్కనీలిచాలూ’; ‘నూర్పుల సందడి’; గాలి రెక్కలమీద అడపాదడపా వచ్చే గ్రామకలకలమూ’; గట్లనూ పుట్లనూ దాటి గంతులేస్తూ పోయే గూడులేనిబండి యెడ్ల మెడగంటల సవ్వడి’; పితాపురం పరిసర ఉద్యాన వనాల్లో నుంచి ‘మేము ఉన్నాం నీకేమీ భయంలేద’న్నట్టు దీవిగా ఆకాశంలోకి పొడుచుకుని కనబడే కుంతీమాధవ, కుక్కుచేశ్వరుల ఆలయగోపుర విమానాలూ; ‘చల్లని నీటి ఆలలతో మాలిన్యం కడిగే’ మాధవ పుష్కరిణిలోని అరవిచ్చిన అరవిందాల చెలువలు, సారభాలు; తీర్చి కల్పించినట్లు నలుచదరంగా రాతిమెట్లతో కూడిన ‘పాదగయ’; మాఘశుద్ధ ఏకాదశినాడు పొన్న వాహనం<sup>2</sup> మీద రాత్రిపూట జరిగే ఊరేగింపుటుల్నెవం; పాడ్యమినాటి రాత్రి జరిగే (శ్రీ) పుష్పయాగం, దానికి ముక్తాయంపుగా ముత్తయిదు వలు పాడే మంగళహారతిపాటలూ, ఆరగింపుపాటలూ, లాలిపాటలూ,

పవ్వళింపు పాటలూ కృష్ణశాస్త్రిమీద చిన్ననాడే ఎంతో ప్రభావాన్ని నెరపినట్టు అతడి రచనలు నిరూపిస్తున్నాయి.

“మహాకవి నిలయమగుటచే రక్తికి, మహారాజాస్థాన మగుటచే భుక్తికి, మాధవక్షేత్రమగుటచే ముక్తికి నిదానమై”<sup>3</sup> పితాపురం పరిసర ప్రాంతాల్లోని ప్రజల జీవన సరళిలోని వైవిధ్యాన్ని కృష్ణశాస్త్రి ఎంత బాగానో ఆకళింపు చేసుకొన్నాడు. కాబట్టే అతడు గ్రామస్థుల ‘నిత్యతాకిక జీవితానికి’ నెలవులైన కరణం మునసబుల వీధి ఆడుగులను, ‘వేడుకలకీ కాలక్షేపానికీ’ ఆటపట్టయిన దివాణం వీధి అడుగును, ‘ధర్మచింతనకీ ఆముష్మికగోష్ఠికీ’ కేంద్రమైన శాస్త్రిగారి వీధి అడుగును కళ్ళకు కట్టేటట్టు చిత్రింపగలిగాడు.<sup>4</sup> ఒకే సంస్కృతి ఆవరణలో ‘జాతి అంటూ, ధనమంటూ, చదువంటూ తేడాలు లేకుండా మానవా అన్నాపిన్నీ వాదినా అయిపోయి ఒక్కటిగా కలిసిపోయిన పల్లీయుల ముగ్ధప్రవృత్తిని; ఏ ‘ఏటిఒడ్డున’నో, ‘ఊండఘాటీల’నో ‘శయించి’ అప్పుడప్పుడూ ‘మావితోట దుప్పటి’ని తొలగించి తొంగిచూచే పల్లీయ ప్రకృతిని కృష్ణశాస్త్రి ఎంతబాగా చదువుకున్నదీ ‘ఏడాదిపొడుగునా’, ‘వేమకుంజం’, ‘గౌతమి’ వంటి నాటికలు భావ్యం చెబుతున్నాయి.

జమిందారీ ‘సావాసం’ వల్ల కృష్ణశాస్త్రిలో కొంత ‘బద్ధకమూ భోగమూ’ చోటుచేసుకొన్నాయి. ఆ విషయాన్ని అతడే ఒకచోట చమత్కారంగా ప్రస్తావించి ఉన్నాడు.<sup>5</sup> అది అతడిమీద మరోరకంగా ప్రభావాన్ని నెరపి ఉండడం ఇక్కడ గుర్తింపదగి ఉంది. చిన్నప్పుడు తండ్రి పెదతండ్రులతో కలిసి పితాపురానికి సాగించిన ప్రయాణాలు, ఆ కచేరీ సావిళ్ళు, రత్నకంబళాలు, పరిమళ ద్రవ్యాలు, ఏ నవరాత్రి ఉత్సవాలప్పుడో ప్రత్యేకంగా ఏర్పాటు చేయబడే విద్వత్సరీక్షలు.



పండితసమ్మానాలు, మస్లండ్ మీద కొలువుదీర్చే రాజావారు, రజత వేత్రహస్తలైన చోపుదారుల బరాబరులు-అన్నీ కృష్ణశాస్త్రి హృదయ ఫలకంమీద చెరగని ముద్రను వేశాయి. 'అప్పుడు పుట్టిఉంటే', 'సువాసన ద్రవ్యాలు' మొదలైన ఊహా చిత్రాలు దీనికి చక్కగా సాక్ష్యం చెబుతున్నాయి.

చిన్నప్పుడు తన మూపుమీద కూర్చోబెట్టుకొని కబుర్లు చెబుతూ రెండుమైళ్ళ దూరమైన ఉన్న పితాపురానికి పొలంగట్లల్లోనూ, పుంతల్లోనూ బడిపోయే తన 'బావ', ఇంటిముందు ఖాళీస్థలంలో రామశాస్త్రిగారు పురాణం చెబుతుంటే 'ముదుకదుప్పటి కప్పకొని' గుఱ్ఱపెట్టే తన 'కాపు' ఐన రంగయ్య; 'నల్లగా పెద్దనామాలతో వెంకటేశ్వరస్వామి'లా ఉండే అంగడి శ్రీరాములు; మరీ భక్తుడైన జియన్న; 'పెద్ద పట్టెనామాల'తో 'ఎర్రచారల నిడుపాటి కళ్ళ'తో, 'కోటేసిన గరుడముక్కు'తో, 'ముందు ముళ్ళగట్టుకునే అంగరఖా'తో, 'తలవెనుకపైభాగానికి లాగి గోపురంలాగా కట్టిన జుట్టుముడి'తో పదిమందిలో ఉన్నా ఇట్టే ఆనవాలు సట్టగలిగిన మునసబు శేషాద్రి తీవ్రమైన విగ్రహము కృష్ణశాస్త్రి ఎదలో చిన్ననాడే బొమ్మకట్టినాయి. కాలంతో బాటు స్ఫుటమైన యాపురేఖల్ని దిద్దుకొన్న అవి 'గుహుడు,' 'ధనుర్దాసు' మొదలైన రచనల్లోని మూర్తి చిత్రణకు స్ఫూర్తినిచ్చి ఉన్నాయి. తన ఎదపై చెరగని ముద్రను వేసిన కొన్నిబొమ్మల కలడు అతడరాకృతిని కూడా కల్పించి ఉన్నాడు<sup>6</sup>.

ఎన్నో ఆటుపోటులకు లోనైన జీవితం మలిసంజెలో కృష్ణశాస్త్రి లోని 'మానవుడు' తలఎత్తడం గమనింపదగిన ముఖ్యనిశేషం. "మనిషితో ఎడతెగని సావాసమూ, ప్రేమిస్తే ఆనందం, దవ్వ అయితే బాధతో కొట్టుకుపోవడం, ఇది నాకు తెలుసు. ఇది నామతం. నాకిక వేరే మతంలేదు, కులం అసలే లేదు. నేను మనిషిని" అన్న కృష్ణశాస్త్రి

మాటలు మనిషి పొందుకోసం అతడు ఎంతగా ఆరాటపడిందో పట్టి యిస్తున్నాయి. కృష్ణశాస్త్రిలోని మానవుడు బలీయుడైనప్పడే, 'విచక్షణా వీక్షణాల'తో లోకాన్ని తరచి చూచినప్పడే "రిక్ష్వావాడు మొదలుకొని అంతరిక్షంలో కొలువైయున్న ఈశ్వరునిదాకా ఆయన ఆలోచనలు పరచుకొన్నాయి." <sup>8</sup> వడబోసిన ఇటువంటి లోకానుభవంతోనే, వివేచనతోనే కృష్ణశాస్త్రి పాఠచెప్పలాంటి నారయ్యతాత అతుకుల బతుకును వ్యాఖ్యానించ గలిగాడు <sup>9</sup>. 'కాళ్ళ అంచుల దగ్గర తుక్కయిన ఇజారు' తో, వీపుమీద 'రూపాయి బిళ్ళంత మాసికల' తో, 'బొత్తాలు లేని కమీజు'తో, 'గజ్జెలగుర్రం' లాంటి రిక్ష్వామీద 'జలాయిగా' తిరిగే అహమ్మద్ లోని 'వేదనాకిరీటంతో మరీ ఉన్న తుడై' పోయిన మనీషిని పసిగట్టగలిగాడు <sup>10</sup>. వచన రచనలో తన లోకజ్ఞతకు, మానవతకు రూపం కల్పించుకున్న మహాశిల్పి <sup>11</sup> ఐన కృష్ణశాస్త్రికి అగాధమూ, గంభీరమూ, అసంతమా ఐన మానవ జీవితమే ముడిసరుకు కాగలిగింది; స్ఫీరకమైంది <sup>12</sup>. చిన్నప్పడే కృష్ణశాస్త్రి హృదయ క్షేత్రంలో దానికి బీజావాపనం జరిగింది - లోక వృత్తాన్ని అనుకరించడానికే కాదు, ఆధ్యాత్మిక చింతన శిఖరపు టంచులను అధిరోహించడానికిన్నీ.

"కోనేటి నీళ్ళల్లోకి ఒదిగి నేనెన్ని సార్లో నా ప్రతిబింబమేకాదు- నా హృదయాంతరాళాలు కూడా చూచుకున్నాను. అలాగ చూచుకున్నప్పుడల్లా, కోనేరు నా సంగతిని తెలుసుకుని గలగల మంటుంది, ఉసురుసురంటుంది. నేనప్పుడు కోనేటి కడుపులోనుంచి గోపుర శిఖర మెక్కుతాను,"

"కోవెల - కొలను" - కృష్ణశాస్త్రి

# తండ్రి - పెదతండ్రి

మీ పవిత్ర యశో నిర్మలాపగా తి  
శీతల తరంగ జల సుధాసేవనమున  
కలుష కౌటిల్య కర్దమ మలినమైన  
మీ తనయు జీవితము కూడ పూతమయ్యె.

( 'మా బాబయ్య - నాన్నగారు' - కృష్ణవక్షం.

1912 వ సంవత్సర ప్రాంతంలో ఒకరోజు తమ్మనశాస్త్రిగారు<sup>1</sup> రాజా చెల్లయ్యమ్మారావు హైస్కూల్లో హెడ్మాస్టరు గదిలో కూర్చోని ఉండగా ఒక ఆంగ్లేయుడు వచ్చాడు. హెడ్మాస్టరు ఆయన్ని కూర్చోబెట్టి ఉచిత మర్యాదల్ని చేశాడు. ఆ తర్వాత ఇద్దరూ దాదాపు ఇరవై నిమిషాలు ఆంగ్లంలో సంభాషించుకొన్నారు. ఆ స్కూల్లోనే గౌరవాంధ్రపండితులైన తమ్మన శాస్త్రిగారికి ఆ సంభాషణలో ఒక్క ముక్కకూడా అర్థం కాలేదు. అట్లాగే చెవులప్పగించి వింటూ ఉండి పోయాడు. ఆ తర్వాత ఇంటికి వెళ్ళిన శాస్త్రిగారు అప్పట్లో స్కూలు పై నలు చదువుతున్న కృష్ణశాస్త్రిని పిలిచి హెడ్మాస్టరు గదిలో తాను ఆలకించిన సంభాషణక్రమాన్ని ఒక్క అక్షరం పొల్లుపోకుండా, ఒక్క అవశబ్దం లేకుండా అప్పజెప్పి, దాన్ని తెలుగులోకి తర్జుమా చేయమని అడిగాడు<sup>2</sup>. అప్పుడు ఆశ్చర్యంలో మునిగిపోవడం బాలుడైన కృష్ణశాస్త్రి వంతుంది.

అటువంటి అసాధారణమైన ధారణాపటిమతోనే తమ్మన శాస్త్రి గారు అగ్రజులైన సుబ్బారాయశాస్త్రిలతో కలిసి అప్పటికి చాలాకాలం మునుపే అవధానాల్ని నిర్వహించారు<sup>3</sup>. దేవులపల్లి సోదరకవుల అవధాన ప్రదర్శన చిత్రమైన పరిస్థితుల్లో ప్రారంభమైంది. "1879 లో శ్రీమాన్

మాడభూషి వేంకటాచార్యులవారు పితాపురాస్థానమున నవధానము గావించిరి, అప్పుడు గంగాధర రామరాయేంద్రులు 'మన యాస్థానమున నిట్టి యవధానముచేయు ప్రతిభావంతులుండిరే' యని ప్రశ్నించిరిట, మరునాడు దేవులపల్లి సోదరుల శతావధానము ప్రారంభమైనది, అనన్య సామాన్యమగు కవితాధారతో నాయవధానము జయప్రదముగా నెఱవేరినది. వేంకటాచార్యులవారు సోదరకవుల ప్రతిభకు నివ్వెఱిపోయిరి. మహారాజు తన సంస్థానకవుల శక్తి కానందపడెను. అప్పటి నుండియు నాస్థానమున వీరిపేరు మాఱుమ్రోసినది<sup>4</sup>'' అని మధునాపంతుల సత్యనారాయణశాస్త్రిగారు పేర్కొన్న సంఘటన వారి ధారణాపటిమకు ఒక చక్కని తార్కాణం.

దేవులపల్లి పూర్వీకులది ఆకరిపల్లి. కృష్ణశాస్త్రి తండ్రిదాకా దేవుల పల్లి వంశంలో విద్వత్కవులు కాని వారూ, రామభక్తులు కాని వారూ ఎవరూలేదు. వారు నానా రాజాస్థాన మండపాల్లో ఎన్నో సత్కృతుల్ని పొందినారు. కాబట్టే "దేవులపల్లి వంశమున దేవులు పుట్టిరే" అని చెళ్ళెశిళ్ళ వేంకటశాస్త్రిగారు ప్రశంసించినారు. పితాపుర సంస్థాన వ్యవస్థాపకులైన శ్రీరావు తెనుంగు రాయణంగారి ఆహ్వానాన్ని మన్నించి కృష్ణశాస్త్రి ముత్తాత (దేవులపల్లి వేంకట కృష్ణశాస్త్రిగారు) చామర్ల కోటకు వచ్చి మకాం ఏర్పరచుకొన్నారు. ఆ తర్వాత వారి వంశీయులు పితాపురం సమీపంలోని చంద్రంపాలెంలో నివాసాన్ని కల్పించుకొన్నారు. ఆ రోజుల్లో దేవులపల్లి సోదరకవులుగా లభ్య ప్రతిఘటన సుబ్బారాయశాస్త్రి, తమ్మనశాస్త్రిగారలు కవిసార్వభౌముడైన కూచి మంచి తిమ్మకవి మునిమనుషుడు కూచిమంచి వేంకట్రాయ మంత్రివద్ద కవిత్వపు మెలకువలను అవగాహన చేసుకొన్నారు. తమ కాలంనాటికి లభ్యప్రతిఘటన శిష్టు కృష్ణమూర్తిశాస్త్రి, మాడభూషి వేంకటా

చాద్యుల పరిచితివల్ల తెలుగు కవితలోని జగిబిగిని గ్రహింపగలిగినారు. “సుబ్బారాయశాస్త్రిగారూ, తమ్మనశాస్త్రిగారూ మా వంశానికి నాయకములు. గంగాధరరామరాయ మహీపతి పండితసభలో పట్టపు సింహాసన మధిష్ఠించినవారు. ఆశువుగానైనా ప్రబంధవద్ధతి సతిశయించే కవనము చెప్పి ఆనందగజపతి మహారాజు నంతవానిచే నింతవారులేరను గండె పెండ్లారములను గడించినవారు. ప్రస్తుతం వీరికాపుర సంస్థానాధీశ్వరులూ శ్రీ శ్రీ శ్రీ మహారాజారావువేంకటకుమారమహీపతి సూర్యారావు బహద్దరు వారికి గురువులై ఆస్థానకవులై, ఆ ప్రబంధువులై వారిచే ‘మా సంస్థానము మీదే’ యని మన్నింపబడినవారు. సకలసద్గుణసంపన్నులు. శ్రీరామపాదభక్తులు”<sup>2</sup> అన్నకృష్ణశాస్త్రి మాటలు వారి సౌహృదసౌమనస్యాన్ని చక్కగా వ్యక్తం చేస్తున్నాయి. ఈ గుణవిశేషాలు పూర్వీకులనుండి, ముఖ్యంగా తండ్రి పెదతండ్రులనుండి కృష్ణశాస్త్రికి ఎంతవరకు సంక్రమించాయో పరిశీలించడమే ఈ ప్రకరణంలోని ముఖ్యోద్దేశం.

ఇంటివద్ద ఆహారహామూ జరుగుతుండిన కవితాగోష్ఠులు; చిన్నప్పుడు రంగయ్యకాపు మూపుమీద కూర్చొని చంద్రంపాలెనుండి పితాపురం వెళ్ళేటప్పుడు తండ్రి పెదతండ్రి కంఠతాపెట్టించిన అమరం, బోధించిన అమరభాషాకావ్యాలలోని రహస్యాలు<sup>3</sup>; తండ్రి పెదతండ్రులు తనచేత చిన్నతనంలోనే చేయించిన ‘వ్యస్తాక్షరి’<sup>4</sup> మొదలైన అంశాలన్నీ కృష్ణశాస్త్రిలో చిన్నప్పుడే కవనమల్లె ఉత్సాహాన్ని<sup>5</sup> రేకెత్తించాయి. కవితాసాధనలో తండ్రి పెదతండ్రులవద్ద ఎక్కువకాలం శిక్షణపొందే అవకాశం కృష్ణశాస్త్రికి లభించలేదు.<sup>6</sup> కాని వారు పరమపదించాక కూడా కృష్ణశాస్త్రి పేరి పేరయ్యశాస్త్రులవంటి విద్వాంసుల వద్ద సంస్కృతకావ్యాన్ని సలక్షణంగానే అధ్యయనంచేశాడు.<sup>7</sup> దీనికి తోడు “పద్యరచనలోఉన్న ఉదాత్తమైన సంస్కారం దిగ్దంతులవంటి

మాడభూషి. వేంకటాచార్యులవారు పితాపురాస్థానమున నవధానము గావించిరి. అప్పుడు గంగాధర రామరాయేంద్రులు 'మన యాస్థానమున నిట్టి యవధానముచేయు ప్రతిభావంతులుండిరే' యని ప్రశ్నించిరట. మరునాడు దేవులపల్లి సోదరుల శతావధానము ప్రారంభమైనది. అనన్య సామాన్యమగు కవితాధారతో నాయవధానము జయప్రదముగా నెఱవేరినది. వేంకటాచార్యులవారు సోదరకవుల ప్రతిభకు నివ్వెఱిపోయిరి. మహారాజు తన సంస్థానకవుల శక్తి కానందపడెను. అప్పటి నుండియు నాస్థానమున వీరిపేరు మాఱుమ్రోసినది<sup>4</sup>'' అని మధునాపంతుల సత్యనారాయణశాస్త్రిగారు పేర్కొన్న సంఘటన వారి ధారణాపటిమకు ఒక చక్కని తార్కాణ.

దేవులపల్లి పూర్వీకులది ఆకిరిపల్లి. కృష్ణశాస్త్రి తండ్రిదాకా దేవుల పల్లివంశంలో విద్వత్కవులు కాని వారూ, రామభక్తులు కాని వారూ ఎవరూలేరు. వారు నానా రాజాస్థాన మండపాల్లో ఎన్నోసత్కృతుల్ని పొందినారు. కాబట్టి "దేవులపల్లి వంశమున దేవులు పుట్టిరి" అని చెళ్ళిసిళ్ళ వేంకటశాస్త్రిగారు ప్రశంసించినారు. పితాపుర సంస్థాన వ్యవస్థాపకులైన శ్రీరావు తెనుంగు రాయణింగారి ఆహ్వానాన్ని మన్నించి కృష్ణశాస్త్రి ముత్తాత (దేవులపల్లి వేంకట కృష్ణశాస్త్రిగారు) చామర్ల కోటకు వచ్చి మకాం ఏర్పరచుకొన్నారు. ఆ తర్వాత వారి వంశీయులు పితాపురం సమీపంలోని చంద్రంపాలెంలో నివాసాన్ని కల్పించుకొన్నారు. ఆ రోజుల్లో దేవులపల్లి సోదరకవులుగా లబ్ధ ప్రతిష్ఠలైన సుబ్బారాయశాస్త్రి, తమ్మనశాస్త్రిగారలు కవిసార్వభౌముడైన కూచి మంచి తిమ్మకవి మునిమనుమడు కూచిమంచి వేంకట్రాయ మంత్రివద్ద కవితృపు మెలకువలను అవగాహన చేసుకొన్నారు. తమ కాలంనాటికి లబ్ధప్రతిష్ఠలైన శిష్టు కృష్ణమూర్తిశాస్త్రి, మాడభూషి వేంకటా

కృత్యల్లోనుండి చాలాపద్యాల్ని భావయుక్తంగా ఆలపించాడు. ఆ ధోరణి గిట్టని సనాతన సాహితీసమారాధకులు కొందరులేచి 'ప్రాచీన కావ్యాల్లో మంచిపద్యాలు లేవా? అవి రావా?' అని కృష్ణశాస్త్రిని అభిక్షేపించారు. 'ప్రాచీనకవుల కావ్యాల్లోనుండి నాలుగు పద్యాల్ని పెద్దలు చదివితే నేను పది పద్యాల్ని చెప్పగలను' అని ఆ సందర్భంలో కృష్ణశాస్త్రి చెప్పిన సమాధానం<sup>10</sup> అతడి ఆత్మప్రత్యయాన్నే కాక, తండ్రిలనుండి తనకు సంక్రమించిన అసాధారణమైన ధారణాశక్తిని, ప్రాచీన కావ్యాలతోడి పరిచయాన్ని<sup>11</sup> తెలియజేస్తున్నది. కాబట్టే కృష్ణశాస్త్రి ధారణాశక్తినిగూర్చి ప్రస్తావిస్తూ పురాణం సుబ్రహ్మణ్య శర్మగారు "ఆయనకు తేదీలు, సంవత్సరాలు, కవుల వర్ణక్రమం అంతా కంఠోపాతం" అని వ్యాఖ్యానించి ఉన్నారు.<sup>12</sup> 'భారతి' రజతోత్సవ సంచికలో కృష్ణశాస్త్రి వెలువరించిన 'పాతిక సంవత్సరాల తెలుగు కవి త్వము' దీనికి అద్దం పట్టుతున్నది.

వేలుపురాఘవుండు; పదివేల పురాణము లన్య నెన్న నీ  
యేలికలెన్న రావుకులు లెప్పటివారల కప్పుడొప్పు భూ  
పాళి నిజంబుగాఁ దనకటంచును దేవులపల్లి వంశ భూ  
పాళి దలంచుచుండుఁ దనపాలిటి కీ యభయంబె ప్రాపుగన్,

దేవులపల్లి వంశీకులు ఇహానికి పీఠికాపుర ప్రభువైనూ, పరానికి శ్రీరామచంద్ర ప్రభుపాదపీఠికనూ సమాశ్రయించినవారు. కృష్ణశాస్త్రి పెదతండ్రి సుబ్బారాయశాస్త్రిగారు చెప్పిన పై పద్యం ఆ విషయాన్నే హృద్యంగా తెలియజేస్తున్నది. ఆ దృష్టితోనే 'శ్రీరామపంచాశతు' (శ్రీరామస్తవం - సంస్కృతం) ను వెలయించినవారు 'శ్రీరామరాయ విలాసమును ఆవిష్కరించినారు.<sup>13</sup> ఆయన తమ్ములైన తమ్మనశాస్త్రి గారికి తమప్రభువుల పట్టాభిషేకోత్సవం ఎంత 'నయనోల్లాసము' ను

కల్పించిందో ‘శ్రీయతిరాజవిజయము’<sup>14</sup> అంత హృదయోల్లాసాన్ని చేకూర్చింది. కాబట్టే “ఒకయేలిక నొకవేలుపు నొకరితిగ గొలిచి యున్న నియమశీలురు మావారు”<sup>15</sup> అని కృష్ణశాస్త్రి వ్యాఖ్యానించి ఉన్నాడు. కాని దేశకాలపరిస్థితులకు అనుగుణంగా కృష్ణశాస్త్రిలో మోసులెత్తిన అభ్యుదయభావాలు వాటికి విపరీతంగా ప్రవర్తిల్లి ఉండడం గుర్తింపదగి ఉంది.

భాషామత సంప్రదాయాలు, సాంఘికసమస్యలు మొదలైన విషయాలకు సంబంధించిన తండ్రి పెదతండ్రుల దృక్పథానికి కృష్ణశాస్త్రికి ఆమడదూరం. ‘ఆర్యులనాటి తపశ్శాలులలో నుండి దారితప్పి కాలంతప్పి కాని రోజుల్లో చిక్కుబడ్డ’ తన సోదరుడు దేవులపల్లి వెంకట్రామయ్యకూ, తనకూ ఉన్న తేడాను ఎత్తిచూపుతూ కృష్ణశాస్త్రి నిర్మోహమాటంగా ఉట్టంకించిన మాటలే దీనికి చక్కని సూచికలై ఉన్నాయి. “భాషావిషయాల్లో, మతాభిప్రాయాల్లో, సాంఘికసమస్యల్లో మేము ఇద్దరమూ చెరోద్రువం వాళ్ళమూనూ. రెండువందలేళ్ళ క్రిందటి మారామశాస్త్రిగారు ఆకస్మికంగా దిగివచ్చినట్లయితే మా అన్నగారికి చేయినందిచ్చి ‘ఈ వేషమెవరోయి’ అని నన్నుజూచి మాత్రం కన్యాశుల్కంలో అవధాన్లుగారిలాగ ఆగ్రహించే వారేమో పాపం. అయినా మా అన్నయ్యమాత్రం సన్నగ్ధంచేసుకొని అభిమానించి ఆదరించేవాడు; నా తమ్ముడని గర్వపడేవాడు. నా కిప్పుడూ కళ్ళు చెమ్మగిల్లుతున్నాయి. ఆయన తాను నిశ్చయించుకొన్నట్లు నా తండ్రు లిద్దరివలెనే కవీలయాడు. సుగుణవంతుడూ అయాడు. నేనో నేటివాణ్ణేసని సిగ్గుపడను.”<sup>16</sup> ఎన్నో ఆటంపోటులకులోనైన జీవిత చరమదశలోమాత్రం కృష్ణశాస్త్రి తండ్రి పెదతండ్రుల కావ్యాల్ని తిరగేసేటప్పడు, ముఖ్యంగా తమ ఇలవేల్పుయిన శ్రీరామచంద్రమూర్తిపట్ల వారి ప్రగాఢమైన భక్తి ప్రవర్తులకు ప్రతీకలైన పద్యాల్ని చూచి నిట్టూర్చేవాడు; మననంచేసుకొని విచరితు



డయ్యేవాడు.<sup>17</sup> తరతరాలనుండి దేవులపల్లి వంశీకుల రక్తనాళాల్లో ప్రవహిస్తూ ఉండిన రామభక్తికి కృష్ణశాస్త్రి కూడా వివశుడైనట్లు జీవితం మలి ప్రాద్దులో అతడు వెలయించిన కొన్ని చలనచిత్ర గీతాలు ఎలుగెత్తి చాటుతున్నాయి.

తండ్రి పెదతండ్రులలాగానే కృష్ణశాస్త్రి కూడా 1925 వ సంవత్సరంలో వెలువరించిన 'కృష్ణపక్షము' ను అప్పటి పితాపురం రాజావారైన రావు వేంకటకుమారమహీపతి సూర్యారావు బహద్దరువారికి అంకితం ఇచ్చాడు. "వారిబిడ్డగుటచేతనే ఈ కవికి ప్రభుభక్తి కలదు. అందువల్లనే కృష్ణపక్షము పీఠికాపుర మహారాజున కంకితమగుట సంభవించినది" అని 'కృష్ణపక్షము' ను సింహాసనాకనంచేస్తూ తల్లావజ్ఞుల శిష్యశంకరశాస్త్రి వ్యాఖ్యానించి ఉండడం గమనింపదగిఉంది. కాని అంతకు మూడేండ్లమునుపే పితాపురం రాజావారి హైస్కూల్లో ఉద్యోగం ఉండడానికి, అతర్వాత 1941 లో కాకినాడ రాజావారి కాలేజీలో చేస్తూండిన ట్యూటరు ఉద్యోగానికి రాజీనామా చేయడానికి కృష్ణశాస్త్రి రాజాగారలమధ్య పొడసూపిన అభిప్రాయభేదాలే కారణం.<sup>18</sup> తరాల అంతరాన్ని, స్వతంత్ర ప్రవృత్తిని ఎత్తి చూపుతున్న ఒక చిన్న సంఘటనని ప్రస్తావించి ఈ ప్రకరణాన్ని పూర్తి చేయడం సంభావ్యమౌతుంది.

గంగాధరరామారావు అస్తమయం (1890) తర్వాత కొన్ని సంవత్సరాలు పితాపురం సింహాసనానికి సంబంధించిన వారసత్వపు వ్యాజ్యం నడచింది. ఆ అభియోగాన్ని నెగ్గిన రావు వేంకట కుమారపతి సూర్యారావు 1905 లో రాజ్యభారాన్ని స్వీకరించి 1907 లో పట్టాభిషిక్తులయ్యారు. వారి వ్యాజ్యపరిష్కారానికి దేవులపల్లి సోదరకవుల సాక్ష్యంకూడా ఎంతో దోహదం చేసింది. తమ ప్రభువుల అభియోగ విజయవార్తను విన్న సంతోషంతో అప్పటికప్పుడే ఆ వార్తను మోసుకువచ్చిన దివాణం నౌకరు దుండమ్మకు సుబ్బారాయశాస్త్రిలు తమ చేతికున్న బంగారుగొలుసును తీసి యిచ్చేశారు.<sup>19</sup> ఆ ఫ్యూడల్ వ్యవస్థలో ఇముడలేని కృష్ణశాస్త్రి ఆ బంగారుగొలుసున్న తెగగొట్టు కొని బయటపడ్డాడు.<sup>20</sup>

# దేశీకులు

నాయెదలోఁ ద్వదీయ చరణమ్ముల చిహ్నము లెన్నఁదేనియున్  
మాయవ, యేనిశీఘ్రఁ దమస్సులు మాసినఁగాని జీవయా  
త్రాయతవీధి నొకడఁ బ్రయాణము సేయుదు నక్షయంపుఁ బా  
దేయముగా గ్రహించి గురుదేవముఁ స్రుత గీతికాసుధర్

( గురుదేవుడు - 'పల్లకీ' )

ఆరోజుల్లో ఆంధ్రసాహిత్యవనిలో సింహాత్రయంగా పేరుపడ్డ వారిలో<sup>1</sup> ఒకరైన కూచి నరసింహంగారు రాజా చెల్లయ్యమ్మారావు హైస్కూలు హెడ్మాస్టరుగా పదవీవిరమణచేశాక సూర్యారాయాంధ్ర నిఘంటు కావ్యాలయంలో పనిచేస్తూ 1938 లో ఒకసారి తీవ్ర అస్వస్థతకు గురిఅయ్యారు. ఆవార్త తెలిసిన ముగ్గురు శిష్యులు కాకినాడ నుండి రాత్రికిరాత్రే బయలుదేరివచ్చి నరసింహంగారిని పరామర్శించి 'శరీరమాద్యం ఖలుధర్మసాధనమ్' అని మీకు చెప్పేటంతటి వారం కాము. నిరంతర భాషావ్యాసంగమే మీ ఆరోగ్యాన్ని దెబ్బతీసింది. ఇక నైనా మీరు విశ్రాంతి తీసుకోండి" అని ప్రార్థించి, ఆయనచేతిలో వందరూపాయలుంచి వెళ్ళిపోయారు. గురువుగారి యోగక్షేమాల్ని విచారింపవచ్చిన ఆశీష్యత్రయంలో కృష్ణశాస్త్రికూడా ఒకడన్న సంగతిని ప్రత్యేకించి పేర్కొనక్కరలేదు. నరసింహంగారిపట్ల ఆయన అంతే వాసులకున్న భక్తిశ్రద్ధ తెలాంటివో పై సంఘటన నిరూపిస్తున్నది. ఇక విద్యార్థుల చదువు సంధ్యల్ని గూర్చి నరసింహంగారు ఎంతగా పట్టించుకొనేవారో, ఎన్నిపాట్లు పడేవారో మధునాపంతుల సత్యనారాయణ శాస్త్రిగారు పేర్కొన్నసంగతులు తెలియజేస్తున్నాయి. రాత్రి పది

గంటలవేళ సాలువ గప్పికొని చేతికట్టపుచ్చుకొని మెల్ల మెల్లగ విద్యార్థులు చదువుకొను గదులకడకువచ్చి యెవరు చదువుచుండిరో, ఎవరు చదువుటలేదో బారెండు దూరమున నుండి పరిశీలించి, మరునాడు పాఠశాలకు వచ్చినపుడు విద్యార్థుల నొక్కొక్కరిని పిలిచి 'నాయనా రాత్రిని వెన్ని పొగచుట్టలు తగులబెట్టితివి' అని చమత్కారముగ నడుగుచు, మొగము వాయనట్లు చీవాట్లు పెట్టుచుండువారంట కూచి నరసింహము పంతులుగారు."<sup>3</sup> కాబట్టే వారిశిష్యుల్లో ఒకరైన కురుమేశ్వర వేంకటరావుగారు "ఆదర్శజీవితం గడపిన మహావ్యక్తి ఆయన. నేను కవినికాను. అయితేమట్టుకు ఆయన్ని హిమవత్సరతంత్రోపాల్ని పద్యాలు వ్రాసి ఉండేవాణ్ణి"<sup>4</sup> అని; వేదులు శ్రీరామచంద్రకీర్తిగారు "ఆయన ఈ రోజుల్లో అయితే పది నేషనల్ అవార్డులు పొందేంత సమర్థుడూ మంచి క్రమశిక్షణ, విద్యాబోధనానుభవం కలవాడు"<sup>5</sup> అని పేర్కొని ఉన్నారు. నరసింహంగారిపట్ల శిష్యులకున్న భక్తిప్రపత్తు లెలాంటివో వారిమాట లెత్తిచూపుతున్నాయి.

1907-13 సంవత్సరాలమధ్య కృష్ణశాస్త్రి పితాపురం హైస్కూల్లో విద్యార్థిగా ఉన్నప్పుడు కూచి నరసింహంగారు హెడ్మాస్టరుగా ఉండేవారు. ఆ రోజుల్లో మద్రాసు ప్రావిన్సులో "విద్యార్థుల్ని తీర్చిదిద్దడంలో పేరుపడ్డ రిస్ట్రీస్కూలు హెడ్మాస్టరు ఆర్నాల్డుతో పోలుస్తూ నరసింహంగారిని 'ఆంగ్లా ఆర్నాల్డు' అని ప్రశంసించేవారు."<sup>6</sup> నరసింహంగారు సంస్కృతాంధ్ర భాషల్లో ఎంత గొప్పపండితులో ఆంగ్ల భాషలోనూ అంతే నిష్ణాతులు.<sup>7</sup> నరసింహంగారే చిన్నతనంలో తనలో ఆంగ్ల సాహిత్యంపట్ల అభిరుచిని రేకెత్తించినారని కృష్ణశాస్త్రి పేర్కొని ఉన్నాడు.<sup>8</sup> ఆయన కృష్ణశాస్త్రిమీద మరోరకమైన ప్రభావాన్ని కూడా నెరవేడించాడు. అదేఇక్కడ ప్రధానంగా గుర్తింపదగిఉంది. నరసింహం

గారి రామభక్తి ఎంతో ప్రగాఢమైంది.<sup>9</sup> తన రచనలనన్నింటినీ రామాంకితంచేసిన ధన్యజీవి అతడు. ఆయనలో పరాకోటి నందిన రామభక్తికి 'రామచంద్రప్రభో శతకం' ఒక చక్కటి లక్ష్యం. నరసింహంగారి ఈ రామభక్తిప్రభావమే చిన్నప్పడు బ్రహ్మసమాజ వలయం నుండి బయటపడనప్పుడు అంతర్లీనంగాను, ఆ తర్వాత ఎన్నో ఆఘాతాలకు లోనైన జీవిత చరమదశలో కొంత బాహిరంగాను కృష్ణశాస్త్రిపై ప్రభావాన్ని నెరపిందని పేర్కొనవచ్చు. 'గుహుడు' మొదలైన భావచిత్రాలు, శ్రవ్యనాటికలు, రామభక్తులకు వ్రాసిన చలనచిత్రగీతాలు మొదలైనవి ఈ అభిప్రాయానికి ఉపస్కారకంగా ఉన్నాయి.

'బ్రహ్మర్షి' రఘుపతి వెంకటరత్నంనాయుడుగారు కృష్ణశాస్త్రి మీద కనబరచిన ప్రభావాన్ని పరిశీలించడానికి ముందు హైస్కూల్లో చిన్నతరగతుల్లో ఉన్నప్పడు అతడి లేతమనస్సుమీద చెరగని ముద్రను వేసిన మరియుద్దరు ఉపాధ్యాయుల్ని గూర్చి ఇక్కడ ప్రస్తావించడం అప్రస్తుతం కాబోదు. రాజా చెల్లయ్యమ్మారావు హైస్కూల్లో ఆదిపూడి సోమనాథరావు, జనమంచి సీతారామస్వామిగారలు ఆంధ్రాంగ్ల భాషల్ని బోధించేవారు. సోమనాథరావుగారు సంఘ సంస్కర్త. బ్రహ్మసామాజికులు. ఆయనకు విద్యార్థులంటే ఎనలేని వాత్సల్యం. ఆయన ముఖంలో చిరునవ్వు, చిన్నకళ్ళల్లో అనురాగం ఎప్పుడూ తొణికిసలాడేవి ఆయనదగ్గర చదువుకున్న కరుమెళ్ళ వేంకటరావుగారు "పోత పోసిన దయ ఆయన" అన్న చిన్నవాక్యంలో ఆయన ఆంతరమూర్తిని భాసింపజేసినారు. "సంఘ సంస్కర్త, ఏకేశ్వరోపాసకుడు ఐన ఆయన తెలుగుక్లాసులో సందర్భంవస్తే ఇంగ్లీషు పద్యాలూ, సూక్తులూ ఉపమానంగా చెబుతూ పిల్లల హృదయాల్లో కారుణ్యాన్ని రేకెత్తించేవారు. ఆ సూక్తులూ, నీతులూ చక్కని సులభశైలిలో పద్యాలు

వ్రాసి 'బుధభూషణం' అనే చిన్నపుస్తకాన్ని పిల్లలకు పంచివెట్టేవారు. ఆయన పద్యాలేకాక ఎన్నో భక్తికీర్తనలు రచించారు." <sup>10</sup> వాటిచేత కృష్ణశాస్త్రి చిన్ననాడే అకర్షితుడయ్యాడని ఊహించడానికి అవకాశం ఉంది. అప్పట్లోనే అతడి లేతమనస్సులో బ్రహ్మసమాజానికి సంబంధించిన సిద్ధాంతాలు వేళ్ళూరినాయని చెప్పడానికి వీలుంది. <sup>11</sup> సోమనాథ రావుగారి 'దయాకరవిజయం'లోని 'ఓ దీనమందార! ఓ దయా సాగరా! నాదేమిలేదయా పరాత్పరా,' 'ఓ నాథ! నీ గుణమొక యిత తెలిసినవారి జన్మమే జన్మము' వంటి పాటల్లోని భావాలు, బాణీలు ఆ తర్వాత కృష్ణశాస్త్రి బ్రహ్మసమాజాలోనూ వెలయించిన పాటల్లో ధ్వనించి ఉండడం ఈ సందర్భంలో గుర్తింపదగిఉంది.

చిన్నక్లాసుల ఇంగ్లీషుమేష్టరయిన జనమంచి సీతారామస్వామి గారు కృష్ణశాస్త్రిమీద మరోవిధమైన ప్రభావాన్ని నెరపిఉన్నారు. ఆయనది శ్రావ్యమైన కంఠస్వరం. పద్యాల్ని అనేకరాగాలతో భావ పూరితంగానూ, హృదయంగమంగానూ చదివేవారు. "ఆయన ప్రత్యేకత శతకాలలోని పద్యాలు భక్తితన్మయత్వంతో చదవడం, లెక్కలేనన్ని శతకాలలోని భక్తిభావపూరితమైన పద్యాలు వందలూ వేలూ ఆయనకి కంఠస్థం. మంచిమంచి పద్యాలు పిల్లలందరినీ కంఠస్థం చేయ్యమని ప్రేరేపించేవారు" <sup>12</sup> అన్న పురుమొళ్ళ వేంకటరావుగారి మాటలు దీనికి ఉపస్కారకంగానే ఉన్నాయి. సీతారామస్వామిగారి ప్రోత్సాహమూ, శ్రావ్యమైన వారి పద్యపఠన వైఖరి ఆ తర్వాత కృష్ణశాస్త్రి తెలుగుదేశం నలుమూలలా తిరిగి సాహిత్యసభల్లో చేసిన కావ్యగానానికి అంతో ఇంతో దోహదం చేశాయనడానికి వీలుంది. ఇక కృష్ణశాస్త్రి జీవితానికి సంబంధించి ఒక సత్పథాన్ని, సాహిత్యానికి సంబంధించి ఒక దృక్పథాన్ని నిర్దేశించిన రఘుపతి వేంకటరత్నంనాయుడుగారి ప్రభావం అతడిమీద ఎంతవరకు ప్రసరించినదో పరిశీలించడం అవసరం.

“ఆధునిక ధర్మానికి అనుగుణంగా కిటికీలు తెరిచి, కొత్తచూపు ప్రసాదించినవారు వేంకటరత్నంనాయుడుగారు. సారస్వతప్రియత్వమే కాక లోకమంతటినీ ఆప్యాయంగా ఆలింగనం చేసుకొనే అనురాగబంధం ఆయన శిష్యత్వంవల్ల లభ్యమయింది. జీవితంలోని ప్రతి అల్పానుభవాన్ని ఒక ఉదాత్తదృష్టితో అనుభవించే శక్తి ఆయనవల్ల కలిగింది”<sup>13</sup> అని కృష్ణశాస్త్రి పేర్కొన్నమాటలు నాయుడుగారు అతడిని ఎంతగా ప్రభావితం చేశారో తెలియజేస్తున్నాయి. 1914-16 సంవత్సరాల ప్రాంతంలో కృష్ణశాస్త్రి కాకినాడ పితాపురం రాజావారి కాలేజీలో ఎఫ్. ఏ. తరగతిలో ఉన్నప్పుడు నాయుడుగారి గురుత్వం లభించింది. ఈ సాంగత్య ఫలితంగానే కృష్ణశాస్త్రి ‘తరుణమనోమందిరం తలుపులు తెరుచుకొన్నాయి,’ నాయుడుగారే వానిలో ‘ప్రభాత మంగళ కాంతం లనూ, పరిమళ భరాలైన దివ్యపవనాలనూ’ ప్రసరింపజేశాడు. “శ్రీ నాయుడుగారు పూర్ణ చంద్రునివంటి శీతకిరణుడు. తన చల్లని చూపులతో అమృతమును చిందించి పతితుల నెందరినో పవిత్రమొనర్చిన పావనమూర్తి. విద్యాధులకు కల్పతరువు. దీనులకు ప్రియతమబంధువు. మానవులలో ప్రేమారాధకుడు. వక్తలలో మహావక్త. విద్యావేత్తలలో వినుతికెక్కినవాడు. బ్రహ్మమందిరములో బోధకుడు. ఋషులలో బ్రహ్మర్షి. సంస్కర్తలలో దయాసాగరుడు. అకలంకహాస్యప్రియుడు. ఆయన నిత్యజీవితవిధానమే మతం. ప్రేమకు, సేవకు ఆయన మారుదూపు”<sup>14</sup> అన్న గొట్టిపాటి బ్రహ్మయ్యగారి మాటలు నాయుడుగారి బహుముఖమైన విశిష్ట వ్యక్తిత్వాన్ని ఆవిష్కరిస్తున్నాయి. “నేను 3 చరణసన్నిధానాన కూర్చున్నవాడనూ, వారికి అత్యంత , వారి శిష్యులలో దాదాపు తుదితరం వాడను. ఒకే మాది. మా ప్రేమలూ, మా భక్తిప్రపత్తులూ, గాధాలు మీలో చాలామంది ఇప్పుడు భావించు

కోనైనా లేకేమో”<sup>15</sup> అన్న కృష్ణశాస్త్రి మాటలు ఆ గురుశిష్య సంబంధం ఎటువంటిదో విశదీకరిస్తున్నాయి. 1989 వ సంవత్సరంలో నాయుడుగారు పరమపదించినప్పుడు కృష్ణశాస్త్రి తన గురుదేవుని స్మృతికి తెచ్చుకొని వ్రాసిన స్మృతిపద్యాలు దీనికి ఊపిరిపోస్తున్నాయి. ఈ క్రింది పంక్తులు కృష్ణశాస్త్రి ఎదలో అప్పుడు పొంగిపొరలిన భావ వాహినిలోని కొన్ని బిందువులు మాత్రమే.

ఈ జడజీవితమ్ము పలికించితి, వీ యఘపంకమందు నం  
భోజము మొల్వజేసితి, వపూర్వము నీదయ, యీ సీశీధిసీ  
రాజనమెత్తినావు, విపులమ్ముగు నీ యెదనిండెనే శర  
ద్రాజిత చంద్రకాంతులమృతమ్ములు స్వర్గ లతాంత వాసనల్ <sup>16</sup>

ఇటువంటి ప్రత్యయంతోనే కృష్ణశాస్త్రి ‘బ్రహ్మవిమాట’ అన్న మకుటంతో నాయుడుగారి సుభాషితాలను గుదిగ్రుచ్చాడు.<sup>17</sup> అటు వంటి భక్తిప్రపత్తులతోనే ‘ఏబై సంవత్సరాలపాటు ఆంధ్రయువకుల్ని సత్యసాన్నిధ్యంలో నిలబెట్టిన అభినవ సాక్రటీస్’ ఐన తన గురువుగారి జీవితచరిత్రను నిబంధించడానికి పూనుకొన్నాడు.

నాయుడుగారి ప్రభావం కృష్ణశాస్త్రిమీద రెండురకాల ప్రవర్తిల్లినట్లు కల్పిస్తుంది. “కాకినాడలో వెంకటరత్నంనాయుడుగారి శిష్యుణ్ణయి మతసంఘ సంస్కరణోద్యమాల ప్రభావంలో పూర్తిగా పడ్డాను. ఆంగ్ల సాహిత్యంతోనూ, సూఫీవంగ వైష్ణవసాహిత్యాలతోనూ నా గురుదేవులద్వారానే నాకు కొంచెం పరిచయం. తరువాత హరిజనోద్యమం లోనూ మా ఊళ్లో కొంతతిరిగాను. కొన్నిసంవత్సరాలపాటు నన్ను బంధువులూ, బ్రాహ్మణులూ బహిష్కరించారు”<sup>18</sup> అన్న కృష్ణశాస్త్రి మాటలు దాని స్వరూపాన్ని ఆవిష్కరిస్తున్నాయి. కృష్ణశాస్త్రి సూఫీ వంగ వైష్ణవ తత్వాన్ని ఏవిధంగా ఒంటపట్టుకుకొన్నదీ అతడి పద్యకృతుల్ని సమీక్షించినప్పుడు పరిశీలించడం జరిగింది. హరిజనోద్ధ

రణ, కళావంతుల వివాహోద్యమం మొదలైన సంఘ సంస్కరణకు సంబంధించిన కార్యకలాపాల్లో మాత్రం నాయుడుగారి ప్రభావానికిలోనై కృష్ణశాస్త్రి ఏ విధంగా చురుగ్గా పాల్గొన్నదీ ఇక్కడ ప్రస్తావించడం సముచితంగా ఉంటుంది.

మహాత్ముడు హరిజనోద్ధరణకు నడుంకట్టని ఆరోజుల్లోనే ప్రేమకు మారుమూపువిన నాయుడుగారి ప్రగతిశీలక దృక్పథం, పితాపురం రాజాగారి వితరణశీలం దళిత జాత్యుద్ధరణకు పాదులతోశాయి. అప్పట్లోనే పితాపురం పరిసరప్రాంతాల్లో హరిజన బాలబాలికలకు ప్రత్యేకంగా హస్తాల్గు నెలకొల్పబడ్డాయి. 1925 నాటికే కులాంతరులతో సహపంక్తి భోజనం చేసినందులకు స్వకలజలచేత, బంధువులచేత వెలివేయబడ్డ కృష్ణశాస్త్రి పితాపురంలోని 'హరిజనహోం'కు జీతం బత్తెంతేని 'వార్డెను' బాధ్యతల్ని నిర్వహించడం వారి అగ్రహానేశాలకు మరింతగా గురిఅయ్యేటట్లు చేసింది. "ఒకనాడు పితాపురంలోనే హరిజన హస్తాలు లోకి (మహారాజావారిది) నన్నుతీసుకొనివెళ్ళి వారిచేత నాకు ఇడ్డెనలు, పళ్ళు పెట్టించారు. నేను నిరభ్యంతరంగా ఆరగించగా 'కొందరికి హృదయాలు వాళ్ళతోడల్లో ఉంటాయి. మీకు యథాస్థానంలో ఉంది' అన్నారు. నా తండ్రి బారిష్టరీ చదువుకోసం ఇంగ్లాండు వెళ్ళడంచేత నా చిన్నప్పుడే బంధువులచేత వెలివేయబడ్డాను కానండి అన్నాను. నవ్వేదు"<sup>20</sup> అని కవికోకిల ఆవంత్సవేంకటరంగారావుగారు ఆవిష్కరించిన స్మృతి అప్పటి 'బంధువుల'ను గూర్చి కృష్ణశాస్త్రి చేసిన వ్యాఖ్యానాన్ని తెలియజేస్తున్నది. సాంఘిక బహిష్కారానికి గురియైన ఆపగిస్థితుల్లోనే కృష్ణశాస్త్రి ఊరికి, హరిజనవాడికి మధ్య మిత్రుడు రంగ నాయకులు చూపిన పాకలో కొంత కాలం తలదాచుకోవలసి వచ్చింది.<sup>21</sup> ఈ బెదరింపుల్ని, ఆందోళనల్ని లెక్కచేయకుండా ఆరోజుల్లో కృష్ణశాస్త్రి ఎంతోమంది హరిజన బాలురలో ఆత్మవిశ్వాసం పాదుకొనేటట్లు



చేశాడు.<sup>22</sup> కాబట్టే ఏబై ఏళ్ళ తర్వాత ఒకసారి కృష్ణశాస్త్రి స్వగ్రామానికి వెళ్ళినప్పుడు ‘పితాపురంగా మా చదువుకు, ఆశ్రువిశ్వాసానికి, అభివృద్ధికి కారకులై యాబై ఏళ్ళ క్రిందటనే మమ్మల్ని మానవులుగా చేసి ఉద్ధరించారు. మీకు ఎదురైన బెదరింపులు, అంక్షలు లెక్కపెట్టలేదే! మా యెడగల మీ ప్రేమ అంతటి! మలినపంకంనుండి నలినాలను పైకితీశారు. గడ్డిపువ్వుల్ని గులాబీపువ్వులుగా మార్చారు! ఇదంతాచేసింది మీరు. మీరే! మాకు ‘సుధర్మభవనం’ నిర్మించింది మీరే. వై జయంతీమాలలోని ప్రసవాలను చేసినదీ మీరే’<sup>23</sup> అని పితాపురం హరిజనులు ఎంతో ఆప్యాయతతో ‘పూలదోసిళ్ళు’ ఎత్తారు.

ఈ సంస్కరణ దృక్పథంతోనే ఆనాడు కృష్ణశాస్త్రి మనిషికి మనిషికి మధ్య అడ్డుగోడల్ని కల్పిస్తున్న కులభేదాలను కూలదోయమని ఎలుగెత్తి చాటినాడు. కృష్ణశాస్త్రికి సన్నిహితులు, సహచరులువిన తల్లాప్రగడ ప్రకాశరాయుడుగారు నవం. 1, 1974 వ తేదీన హైదరాబాద్ ఆంధ్ర మహిళాసభ ఆధ్వర్యాన ఏర్పాటుచేయబడిన కృష్ణశాస్త్రి జన్మదినాభిసందన సభ కథ్యక్షతవహిస్తూ తెలియజేసిన ఒకానొక సంఘటన ఈ విషయాన్నే ఉద్ఘాటిస్తున్నది. “మనం చెప్పకోవడం మరచిపోయిన మాట దుర్గాబాయమ్మగారు ఇప్పుడే జ్ఞాపకంచేసి వెళ్ళారు. కృష్ణశాస్త్రి మాటలోను, చేతలోను ముఖ్యంగా సంఘసంస్కార ప్రియుడుకూడానని, అవును, తెలిసిఉండికూడా నేనూ మరచాను ఆ మాట చెప్పడం. ఒకప్పుడు మేము తినుకు తాలూకాలోని నత్తారామేశ్వర గ్రామానికి వెళ్ళాము. హరిజన సమావేశానికి లోక ప్రచారానికి బాగాగుర్తులేదు. అప్పటికప్పుడు ఒక గీతం వ్రాసి బహిరంగంగా ఆలపించాడాయన. ‘తెగదెంచడయ్యా, ఏ ద్వేషపు సుకేశ్మేని! తెగనివి కావయా, యుగయుగములవై నాకాని’ - అదీ పల్లవి. మరొక చరణం ఇట్లావుంది, ‘మాలలమేమో, పనికిమాలిన వార మొయేమో, శ్రీ లలితేశ్వర గళనవ మాలాకుసుమాలమేమొ.’ అంతల్లో ఆయన హృదయం ఉప్పొంగి, తోటిహృదయాలను ఉప్పొంగ జేయ గలిగింది.”<sup>24</sup>

‘వేశ్యలలో మాతృరూపం వెల్లడించిన’ బ్రహ్మర్షి నిర్దేశమూ, 1929-30 సంవత్సరాల్లో ‘విశ్వభారతి’కి చేసిన యాత్రలప్పుడు హేమ చంద్రసర్కార్ వంటి వంగసంస్కర్తలతో కలిగిన సాంగత్యమూ కృష్ణ శాస్త్రిని కళావంతుల సంస్కరణోద్యమంలో కాలూనేటట్లు చేశాయి. ఆ ‘ఉడుకు’ లోనే అతడు పితాపురంలో ‘వేశ్యావివాహ సంస్థ’ను స్థాపించాడు. దివాణాన్నే అంటిపెట్టుకొని జీవితాల్ని వెళ్ళదీసుకొంటున్న మందారమాల, కమలనేత్ర మొదలైన కళావంతులను ఒప్పించి, డబ్బు సాయంచేసి కృష్ణశాస్త్రి వారికూతుళ్ళకు పెళ్ళిళ్ళు చేయించాడు.<sup>25</sup> ఆ రోజుల్లో ఇది చాలామందికి కంట గింపైంది. తన దేశీకులనుండి సంక్రమించిన గుండె నిబ్బరంతోనే కృష్ణశాస్త్రి ఇటువంటి ప్రతికూల పరిస్థితుల్ని ఎదుర్కొగలిగాడు. అటువంటి గుండెదిటవుతోనే అతడు ఒకప్పుడు ‘బ్రాహ్మణేతర మహాసభ’కు అధ్యక్షత వహించిన నాయుడు గారితో “మనకు కులం లేదన్నప్పుడు<sup>26</sup> మీరు బ్రాహ్మణేతర సభకి అధ్యక్షతకు అంగీకరించారంటే కులవ్యవస్థను అంగీకరించినట్లేకదా” అని తగాదా పడ్డాడు.<sup>27</sup> ఇక చిన్నప్పుడు వీధిబడిలో కృష్ణశాస్త్రిచేత ‘ఓన మాల’ను దిద్దించిన కావయ్య మేష్టారినిగూర్చి రెండు మాటల్ని చెప్పుకొని ఈ ప్రకరణాన్ని పూర్తిచేయడం సముచితంగా ఉంటుంది.

కావయ్య మేష్టారంటే లోపలభయమూ, భక్తి గూడుకట్టుకొని ఉన్నా కృష్ణశాస్త్రి చిన్నప్పుడు తోడిబాలురతో గొంతుకలిపి ‘రావిచెట్టు మీద చిలకోయ్, కావయ్య మేష్టరు పిలకోయ్’ అని అల్లరిచేసినవాడే. అరవై ఏళ్ళ తర్వాత తన పల్లెమీదకు గాలిమళ్ళినప్పుడు అనేకానేక సంగతుల్ని నెమరుచేసుకొన్నప్పుడు కృష్ణశాస్త్రి స్మృతిపథంలో కావయ్య మేష్టారితోబాటు ‘ముక్కుకొసదాకా జారిన ఆయన కళ్ళ జోడా, ఏడాది పొడుగునా పొడుగుకునే కోటున్నా’<sup>28</sup> బొమ్మకట్టి ఉండడం గుర్తింపదగిన విశేషం. భావిపౌరుల్ని అభ్యుదయపథంలోనడిపించేదేశీకుల స్థితిగతులు అప్పటికీ యిప్పటికీ ఒక్కలాగే ఉన్నాయికదా!

# ఉద్యోగం

అవుడు నాగొంతు రవ్వంత కోయిలగాన

అవుడు నా మనసు ఆవంత ఊయెలగాన

అవుడు నామనికి కరుణామ్రశాఖిక గాన

ఆలపించితిని అల్పాల్పగీతికలు కొన్ని

( చరణనన్నిధిని - పల్లకీ )

1925 ప్రాంతంలో మద్రాసు ట్రిబ్యునేన్ హైకోర్టులో 'వెలసి పోయిన నల్ల ఆల్పాకాకోటు' తొడుక్కొనిఉన్న కృష్ణశాస్త్రి ట్రాంబండి నుండి దిగుతుండగా, అదేబండిని ఎక్కుతున్న ఆచంట జానకిరాంకి బండాకు పీఠరాజేశ్వరరావు 'ఫలానా కృష్ణశాస్త్రి ఈయనే' అని పరిచయంచేశాడు. మల్లెపూవునంటి శెల్లని మల్లులాల్చీతో, కనుబొమలకు రాచుకొన్న పునుగుతో, ముఖాన తీర్చిదిద్దుకొన్న అగరుచుక్కతో మరునాడు తంచుగా పదిగంటలకి చుక్క తెగిపడినట్లు మల్లంపల్లి సోమశేఖరశర్మ ఇంటికి వచ్చిన కృష్ణశాస్త్రిని జానకిరాం ఉత్కంఠ అణచుకోలేక 'నిన్న ఆ వెలసిపోయిన కోటుండుకు తొడుక్కన్నావు?' అని అడిగాడు. "అదా... ఎవరో 'నీకు ఉద్యోగం ఇస్తాను రమ్మ'న్నారు. వెళ్ళక తప్పింది కాదు. వారు అన్నంతవనీ చేస్తారేమోనని జడిసి నేను ఆ కోటు తొడుక్కు వెళ్ళాను. ఉద్యోగంరాలేదు" అని ఆ సందర్భంలో కృష్ణశాస్త్రి చమత్కారంగా చెప్పిన మాటలు 'ఉద్యోగమంటే అతడి కున్న 'తగని భయాన్ని' వ్యక్తం చేస్తున్నాయి. కొన్నిసూత్రాలకి కట్టుబడి, కొంతమందికి తలవంచి, వ్యక్తిత్వాన్ని చంపుకొని ఒకచోట నిలకడగా ఉద్యోగం చేయడం కృష్ణశాస్త్రి ప్రవృత్తికి సరిపడని సంగతి.

1957 వ సంవత్సరంలో హైదరాబాద్ 'ఆలిండియా రేడియో' లో 'స్పీకన్ వర్డ్ ప్రొఫెసర్' గా చార్జి తీసుకోవడానికి వెళ్ళేముందు అప్పుడు బ్రతికిఉన్న పెద్దక్కకు విషయం చెప్పినప్పుడు "ఎవడానికన్న పనికిమాలినవాడు నీకు ఉద్యోగం ఇచ్చినవాడు? ఇదివరకు రెండు మూడు చోట్ల మేష్టరీపని అఘోరించావు, ఒక్క-చోటనైనా ఒక్కపదాదికన్న నిన్ను వాళ్ళు ఉంచలేదు. ఉద్యోగానికి పనికిరావని పొమ్మన్నారు, అంత దూరం వెళ్ళాక మళ్ళీ తన్ని తగిలేస్తేనో" అని ఆమె దెప్పిపొడిచి ఆడిన మాటల్ని కృష్ణశాస్త్రి ఒకానొక సందర్భంలో ప్రస్తావించి ఉన్నాడు.<sup>2</sup>

1918 వ సంవత్సరం మద్రాసు విశ్వవిద్యాలయం నుండి బి. ఏ. పట్టాన్ని అందుకొన్న తర్వాత కాకినాడ మిషన్ హైస్కూల్లో (మెక్లారిన్ హైస్కూలు) బడిపంతులుగా చేరడంతో కృష్ణశాస్త్రి ఉద్యోగ ప్రస్థానం ప్రారంభమైంది. అక్కడ అతడా ఉద్యోగాన్ని రెండేండ్లు మాత్రమే నిర్వహించాడు. తర్వాత 1921 - 22 సంవత్సరాలమధ్య పెద్దాపురం మిషన్ హైస్కూల్లోను, 1922 - 23 సంవత్సరాలమధ్య పితాపురం రాజాచెల్లయ్యమ్మారావు హైస్కూల్లోను మేష్టరుగా పని చేశాడు. 'ఒక యేలిక నొకవేలుపు నొకరీతిగ గొలిచియున్న' వంశానికి చెందిన కృష్ణశాస్త్రిలో మోసులెత్తిన స్వతంత్రభావాల్ని అప్పట్లో పితాపురం రాజావారు హర్షింపలేకపోయారు. దానికితోడు రాజకీయంగా తనకు సరిపడని వ్యక్తి<sup>3</sup> కూతురిని వివాహంచేసుకొన్న కృష్ణశాస్త్రికి, రాజాగారికి మధ్య తీవ్రమైన అభిప్రాయభేదాలు తలపెత్తాయి.<sup>4</sup> తత్ఫలితంగా అతడి ఉద్యోగం ఊడింది. కోటనుండి వచ్చే వార్షికభరణం ఆపి వేయబడింది. ఇది కృష్ణశాస్త్రి జీవితంలోనే కాక నవ్యాంధ్ర కవిత్వలోకం లోనే ఒక మలుపును తీసుకొనివచ్చింది. "1923 నాకూ గొప్పసంవత్సరమే. ఆయేడు నాస్కూలు మేష్టరీ ఉద్యోగం నా అదృష్టంవల్ల పోయింది" అని కృష్ణశాస్త్రి ఆ సంఘటనని వ్యాఖ్యానించి ఉండడం

గుర్తింపదగిఉంది. బరంపురంనుండి బళ్లారిచాకా వందలాది చిన్నా పెద్దా సాహిత్యసభల్లో కృష్ణశాస్త్రి నవ్యకవిత్వాన్ని విప్పించడానికి, దానికొక స్ఫూర్తిని కల్పించడానికి ఈ సంఘటనే దోహదం చేసింది. దాదాపు పదిసంవత్సరాలపాటు కృష్ణశాస్త్రి ఆంధ్రదేశమంతటా కవిత్వాజైత్ర యాత్ర చేయడానికి ఇది దారితీసింది.

1931 లో కృష్ణశాస్త్రికి సంతానం కలిగాక (శ్రీ బుజ్జాయి జననం) అతడి జీవితం మరోమలుపుకు లోనైంది. అప్పటి వరకూ ఇంటి పట్టున ఉండక నవ్యకవిత్వాన్ని గానంచేస్తూ ఊళ్ళు తిరుగుతున్న కృష్ణ శాస్త్రిని రఘుపతి వెంకటరత్నంనాయుడుగారు మందలించి, బాధ్యతను గుర్తెరగజేసి పితాపురం రాజాగారి కాలేజిలో తెలుగు ట్యూటరుగా ఉద్యోగం వేయించారు.<sup>6</sup> తన ప్రవృత్తికి సరిపడని ఆ ఉద్యోగాన్ని అతడు “ట్యూటర్లు గదిలో ఎదురుగుండా కనబడేటటువంటి నల్లమూ మిడి చెట్టుని చూస్తూ దిగులుగా ఎక్స్ పైజ్ బుక్స్ దిద్దుకొంటూ”<sup>7</sup> పదిసంవత్సరాలపాటు చేయక తప్పలేదు. “మునుపటి గొప్పరోజులన్నీ గతించాయి; బూజుపట్టి రాయెచచ్చిపోయాను - నన్ను చెరసాలలో పెట్టినారులెండి” అని కృష్ణశాస్త్రి తర్వాత తనతిప్పల్ని తలచుకొన్నప్పుడు కాలేజీ ఉద్యోగాన్ని గూర్చి నిట్టూర్చి ఉండడం గమనార్హం.

‘కొరియారణమ’ నీ, ‘మలయావ్రణమ’ నీ, ‘మరణమని, మనస మని,’ ‘వరదలని, వరపులని,’ ‘కరవు కాటకములని’ ఎప్పుడూ ఏవో అనిష్టమైన వార్తల్ని ప్రసారంచేసే రేడియోకార్యక్రమాలను “విన నిష్టపడను, వినకున్నను తోచదు, విన్నచో మనస్సు వికలమూ”<sup>8</sup> అని లలితహాస్యంతో తనవైమనస్యాన్ని కనబరచిన కృష్ణశాస్త్రి 1957-62 సంవత్సరాల మధ్య ‘సోకన్ వర్డ్ ప్రొడ్యూసర్’ గాను, 1962-64 సంవత్సరాలమధ్య ‘సాహిత్య సలాహ్ కార్’ గాను అలిండియా రేడియో, హైదరాబాద్ కేంద్రంలో ఉద్యోగాన్ని నిర్వహించాడు. కృష్ణశాస్త్రికి,

అలిండియా రేడియోకి అంతకు మునుపు ఇరవై సంవత్సరాల నుండి అవి నాభావసంబంధం ఉంది. అప్పుడేమో ప్రోగ్రాము లివ్వడానికి కొత్త అల్లుడు అత్త వారింటికి వెళ్ళినట్లు రేడియో స్టేషనుకి వెళ్ళేవాడు. స్టేషను డైరెక్టర్లని, ప్రొడ్యూసర్లని ముప్పతిప్పలు పెట్టి మూడుచెరువుల నీళ్లు తాపించేవాడు.<sup>10</sup> ఆ తర్వాతేమో ఆ బదులు బాధ్యతల్ని తానే మోయక తప్పలేదు ఈ వ్యాపకాలకంటే కృష్ణశాస్త్రి 1923-32 సంవత్సరాల మధ్యకాలంలో నిర్వహించిన జీతం బట్టెంటేని ఉద్యోగమే ఇక్కడ ప్రధానంగా ఎన్నిదగిఉంది. దానివల్ల నవ్యాంధ్ర సాహిత్యానికి, ముఖ్యంగా భావకవిత్వోద్యమానికి కలిగిన ఉజ్జ్వలాన్ని గూర్చి ఇక్కడ ప్రస్తావించడమే సందర్భోచితంగా ఉంటుంది.

1923 వ సంవత్సరంలో ఉద్యోగాన్ని కోల్పోయి, కవిమిత్రుల్ని పలకరించే మిషన్లో ఊళ్ళు తిరుగుతున్నప్పుడే కృష్ణశాస్త్రికి రాజమండ్రిలో ప్రఖ్యాత కవయిత్రి శ్రీమతి సరోజినినాయుడు సోదరుడైన హరీంద్రనాథ్ చటోపాధ్యాయ కావ్యగానాన్ని వినే అవకాశం కలిగింది. చటోపాధ్యాయ తన పంచొమ్మిదవ ఏటనే 'దిఫైన్ టిఫ్ యూత్' అన్న కవితాసంకలనాన్ని ప్రకటించిన ప్రతిభావంతుడు. ఆయన అంగ్లంలో భిన్నసాహిత్యప్రక్రియలకు సంబంధించిన రచనల్ని వెలువరించడమేగాక తన గాత్ర మాధుర్యంతో సోమర్ సెట్ మామ్ వంటి రచయితల్ని కూడా మెప్పించాడు. ఆ రోజుల్లో ఆయన హార్మోని వాయిస్తూ, తన శ్రావ్యమైన కంఠంతో బ్రిటిష్ ప్రభుత్వానికి వ్యతిరేకంగా దేశభక్తి ప్రపూరితాలైన గీతాలను అలపిస్తూ<sup>11</sup> దేశమంతా పర్యటించాడు. అతడు కవితనుపాడి శ్రోతల్ని ఆనందాభిగ్న ఓలలాడించేవాడు. హరీంద్రనాథుని కావ్యగానం కృష్ణశాస్త్రిమీద ప్రగాఢమైన ప్రభావాన్ని కనబరచింది. ఆ విధంగా ఆకర్షితుడైన కృష్ణశాస్త్రి కూడా 'నేనెందుకు అలా తిరుగుతూ నాలుగుచోట్లా చదవకూడదు?' అన్న ఆలోచనకు లోనయ్యాడు. అప్పటికే కృష్ణశాస్త్రికి పింగళి

కాటూరుల 'తొలకరి,' విశ్వనాథ 'ఆంధ్రపాఠశాల,' నోరి 'గీతమాలిక,' కొడవటిగంటి వెంకటసుబ్బయ్య 'సంధ్యారాగం' మొదలైన నవ్యాంధ్ర కృతుల్లోని వందలకొలది పద్యాలు కంఠస్థాలు. వాటితోబాటు అప్పటికి 'శారద,' 'సాహితీ' మొదలైన పత్రికల్లోపడ్డ కొత్తపద్యాలను ఏర్చి కూర్చి కృష్ణశాస్త్రి తన కావ్యగానానికి సంబంధించిన ఒక 'పథకాన్ని' ఏర్పరచుకొన్నాడు "సంధ్యారాగం" లోని 'ఆ గుమాగుమా తెరువరీ' అన్న స్వాగతంతో ప్రారంభించి, 'తొలకరి' లోని 'కవితానామగ్రి' తరువాత చదివి, మిగిలిన కావ్యాలు వరసగా చదివేవాణ్ణి. చదివేవాణ్ణే మిటి. పాడేవాణ్ణి!"<sup>12</sup> అని అతడే తన 'కావ్యపంథా'ను వివరించి ఉన్నాడు.

1923 వ సంవత్సరం రాజమండ్రిలో ప్రఖ్యాత చిత్రకారుడు దామెర్ల రామారావుఇంట ఏర్పాటుచేయబడిన చిన్న గోష్ఠిలో కృష్ణ శాస్త్రి ప్రప్రథమంగా కావ్యపఠనం చేశాడు. నిత్య కవిత్వోత్సవాన్ని అభిలషించిన అతడు అప్పటినుండి దాదాపు పదిసంవత్సరాలపాటు దేశమంతా తిరిగాడు అప్పట్లో అతడికి తన "తోడికవుల పద్యాలు చదవడానికి ఎక్కడో దిగుతూ సరదాగా బ్రయినులోనే ఉండిపోయి లిరుగు తూండడం ఒక అలవాటు"గా<sup>13</sup> ఉండేది. కృష్ణశాస్త్రి సరదామాట ఎలాఉన్నా భావకవిత్వం ఒక ఉద్యమంగా జవాన్ని, జీవాన్ని అందుకోవడానికి; చదువుకొన్న యువకుల్లో నవ్యకవిత్వాన్ని గూర్చిన ఒక అవగాహన ఏర్పడడానికి ఆరోజుల్లో అతడి కవితాగానం ఎంతగానో తోడ్పడింది. "నేను ఆయనను 1925 లోనే మొదటిసారిగా చూశాను. నేను గుంటూరులో ఇంటరు చదువుతూ హాస్టల్లో ఉండేవాణ్ణి. మా వాడ్లెన్ తెలికిచర్ల వెంకటరత్నంగారు దేవులపల్లివారిచేత మాకు గోష్ఠి జరిపించారు. అప్పటి అధునాతన కవిత్వంలో నాకు తెలిసినవి యెక్కిపాటలు మాత్రమే. కాని దేవులపల్లివారు ఆనాడు ఆధునిక కవిత్వం చాలా విని

పించారు''<sup>14</sup> అని కొడవటిగంటి కుటుంబరావుగారు పేర్కొన్న విషయం ఆ రోజుల్లో కృష్ణశాస్త్రి కావ్యగానం యువకుల హృదయాల్ని ఏ విధంగా తట్టిలేపిందో, నవ్యకవిత్వం వారికి చేరువకావడానికి ఏ విధంగా తోడ్పడిందో తెలియజేస్తున్నది.

నవ్యకవిత్వమంటే బొత్తిగా ఆసక్తిలేని ప్రాచీన సాహిత్యాభిమానులపై కూడా కృష్ణశాస్త్రి కావ్యపఠనం అంతో ఇంతో ప్రభావాన్ని కనబరచింది. నవ్యకవితపట్ల వారు కొంత మొగ్గుదల చూపడానికి అది తోడ్పడింది. 1920 వ సంవత్సర ప్రాంతంలో పెద్దాపురం మిషన్ హైస్కూల్లో కృష్ణశాస్త్రి ఉపాధ్యాయుడుగా ఉన్నప్పుడు చిన్నతరగతి విద్యార్థిగా ఉండిన చెళ్ళపిళ్ళ సీతారామమూర్తిగారు 1924-28 సంవత్సరాలలో కాకినాడ కాలేజిలో విద్యార్థిగా ఉన్నప్పుడు కృష్ణశాస్త్రి కావ్యగానంచేత ఏ విధంగా ప్రభావితులై నవ్యకవిత్వంపట్ల ఆసక్తిని పెంచుకున్నారో ఈ పంక్తులు చక్కగా నిరూపిస్తున్నాయి. Town Hall లో వారు ఆరోజున నవ్యకవుల రచనల పఠనము చేస్తున్నారు. ఇదివరలోనే ఆయన రూపముపట్ల ప్రభావితుడైన నేను ఆయన పఠనము వల్ల మరింత ముగ్ధుడనైనాను. అంతవరకు నవ్యకవితలో ఆసక్తిలేని నాకు ఆ రచనలమీదికి దృష్టిమరలుటకు కారణము వారి చిత్రమైన పఠనాంశి, కవివాడిన మాటల అర్థాన్ని మాత్రమేగాక, వానివేనుక ఉండే భావాన్ని, అనుభూతిని స్ఫురింపజేసే పద్ధతి అది. రాయప్రోలు సుబ్బారావు, పింగళి లక్ష్మీకాంతం, కాటూరి వేంకటేశ్వరరావు, విశ్వనాథ సత్యనారాయణ, నండ్లూరి సుబ్బారావు, వేదుల సత్యనారాయణ శాస్త్రి మున్నగువారి కావ్యాల వైశిష్ట్యాన్ని తన మధురమైన కంఠంతో గానంచేసే తీరులోనే శ్రోతలకు విశదపరచే శక్తి వారికి ఉండేడిది.'' <sup>15</sup> ఇంతగా తాదాత్మ్యాన్ని చెంది, భావావిష్కరణకు తోడ్పడేవిధంగా కృష్ణశాస్త్రి ఇతరకవుల కృతుల్ని ఆలపించి వాటికొక ప్రశస్తిని, ప్రాచు



ర్యాన్నీ తెచ్చి పెట్టాడు. <sup>16</sup> “వాటి నా వేశంతో పాడుతున్నప్పుడు విని, ‘యెంకిపాటల’ రచన నాకుకల్పించి తగని గౌరవం నాకు ఇచ్చినవాళ్ళా ఉన్నారు” ని కృష్ణశాస్త్రి ఈ విషయాన్ని చమత్కరించి ఉన్నాడు. <sup>17</sup>

నవ్యాంధ్ర సాహిత్యలోకంలో భావకవిత్వం ఒక ఉద్యమంగా ముమ్మరించినప్పుడు దాన్ని ఎదుర్కోవడానికి సంప్రదాయవాదులు ఒక వంక మోహరించారు. ఒక్కోసారి వారు సభల్లో భావకవిత్వాన్ని తీవ్రంగా గర్హించేవారు. <sup>18</sup> సాహితీసమితి సభ్యులు, కృష్ణశాస్త్రికి సన్నిహితులు ఐన కవికోకిల ఆ వంత్ని వేంకటరంగారావుగారు తెలియ జేసిన ఒకానొక ఘటన ఆ రోజుల్లో కృష్ణశాస్త్రి ఎదుర్కొన్న ప్రతిఘటననే తెలియజేస్తున్నది. విజయనగరం మహారాజావారి కాలేజిలో ‘త్రివేణి’ సంపాదకులైన కోల వెన్ను రామకోశేశ్వరరావుగారి అధ్యక్షతన ఒకసారి భావకవిత్వ సభ జరిగింది. కృష్ణశాస్త్రిని ప్రతిఘటించడమే సభను ఏర్పాటుచేసినవారి లక్ష్యం. కృష్ణశాస్త్రి నవ్యాంధ్రకవుల కృతుల్లోంచి కొన్ని పద్యాలు చదివినతర్వాత కళాశాలాంధ్రపండితులైన గొర్తి సూర్యనారాయణశాస్త్రిగారు <sup>19</sup> వేదిక మీదకు వెళ్ళి కొన్ని ప్రయోగాలు ప్రాచీన లాక్షణికుల లక్షణ నిర్దేశానికి వ్యతిరేకంగా ఉన్నాయని అభిప్రాయపించారు. అప్పుడు కృష్ణశాస్త్రి లేచి ‘మేము భావకవులమండీ’ అని ఆ ఉల్లంఘనల కేవల సమాధానం చెప్పాడట. <sup>20</sup>

భావకవిత్వం ఒక ఉద్యమంగా రూపుదాల్చిన ఆ కాలంలోనే అక్కిరాజు ఉమాకాంత విద్యాశ్రేణుల ‘నేటికాలపు కవిత్వము’ ‘అశని వాతమంత తీవ్రధాటితో వచ్చింద.’ ‘ఊపిరాడనీయనంత కోపంతో దాడిచేసిన’ ఉమాకాన్తుల విమర్శకు తగిన ప్రతివిమర్శను చేయడాన్ని గురించి కృష్ణశాస్త్రితో కొంతమంది నవకవులు సంప్రదించారు. కాని కృష్ణశాస్త్రి ఆ విమర్శకు మరొకరంగా జవాబుచెప్పాడు. “కొత్త పద్యాలు వ్రాయడమే జవాబనిపించింది. వ్రాయకుండా ఎలాగండ గలం” <sup>21</sup> అని కృష్ణశాస్త్రి పేర్కొన్న మాటలు ఇక్కడ గుర్తింపదగి ఉన్నాయి. ఆ రోజుల్లో కొత్తపద్యాల్ని వ్రాయడమేగాక వాటిని ఊరూరా సభల్లో గానంచేసి కృష్ణశాస్త్రి ‘నవ్యకవిత్వం అంటే ఇది’

అని చదువుకొన్నవారికి తెలియజెప్పాడు, “మహాపండితుడైన అక్కిరాజు ఉమాకాంతమ్ సవాలుకి సాహితీసమితి విమర్శాత్మకమైన గ్రంథరూపంలో జవాబు చెప్పలేకపోయింది. ‘కొన్ని సందేహాలు’ అని కృష్ణాపత్రికలో చింతాదీక్షితులు సరళంగా, సరసంగా హేళనచెయ్యడం మన హాయిపై ఎవ్వరూ ప్రతివిమర్శకి సాహసించలేదు. పండితులు తిడుతూ ఉంటే కవి ఏం చెయ్యాలి? చూపించినవాడు కృష్ణశాస్త్రి! ‘ఇది మా కవిత్వం ఏమంటారు మీరు?’ అని ప్రజల్లోకి ఆధునిక కవిత్వాన్ని తీసుకు వెళ్ళాడు. ప్రజలు హర్షించారు.... ఔమాకాన్తులకి అదేజవాబు” అని శ్రీశ్రీ పేర్కొన్నమాటలు<sup>22</sup> ఆ రోజుల్లో కృష్ణశాస్త్రి సాగించిన కవితాజైత్రయాత్ర నవ్యకవిత్వ వికాసానికి ఏవిధంగా దోహదం చేసిందో విచ్ఛిన్నం చేస్తున్నాయి. “నవ్యకవిత్వం ఒక తీవ్రోద్యమమయి నిలవడానికి ఈ నా కృషి కొంతవరకయినా కారణమని ఇప్పుడింత దూరాన్నుంచి అనుకుంటే మన్నించండి”<sup>23</sup> అన్న కృష్ణశాస్త్రి మాటలు అతడి వినయ గౌరవాన్ని చాటుతున్నాయి.

తన కవితాగానంతో దాదాపు నాలుగు దశాబ్దాలపాటు రసజ్ఞులలోకాన్ని ఉజ్జ్వలతలూగించిన కృష్ణశాస్త్రిగొంతు 1964 వ సంవత్సరంలో మూగవోయింది. ఆ సందర్భంలో అతడిని పరామర్శించడానికి వెళ్ళిన యామికాల పద్మనాభస్వామిగారు ‘కంఠం... చికిత్సా ఏమిటి?’ అని విచారంగా అడగగా కృష్ణశాస్త్రి వ్రాసినమాటల పద్యం ఇది.<sup>24</sup>

ఇంచుమించుగ ఏబదియేండ్లపాటు  
కూసియున్నాను సఖలతో కోకిలవలె  
అలసిపోయితి నీక కూయనంచు తాను  
మూగవోయెను వయసుతో నా గళంబు

కృష్ణశాస్త్రి ప్రధానంగా నిర్వర్తించిన ‘ఉద్యోగానికి’ ఏవిధంగా అతడిగళం ఒక స్ఫూర్తిని, కీర్తిని కల్పించిందో ఈ ప్రకరణంలో ఇంత వరకు ప్రస్తావించబడిన అంశాలు నిరూపింపజాలి ఉన్నాయి.

## సాహితీ మిత్రసమితి

“సాహితీసమితి అన్నదమ్ముల కూటం. నాకుమాత్రం సమితి వాయూ, సాటికవులూ, సాహితీపదులందరూ ఎప్పటికీ రక్తబంధువులకన్నా ప్రియులు!” (కృష్ణశాస్త్రి-‘పాతక సంవత్సరాల తెలుగు కవిత్వము’)

1921 వ సంవత్సరప్రాంతంలో తెనాలిలో ఒక సాయంకాలం కొడవటిగంటి వేంకటసుబ్బయ్య, త్రిపురారిభట్ల వీరరాఘవస్వామి, పెద్ది భొట్ల పూర్ణ శర్మ, కోపల్లె శివకామేశ్వరరావు మొదలైన సాహితీసమారాధకులు కొంతరు అలవాటుమేరకు తల్లావడ్డుల శివశంకరశాస్త్రి ఇంట్లో సమావేశమైనారు.

“హృదయ వనజాతసుమ  
మృదు మనోహరదళము  
లదయతను ద్రుంచినారే  
పెంధూళి  
జదిమి వెదజల్లినారే!  
హృదయ శోణితధార  
నెదుగు జీవితవల్లి  
మొదలంటు దాల్చినారే  
భయదాగ్ని  
కీలలను వేల్చినారే!”

అని సాహితీమిత్రుల్లో ఒకరు ‘సాహితీ’లో ప్రచురణకోసం అంతకు ముందే పోప్టులోవచ్చిన కృష్ణశాస్త్రి గీతికను అందుకొని భావయుక్తంగా చదివారు. అంతవరకూ చెవులప్పగించి వింటూఉండిన శివశంకరశాస్త్రి

ఉత్సాహాన్ని అణచుకోలేక మిత్రులతో “ఈ కవివల్ల ఆంధ్రకవిత్వంలో ఇంకిలాబ్ వస్తుంది” అని ఎలుగెత్తి చెప్పాడు. ఆ తర్వాత ఏబై సంవత్సరాలకు మద్రాసులో ఏర్పాటుచేయబడిన ‘తెలుగు కవిత్వంలో కృష్ణశాస్త్రి శకం’ అన్న సదస్సుకు<sup>1</sup> వ్రాసిపంపిన వ్యాసంలో అతడు ఇదేవిషయాన్ని పదిమందికీ విస్తృతంచేసి ఉన్నాడు.<sup>2</sup>

ఆ రోజుల్లో కవులు “ఒక సంఘంగా ఏర్పడడం, దానికోసం పత్రికలు ప్రచురించడం, సమావేశాలు కావడం, పర్యటనచేస్తూ ప్రచారంచేయడం - ఇన్నీకలసి నవ్యకవిత్వాన్ని, నవ్యసాహిత్యాన్ని ఒక ఉద్యమంగా ఎలాగ చేశాయో తెలియజేస్తాయి.”<sup>3</sup> కాబట్టే ఈ ప్రకరణంలో నవ్యాంధ్ర సాహితీవికాసానికి, ముఖ్యంగా భావకవిత్వానికి ఎంతో దోహదంచేసిన ‘సాహితీసమితి’ని గూర్చి, దానికి సారథ్యాన్ని వహించిన తల్లావజ్ఞుల శివశంకరశాస్త్రితో కృష్ణశాస్త్రికున్న అవినాభావసంబంధాన్ని గూర్చి పరిశీలించడం జరిగింది.

ఇరవయ్యో శతాబ్ది ద్వితీయదశాబ్దం తెలుగు సాహిత్యక్షేత్రాన్నే కాక ఇరుగుపొరుగు సాహిత్యరంగాలను కూడా ఉద్దీపింపచేసిన కాలం. ఆ సమయంలోనే దేశమంతటా ‘పాటలుపాడే విహంగకులాయాలు ఆకస్మికంగా గొంతులెత్తినవి.’ 1920 లో ‘రవికిరణమండల్’ మహారాష్ట్ర కావ్యక్షేత్రంమీద ఆధిపత్యం వహించింది. అప్పట్లో మహారాష్ట్ర మంతటా కవులు విశేషంగా కావ్యపఠనం చేయడంవల్ల వారికవిత్వం ‘విస్తారంగా చలామణీ’ అయింది. కావ్యగానం ఒక ఫాషన్ గా పరిణమించింది. ‘రవికిరణమండల్’ సభ్యుల సంచార ప్రచారాలు, కావ్యపఠనంలో వారు కనబరచిన ప్రయోగకౌశల్యం శ్రోతల్లో విపరీతమైన ఉత్సాహాన్ని ప్రేరేపించాయి.<sup>4</sup> 1920 వ సంవత్సర ప్రాంతంలోనే బి. యం. శ్రీకంఠయ్య, డి. వి. గుండప్పల ఆధ్వర్యంలో ‘తలిరుగుంపు,’

గోవిందపాయ్ మార్గదర్శకత్వాన మంగుళూరులో 'మిత్రమండలి,' బేంద్రే నాయకత్వాన ధార్వారులో 'గెళెయరగుంపు' అధునిక కన్నడ సాహిత్య ఉజ్జీవానికి దోహదం చేశాయి.<sup>5</sup>

ఇరుగుపొరుగు రాష్ట్రాల్లో పాడసూపిన ఇటువంటి సాహిత్య చైతన్యానికి కొంచెంముందుగానే, అంటే 1917 వ సంవత్సర ప్రాంతంలో తల్లావడ్డుల శివశంకరశాస్త్రి కొందరు సాహితీసమారాధకుల్ని సమీకరించుకొని 'సాహితీసమితి' అవతరణకు ముఖ్యకారకుడై, కొన్ని దశాబ్దాలు దానికి సారథ్యాన్ని వహించి నవ్యసాహితీవికాసానికి ఎనలేని సేవ చేశాడు. "సాహితీసమితి వ్యవస్థాపకులయిన శివశంకరశాస్త్రిగారు మహారాష్ట్రములో అనంతరకాలములోని 'రవికిరణమండల్,' కర్ణాటములోని 'గెళెయరగుంపు' వలె రచయితలనుచేర్చి, చాలామందికి సాహితీసాహర్ద్రత కలిగించినారు. సమకాలికాంగ్ల సాహిత్యాన్ని, భారతీయ సాహిత్యాలనూ, భాషలనూ మూడు నాలిగింటిని కూలంకషంగా అవలోడనముచేసిన శివశంకరశాస్త్రిగారు ఆంధ్రకవులకూ, కథానికారచయితలకూ, సారస్వత వ్యాసరచయితలకూ అగ్రసోదడుడు - 'అన్నగార' యినాడు."<sup>6</sup> "వారిస్వభావం మై నంలాటిది. కాబట్టి మిత్రసంఖ్య వందలమీదఉంటుంది. అందరకూ ఉపకారంచేయాలని ఉబలాటం. ఎవరేమిచెప్పినా, ఎవరేమి తెప్పన్నా సరే పొరుగురినుండి గూడ్సుబండి లాగు తెచ్చేవారట! అది రెండుపక్షాలను దగ్గరకుచేర్చే లక్షణం."<sup>7</sup> "అభినవాంధ్రకవినిర్మాణమునకు శాస్త్రిగారిక యంత్రమని చెప్పుకొందురు. నాలుగుగేయములు గొలుకు కవిదగ్గరనుండి, మేలిమి కావ్యములు సంతరించు కవిదాక బుజ్జగించి చేరదీసి యోషికతో వారిరచనములు సరిచేసి, అవసరమైనచో దానొక ప్రతివాసి, ప్రచురణమునకుపాపములు సూచించు సహృదయత శాస్త్రిగారిలో ఘనముగ నున్నది."<sup>8</sup> ఈ గుణాలవల్లనే ఆరోజుల్లో ఆయన కొత్తదనాన్ని కోరిన

రచయితల నందరినీ కూడగట్టుకొని గురజాడ తీసిన వెలుగుజాడలో నడిపించి, వారికొక గూడును కల్పించగలిగాడు.<sup>9</sup> కాబట్టి “శివశంకర శాస్త్రి అద్భుతవ్యక్తి. వ్యక్తేకాడు మహాసంస్థ.<sup>10</sup> ఖగోళానికి సూర్యుడెట్టివాడో సమితికి శివశంకరశాస్త్రిగారెట్టివారు”<sup>11</sup> అని విజ్ఞులు వ్యాఖ్యానించి ఉన్నారు.

1918 వ సంవత్సర ప్రాంతంలో కృష్ణశాస్త్రి పెద్దాపురం మిషన్ హైస్కూల్లో ఉద్యోగంలో చేరాక ‘కథక చక్రవర్తి’ చింతాదీక్షితులుతో మొదటిసారిగా పరిచయం కలిగింది. కృష్ణశాస్త్రిలోని ‘కవి’ని గుర్తించిన దీక్షితులు అప్పుడు శివశంకరశాస్త్రికి వ్రాసిన ఒకానొక లేఖలో “దేవులపల్లి కృష్ణశాస్త్రి అనే మిత్రుడిక్కడ పనిచేస్తున్నారు. చాలామంచికవి” అని తెలియజేశాడు. ఆవిధంగా శివశంకరశాస్త్రికి కృష్ణశాస్త్రి మొదటిసారిగా పరిచయమయ్యాడు.<sup>12</sup> 1920 వ సంవత్సరం ‘సాహితీ’ పత్రిక నెలకొల్పబడడంతో సాహితీమిత్రుల భావప్రకటనకు ఒక వాహిక ఏర్పడింది. ఆ పత్రికకు ఏవైనా రచనల్ని పంపవలసిందని శివశంకరశాస్త్రి కృష్ణశాస్త్రిని కోరాడు. అప్పుడే కృష్ణశాస్త్రి ‘తేటివలపు,’ ‘విరిచేడె,’ ‘అబ్బ’ అన్న ఖండకృతుల్ని ‘సాహితీ’ లో ప్రచురణకోసం పంపడం జరిగింది. ఆ రోజుల్లోనే కృష్ణశాస్త్రి అక్కగారైన వింజమూరి వెంకటరత్నమ్మ సంపాదకత్వాన ‘అనసూయ’ అన్న మాసపత్రిక వెలువడేది. అందులో కృష్ణశాస్త్రి ‘నిర్వహణం’ కూడా కొంతఉండేది. కృష్ణశాస్త్రి అభ్యర్థనమేరకు శివశంకరశాస్త్రికూడా తన రచనల్ని ఆ పత్రికకు తరచుగా పంపుతుండేవాడు. అదివరకు ఒకరి నొకరు కలుసుకొనే అవకాశం కలగకపోయినా ఉత్తర ప్రత్యుత్తరాలద్వారా కృష్ణశాస్త్రికి శివశంకరశాస్త్రి మొదలైన కవిమిత్రులతో ఒక విధమైన ఆత్మీయత ఏర్పడింది. “అంతకుముందు అప్పటికపులం చాలామందిమి ఒకరి ఒకరు కలుసుకోకపోయినా, ‘సాహితీ’ మొదలైన పత్రికల్లోపడ్డ

ఖండకావ్యాలు చదువుకుని, ఎప్పటినుంచో ఎరిగున్న దగ్గరిచుట్టాలు లాగ అనుకునేవారం. కాని ఎలాంటి మధురగాఢమైన బంధం మమ్మల్ని అందర్ని చుట్టి పెనవేసి పట్టుకున్నది! ఒకరికొకరం మా కావ్యాల్ని గూర్చి, కష్టసుఖాల్ని గూర్చి, ఉత్తరాలు వ్రాసుకొనేవారం”<sup>13</sup> అన్న కృష్ణశాస్త్రిమాటలు ఈ అభిప్రాయాన్నే బలపరుస్తున్నాయి.

శివశంకరశాస్త్రి, చింతాభీమశంకరం, కొడవటిగంటి వేంకట సుబ్బయ్య, నోరి నరసింహశాస్త్రి, చింతాదీక్షితులు, శ్రీపురారిభొట్ల వీరరాఘవస్వామి, పెద్దిభొట్ల పూర్ణశర్మ, వజ్జుల బాబూరావు, కొమ్మూరి హనుమంతరావు, కోపల్లె శివకామేశ్వరరావు, చామర్తి రాజశేఖరరావు, కొత్తపల్లి సుబ్బన్నాచార్యులు మొదలైన సాహితీ ప్రియుల కలయికతో అంకురించిన ‘సాహితీసమితి’ 1923 వ సంవత్సర ప్రాంతానికి స్ఫుటమైన రూపురేఖల్ని దిద్దుకొన్నది. విశ్వనాథ సత్యనారాయణ, అడివి బాపిరాజు, పింగళి లక్ష్మీకాంతం, కాటూరి వెంకటేశ్వరరావు, డేవులపల్లి కృష్ణశాస్త్రి, వేదుల సత్యనారాయణశాస్త్రి, కొడాలి అంజనేయులు, నండ్లూరి సుబ్బారావు, నాయని సుబ్బారావు మొదలైన కవిమిత్రుల చేరికతో సాహితీసమితికి ‘నిండుదనం’ కలిగింది. “బహుకాల పరిచయము, అన్యోన్య ఆదరానురాగములు, మనస్సుల కలయిక, భారతీయ సంస్కృతీ సంప్రదాయ విద్యలపై లక్ష్యము, శాంత చిత్తముతో వినయముతో పనిచేయు స్వభావము, కళ, భాష, విద్య, శాస్త్రములలో దేనియందైన ప్రావీణ్యము, అమంగళకరములు, జుగుప్సాకరములైన వానిని పరిహరించి, ఉదాత్తములు, ఉల్లాసప్రదములు, విజ్ఞానదాయకములైన కృషులు నెరవేర్చగలవారితో ఈ సోదర వర్గము” ఏ విధంగా ‘సాహితీసమితి’ గా వర్ధిల్లిందో శివశంకరశాస్త్రి మాటలు<sup>14</sup> చక్కగా విశదీకరిస్తున్నాయి.

సాహితీసమితి అవతరణతో నవ్యసాహిత్యం, ముఖ్యంగా భావ కవిత్వం జవాన్ని, జీవాన్ని అందుకొన్నది. భావకవిత్వం సంప్రదాయ వాదుల తీవ్రనిరసనకు గురియైనప్పుడు దానిని ఎదుర్కోవడానికి చదువు కొన్నవారిలో నవ్యకవిత్వాన్ని గూర్చి సదవగాహనను కల్పించడానికి కృషిచేసినవారూ; ఆధునికాంధ్ర కవిత్వ కురుక్షేత్ర సంగ్రామంలో ఇరు వైపుల వారి బలాలు మోహరిల్లి నప్పుడు కృష్ణాంజనులలాగా ప్రతిపక్షులకు ఎదుర్కొట్టినీలినవారూ - శివశంకరశాస్త్రి, కృష్ణ శాస్త్రి. ఆ రోజుల్లో భావకవుల తరపున వకాల్తాపుచ్చుకొని వీరుచేసినంతగా మరె వ్వరూ సంచారప్రచారాలు చేయలేదు. “భావకవిత్వమును నలు మూలల ప్రచారము చేసినవారిలో వీరగ్రేసరులు. భావకవుల కావ్య ముల నుపాధేయముగా మూటగట్టుకొని వీరుచేసిన ప్రయాణము లెవరు చేయలేదేమో!”<sup>15</sup> అని కృష్ణశాస్త్రిని గురించి ఆచార్య సి. నారాయణరెడ్డిగారుచేసిన వ్యాఖ్యానం శివశంకరశాస్త్రికి కూడా అన్వయిస్తుంది. ఎటొచ్చీ ఈ విషయంలో ఇద్దరికీ ఒక్క తేడామాత్రం ఉంది. ఈ సంచారప్రచారాలకు వ్యూహారచనం శివశంకరశాస్త్రిదై తే మనో హరవచనం కృష్ణశాస్త్రిది. అందుకే ఒకరు మూలవిరాట్టు, రెండవవారు ఉత్సవవిగ్రహం అయ్యారు. “Those were the days of public meetings and public recitals. Poets of the new school formed in to a sort of brotherhood and actually accosted each other as ‘brothers’, Though it looks a bit too naive at this distance of time, the attachment was genuine while it lasted and was more impersonal than blood brotherhood. Poets of that age have not merely created a new school of poetry, they have also created their own platform and their own public. In Sri Krishna Sastry the movement found a powerful protagonist”<sup>16</sup>



అన్న పాలగుమ్మి పద్మరాజుగారిమాటలు ‘మనస్ఫూర్తి’గా ఒక్కటయిన ‘అన్నదమ్మలకూటాన్నీ’, భావకవిత్వోద్యమానికి కృష్ణశాస్త్రి కల్పించిన స్ఫూర్తిని చక్కగా వ్యక్తం చేస్తున్నాయి.

ఆరోజుల్లో ‘సాహితీసమితి’ కవిత్వవ్యవసాయానికి ఉపక్రమించిన కవికుమారుల పాలిటి తొలకరిజల్లు. “నేను కలంపట్టిన కొత్తరోజుల్లో సాహితీసమితి అంటే నాకు ప్రాణంలేచివచ్చినట్టుండేది. అందులో సభ్యుణ్ణి కావడం ఎలాగో, ఎవరికి ఉత్తరం రాయడమో తెలియక పోబట్టిగాని లేకపోతే ఒక అగ్ని పెట్టుకొనేవాణ్ణి! శ్రీరంగం శ్రీనివాస రావు (సాహితీసమితి) అని అచ్చునూ చూచుకోవాలని నాకు చాలా ఉబలాటంగా ఉండేది. నాలోనూ, పురిపండాలోనూ ఉండిన ఈ ఉబలాటమే ‘కవితాసమితి’ స్థాపనకి కారణమని యిప్పుడు వెనక్కిచూసుకొని ఆలోచిస్తే అనిపించుతోంది”<sup>17</sup> అన్న శ్రీశ్రీ మాటలు ఆ కాలంలో సాహితీసమితి యువకవుల నెంతగా ఉత్తేజితుల్ని చేసిందో తెలియజేస్తున్నాయి.

భావకవిత్వం ఒక ఉద్యమంగా ముమ్మరించిన కాలంలో భావకవులు కవిత్వముఖ్యాంగాలైన వస్తుభావ రచనల్లోనే కాక ‘కట్టులో జుట్టులో నడక’నూ నాణెములో తమ ప్రత్యేకతను నిలబెట్టుకొన్నారు. ‘కవుల Zoo లో జనపాలతో సింహం’లాగా సంచారప్రచారాలు చేసిన కృష్ణశాస్త్రి ఆ కాలంలో కలంపట్టిన కవికుమారుల్ని ఎంతగా సమ్మోహితుల్ని చేశాడో శ్రీశ్రీ పేర్కొన్న మాటలు చక్కగా సూచిస్తున్నాయి. “ఆ రోజుల్లో కలంపట్టిన కుర్రకవులంతా కృష్ణశాస్త్రి ఆకర్షణకు లోనయినవారే!”<sup>18</sup> అనుబాంబురేంజి విడువందలమైళ్ళ కై వారం అంటారు. కృష్ణశాస్త్రి అనుధార్మికశక్తి ఆంధ్రదేశం అంతటా వ్యాపించింది.”<sup>19</sup> “భావకవి యనుపదము ఉచ్చరించగానే కృష్ణశాస్త్రిగారు స్ఫురించెడి పరిస్థితి యేర్పడిన”<sup>20</sup> ఆ కాలంలోనే యువకవులు చాలా

మంది గిరజాల జుట్టుతో, మెరుగుకళ్ళజోడుతో కృష్ణశాస్త్రి వేషాన్నే కాక అతడి పద్యరచనాఫణిని, కావ్యపఠన వైఖరిని అనుకరించడానికి తంటాలుపడ్డారు.<sup>21</sup> నిజానికి 'కేశసందకీ కవిత్వశ్రీకీ' సంబంధంలేక పోయినా 'కుటిల శిరోజపాశాలతో సాహిత్యలోకాన్ని బంధించి జయించాలనుకొన్న' కవిచూడామణులను ఉద్దేశించే ఆ తర్వాత కృష్ణశాస్త్రి 'మెరుగు కళ్ళజోళ్ళు గిరజాలు సరదాలు, భావకవికి లేనివేలివు?', కవితయందు దప్ప గట్టివాడన్నింట, విశ్వడాభిరామ విసురవేమ' అని పరిహాసించడం జరిగింది.<sup>22</sup>

ఆంధ్రదేశంలో మొట్టమొదటిదిగా చెప్పకోదగ్గ సాహిత్య సంస్థ 'ఆంధ్ర సాహిత్యపరిషత్తు' 'కొత్తభావాల ప్రవేశానికి తలుపులు తెరవడం నిరాకరించడం'తో దానిమీద 'తిరుగుబాటుగా' ఆవిర్భవించిన 'నవ్యసాహిత్యపరిషత్తు' గొడుక్కిందికి శివశంకరశాస్త్రితో బాటు మిగిలిన సామిటీయులంతా తలదాచుకోవడానికి 'మూక ఉమ్మడి' గా పరుగులుతీశారు. 1943 వ సంవత్సర ప్రాంతంలో "సాహిత్యము రచయితల వైయక్తిక క్రీడాకందుకము కాదని, సమష్టి చైతన్యమునకు ప్రతిబింబమని, వీడిత ప్రజాసముద్ధరణమే రచయితల చరమలక్ష్యము"ని<sup>23</sup> అభ్యుదయదృష్టి గలిగిన కొందరు కవులు ఉద్ఘోషించడంతో నవ్యాంధ్ర సాహిత్యలోకంలో 'అభ్యుదయ రచయితలసంఘం' అవతరించింది. మొదట్లో 'నవ్యసాహిత్య పరిషత్తు'కి చెందిన "ఎందరో పండితులు, కవులు, ప్రముఖులు ప్రత్యక్షంగానో పరోక్షంగానో తెలిసో తెలియకొక ఈ సంఘానికి బలం చేకూర్చినవారే. మళ్ళీ కమ్యూనిస్టుపార్టీకి ఇది అనుబంధమైనదంటే నాలిక కొరుక్కున్నవారే."<sup>24</sup> కాని కాలానికోద్యమపు ఆద్యులలో ముఖ్యుడైన కృష్ణశాస్త్రి కవిత్వం 'ఆకాశంలో విహరించినా' వ్యక్తిగత జీవితంలోమాత్రం అన్ని అభ్యుదయోద్యమాలనూ సమర్థించినవాడే, కొన్నిటిలో స్వయంగా పాల్గొన్నవాడే.<sup>25</sup> తృతీయాభ్యుదయ

రచయితల మహాసభ కథ్యక్షత వహిస్తూ “వీడింపబడేవాళ్ళూ వీడించే వాళ్ళూవున్న యీ వర్గసమాజం ఉండాలని ఎవరూకోరరు. రానున్న విధానంలో సాధారణమానవుడే మకుటధారి, పురోగమిస్తున్న లోకాన్ని ప్రతిఘటించజూచేవారు ఎప్పుడూ అభ్యుదయవాదులు కాజాలరు. ఈ ధనిక సమాజం పోవాలనుకోవటమే అభ్యుదయం. ఇది మనసులో పెట్టుకొనివ్రాసేది అభ్యుదయరచన”<sup>26</sup> అని ‘మార్క్సిజము’ను దృష్టిలో పెట్టుకొని కృష్ణశాస్త్రిచేసిన నిర్వచనం అభ్యుదయ కవిత్వతత్వాన్ని సర్వసమగ్రంగా ఆవిష్కరిస్తున్నది. “కాల్పనికోద్యమములో మానవుని మస్తకముపై మకుటముంచిన శాస్త్రిగారు అభ్యుదయకవిత్వ నిర్వచన సందర్భమున ‘సాధారణ’ మానవుని మకుటధారిచేయుట గమనింపదగినది.”<sup>27</sup> పాలగుమ్మి పద్మరాజుగారన్నట్టు చుట్టూఉన్న లోకాన్ని చాలాలోతుగా చూడగలిగిన లోకజ్ఞుడాయన,” కాబట్టే ఎప్పుడు పుట్టాడో తనకే తెలియని పాతచెప్పలాంటి నారయ్యతాత అతుకుల బతుకును “లోకమందిరానికి పునాది కోట్లమంది సామాన్యజనం. సాధ భారం మోసేపునాది మనకు కనబడదు; కాని ప్రాసాదసౌందర్యం చూచి బలే అని కనుబొమలెగ రేస్తాం. అంతే అది; లోకపద్ధతి”<sup>28</sup> అని కృష్ణశాస్త్రి వ్యాఖ్యానించగలిగాడు.

ఇక అన్నివర్గాల, అన్నివాదాల సాహితీపరులకూ ఆత్మీయుడు కాగలిగిన కృష్ణశాస్త్రి ప్రవృత్తిలోని ఒక ముఖ్యవిశేషాన్ని ప్రస్తావించి ఈ ప్రకరణాన్ని పూర్తిచేయడం సముచితంగా ఉంటుంది. సవ్యాంధ్ర సాహిత్య లోకంలో ఎన్ని సాహిత్యసంస్థలు రూపురేఖల్ని దిద్దుకొన్నా వాటికొక కేంద్రకార్యాలయ భవనమంటూ లేకపోవడం ఆ రోజుల్లోనూ, ఈ రోజుల్లోనూ ఒక కొరతగానే మిగిలిపోయింది. అవి నలుగురు కలుసుకొన్నప్పుడుమాత్రం మేమున్నామంటూ తలెత్తుతుంటాయి; పలకరిస్తుంటాయి. కాని ఏదారు దశాబ్దుల పర్యంతమూ కృష్ణశాస్త్రి ఎక్కడుంటే అక్కడ సాహితీమిత్రసమితికి ఒకగూడు ఏర్పడిఉండేది. అన్ని రకాల కవులకూ ఆయన ఉన్నచోటు ఒక యాత్రాస్థలంగా ఉండేది.<sup>29</sup>

‘అన్నపూర్ణ కుడ్డి’యైన కృష్ణశాస్త్రి యిల్లాలు శ్రీమతి రాజహంసగారు చెప్పిన ఒకానొక సంఘటన ఈ సందర్భంలో ప్రస్తావింపదగి ఉంది.

కృష్ణశాస్త్రి మద్రాసుకు వచ్చిన కొత్తలో త్యాగరాజనగరు లోని లక్ష్మణచెట్టి వీధిలో ఒక యిరుక్కై నయింట్లో కాపురముండేవాడు. వండుకోవడానికీ, పండుకోవడానికీ చాలీచాలని రెండేరెండు ఇరుక్కై న గదులతో కూడిన వాటాఅది. అప్పుడు మద్రాసులో జరిగిన ఏవో సభల్ని పురస్కరించుకొని ఒకసారి కవిమిత్రులందరూ కట్టకట్టు కొని కృష్ణశాస్త్రి యింటిమీద పడ్డారు. అతిథులైన కవులకోసం అప్పటి కప్పుడే గృహస్రాంగణంలో ఒక శిబిరం (డేరా) ఏర్పాటయింది. మామిడిచెట్టుకింద కొలువుదీరిన కవిశిఖామణులు తమతమ దస్త్రాల్ని విప్పి కావ్యగానానికి ఉపక్రమించారు. చెట్టుపై కొమ్మల్లోనుండి ఉడుతలు మునిపళ్ళతో కొరకడంవల్లనో, చిలుకలు ముక్కుకొనలతో పొడవడం వల్లనో చెట్టుకింద కవుల తలకాయలమీద కాయలు రాలిపడ్డం మొదలైంది. ఆమ్రఫలాలు తమనెత్తిమీద పడుతున్నా పట్టించుకోనంతటి తన్మయతతో ఆ కవిచూడామణులు క్రమకవితాస్వాదనలో మునిగి పోయారు. రాయప్రోలువారు పేర్కొన్నట్టు ఊళ్లో సాహిత్యసభలు జరిగితే కృష్ణశాస్త్రి యిల్లు ‘పెండ్లివిడిది’లాగా ‘బువ్వము బంతి’తో కళకళలాడిపోయేది.<sup>30</sup> గోరాశాస్త్రిగారు వ్యాఖ్యానించినట్లు “కృష్ణ శాస్త్రి ఒక వ్యక్తి కాదు. ఒక సాహితీసంస్థ. కృష్ణశాస్త్రి గొప్ప గృహ మేధి. కృష్ణశాస్త్రితో స్నేహం ఒకవ్యవసం.”<sup>31</sup> కాబట్టే అన్నితరాల కవులకూ, అన్ని వర్గాల కవులకూ కృష్ణశాస్త్రి ఆత్మీయుడు కాగలిగాడు.

“అన్ని తరాల కవులకీ నా మీద ఉన్నంత అనురాగము మరెవ్వరి మీదాలేదు. నన్ను సాటివాడుగా వారందరూ ఆదరించడమే నా జీవితాని కంతకీవరం”<sup>32</sup> అన్న కృష్ణశాస్త్రి మాటలు ఆక్షరాలా నిజం. జీవితానికి అంతకంటే సార్థక్యం ఏముంది?



# సత్కృతులు

‘సరత్వ మన్విష్యతి మృగ్యతేహి తత్’

(కుమారసంభవము - పంచమసర్గ - శ్లో. 45)

1909 వ సంవత్సర ప్రారంభంలో సుబ్బరాయశాస్త్రి తమ్మన శాస్త్రిగారలు కంటిజబ్బుకు వైద్యం చేయించుకోవడానికి చెన్నపట్నం బయలుదేరారు. పితాపురం రాజాగారే వారి ప్రయాణానికి, పట్నంలో బసకు తగిన ఏర్పాట్లను చేశారు.<sup>1</sup> అప్పట్లో హైస్కూలు విద్యార్థి యైన కృష్ణశాస్త్రికి తండ్రి పెదతండ్రులతో కలిసి మొదటిసారిగా చెన్నపట్నం వెళ్ళే అవకాశం లభించింది. ఆ సందర్భంలోనే కృష్ణశాస్త్రి తండ్రులతో కలిసి భీషణ్ణుని పండిత గోపాలాచార్యుల దగ్గరకు వెళ్ళాడు. అప్పటికే దేవులపల్లి సోదరకవుల ప్రశస్తిని వినిఉన్న ఆచార్యులు వారి చాలు బాలుడైన కృష్ణశాస్త్రిలో ఎంతవరకు వచ్చిందో తెలుసుకోవడానికి ఒక చిన్న పరీక్ష పెట్టాడు. అందులో నెగ్గిన కృష్ణశాస్త్రి ఆశువుగా కొన్ని పద్యాల్ని చెప్పాడు. అప్పటి కా బాలుని భుజంతట్టి అభినందించిన గోపాలాచార్యులు కొన్నిరోజుల తర్వాత ఆంధ్రభాగవతాన్ని బాహు మతిగా ప్రధానోపాధ్యాయులపేర పంపారు. వారు విద్యార్థులందరి ఎదుటాబాలుడైన కృష్ణశాస్త్రిని గౌరవించి ఆగ్రంథాన్ని అందజేశారు.<sup>2</sup> అదే కృష్ణశాస్త్రికి లభించిన ప్రథమ పురస్కృతి. ఆ తర్వాత కవిగా లబ్ధప్రతిష్ఠడయ్యాక కృష్ణశాస్త్రికి తెలుగునేల నాలుగుచెరగులా ఎన్నో సన్మానాలు జరిగాయి. వాటిల్లో అతడికి మిక్కిలి ఇష్టమైన రెండు ‘సన్మానాల్ని’ మొదట ప్రస్తావించడం సముచితంగా ఉంటుంది.

ఒకసారి నవ్యసాహిత్యపరిషత్తుహాసభ లయ్యాక<sup>3</sup> ముక్త్యాలనుండి కాటూరి వెంకటేశ్వరరావు, కృష్ణశాస్త్రి, అయ్యంకి వెంకటరమణయ్యలు బస్సులో బెజవాడవస్తున్నారు. “ఏమర్రా మీ యిద్దరికీ సన్మానంచేస్తా ఏమికావాలి?” అని అయ్యంకి వారడిగాడు.

నిరుపహతిస్థలంబు రమణీప్రియ దూతిక తెచ్చియిచ్చు క  
పూరవిడె మాతృకింపయిన భోజనముండిన యంత నిండునే  
సరస సుగంధ బంధురము, శ్యామల ధూమలతా వితాన భా  
సుర మొకపాటిసాటి పొగచుట్ట లభింపక మిత్రస త్తమా

ఆ సందర్భంలో ‘సగం పెద్దనగారిది కొట్టేసి’ కృష్ణశాస్త్రి చెప్పినదే ఈ పద్యం. అయ్యంకివాడు చేస్తానన్న సన్మానం మాటల్లోనే మిగిలిపోయింది. కాని రెండవది మాత్రం ఖచ్చితంగా జరిగింది. అన్నమాటప్రకారం ఆంధ్ర నిరుద్యోగ సంఘంవాడు రేపల్లెలో విశ్వనాథ, శివశంకరుల సమక్షంలో కృష్ణశాస్త్రిని యథోచితంగా సత్కరించాడు. ఈ రెండూ తనకెంతో ఇష్టమైన సన్మానాలని కృష్ణశాస్త్రి చమత్కారంగా పేర్కొని ఉన్నాడు.<sup>4</sup>

కృష్ణశాస్త్రి అరవయ్యేళ్ళ సాహిత్యసేవను గుర్తించి అటు ప్రభుత్వమూ, ఇటు ప్రజలూ ఆయనకి ఎన్నో పురస్కృతుల్ని అందజేయడం జరిగింది. 31—5—1975 వ తేదీన ఆంధ్ర విశ్వవిద్యాలయ స్నాతకోత్సవ సందర్భంగా గ్రహించిన ‘కళాప్రపూర్ణ,’ 31—4—1976 వ తేదీన రాష్ట్రపతినుండి అందుకొన్న ‘పద్మభూషణ్,’ 1978 లో కేంద్రసాహిత్య అకాడెమి నుండి స్వీకరించిన ఐదువేల రూపాయల బహుమతీ కృష్ణశాస్త్రికి ప్రభుత్వంనుండి లభ్యమైన కొన్ని పురస్కృతులు కృష్ణశాస్త్రి కవనాన్ని అభిమానించి, అతడి సాహిత్యసేవను గుర్తించి ప్రజలుచేసిన

గ్నానాలకు కొడువలేదు. వాటిని ప్రోడికరించి ఇక్కడ ఒక పట్టికగా  
ందుపరచడం అనవసరం. కాని అరతావు శాగితంనుండి ఆరుటన్నుల  
గితం వరకు కృష్ణశాస్త్రీకి లభ్యమైన రెండు అసాధారణమైన సన్మా  
ల్ని మాత్రం ఇక్కడ ప్రస్తావించడం సముచితంగా ఉంటుంది.

20—4—1975 వ తేదీన హైదరాబాద్ హిమయత్ నగర్  
సి, కృష్ణశాస్త్రీకి ఏకలవ్య శిష్యుడు ఐన శ్రీ సి. మురళీధర్ ఇంటికి  
ష్ణశాస్త్రీ వెళ్ళినప్పుడు “ఈ రోజు మా యింటిల్లవాడికీ పర్వదినం.  
రామనవమి సందర్భంగాకాదు. ఆనాటి శ్రీరామునివలెనే ఈనాడు  
హితీప్రపంచాన్ని రసికజన హృదయరంజకంగా పరిపాలిస్తున్న మీరు  
గృహాన్ని పావనంచేసి మాకోసం కొంత సమయాన్ని వినియో  
చడానికి అంగీకరించడం ఈ రోజును పర్వదినంగా మార్చింది. ‘మల్లీ  
రి’ మనసున మాత్రమేగాక వాగేశ్వరి హృదయంలో సహితం కవితా  
లైల మాలలు విరియింపజేసిన మిమ్మల్ని అదేపనిగా పొగడి, విసిగింప  
యడం నా అభిమతంగాదు. చంద్రునికో నూలుపోగులా ఈ చిన్న  
నుకను మా అందరి జ్ఞాపకార్థంగా గౌరవ పురస్కరంగా మీకు నమ  
స్తున్నాము.” అని అరతావు తెల్ల శాగితంమీద ఆత్మీయతను చిలక  
చి, అక్షరాలను కూర్చి అందజేసిన దానివెనుక అటువంటి ఎంతో  
ంది ఏకలవ్య శిష్యులు కురిపించిన అభిమానధనం దాగిఉంది.

1975 కృష్ణశాస్త్రీ కవితకేగాక ఆధునిక కవితావిఠానానికి  
స్థోత్రన సంవత్సరం. ఆంధ్రప్రదేశ్ ప్రభుత్వం ‘తెలుగు సంస్కృతి  
కాస సంవత్సరం’గా ప్రకటించిన ఆ సంవత్సరంలోనే కృష్ణశాస్త్రీని  
గువిధంగా సత్కరించాలని ‘కొందరు మిత్రులు, ఆరాధకులు కలిసి  
క సన్మానసంఘం’గా ఏర్పడ్డారు. ఆ సన్మానసంఘం పూలమాలలు,

శాలువలు, ప్రశంసలు, మొదలైన వాటితోనే సరిపెట్టుకోక కృష్ణశాస్త్రి రచనల్ని ఆరుసంపుటలుగా వెలువరించింది. అటు కృష్ణశాస్త్రి పట్లగల భక్తిగౌరవాల్ని వ్యక్తపరచడమేగాక ఇటు తెలుగు సాహిత్యానికి 'ఓపినంతవరకు' సేవచేసింది. అప్పటి పార్లమెంటు సభ్యులు శ్రీ మామిడిపూడి ఆనందం, శ్రీ పి. వి. రమణయ్యల ఆధ్వర్యంలో 11-5-1975 వ తేదీన మద్రాసులో ఏర్పాటుచేయబడిన కృష్ణశాస్త్రి కవితా స్వర్ణోత్సవ సభ కవిసన్మానానికి సంబంధించి ఒక కొత్తసంప్రదాయానికి నాంది పలికింది.

“సన్మానాలంటే నాకు అంతగా గిట్టవు. బిరుదాలూ, సన్మానాలు, మోయలేని బలహీనుణ్ణి”<sup>5</sup> అని కృష్ణశాస్త్రి ఒకానొక సందర్భంలో చెప్పిఉన్నా, చిన్నా పెద్దా తారతమ్యం లేక ఇతరకవుల్ని వేదికలెక్కించి సన్మానాలు చేయించడం అతడికొక సరదా. ఒక సుగుణం. ఆ ‘సత్కృతులు’ అతడి ప్రకృతికి అద్దం పట్టతున్నాయి. ఆ సత్కృతుల్ని పరామర్శించడమే ఈ ప్రకరణంలోని ముఖ్యోద్దేశం. 1927, 28 సంవత్సరాల నుండి కృష్ణశాస్త్రితో సన్నిహిత పరిచయంఉన్న ‘కవికోకిల’ ఆవంత్సవేంకట రంగారావుగారు ఆవిష్కరించిన ఒకానొక స్మృతి కృష్ణశాస్త్రి సత్కృతికి ఒక చక్కని నిదర్శనంగా ఉంది. “కీ! శే! చెళ్ళ పిళ్ళ వేంకటశాస్త్రిగారు ప్రధానాస్థానకవిగా నియమితులైనప్పుడు విజయవాడ సాహిత్యసభకి ఆహ్వానితులమై విజయనగరంనుండి నేనూ, పంతుల లక్ష్మీనారాయణశాస్త్రిగారూ, ద్వారం భావనారాయణ మొదలయిన వారం వెళ్ళేం. శ్రీరంగం నారాయణబాబు అప్పటికే అక్కడ ఉన్నాడు. కృష్ణశాస్త్రిగారు నా గదిలోకివచ్చి పక్కహాలులో తెలంగాణాకవులు, ప్రముఖులు ఆంధ్రరచయితలకి సన్మానం చెయ్యబోతున్నారని చెప్పి తీసుకొనివెళ్ళి నావంతు వచ్చినప్పుడు నేను మంచి



కని అని పరిచయంచేసేరు.”<sup>6</sup>

యువరచయితల వెన్నుదట్టి, వారిని ఉచితరీతిగా ప్రోత్సహించి, తగిన సహాయ సహకారాల్ని అందజేయడంలో కృష్ణశాస్త్రి ఎప్పుడూ ఉత్సాహం కనబరచేవాడు. ఆరుద్రగారు తెలియజేసిన ఒకానొక సంఘటన ఈ అభిప్రాయానికి ఉపస్కారకంగా ఉంది. 1947 వ సంవత్సరం మద్రాసులో అభ్యుదయ రచయితల సభ జరిగింది. చిత్తూరు నాగయ్యగారి రేణుకా ఫిలిమ్స్ ఆఫీసులో అందరికీ విడిది ఏర్పాటు చేయబడింది. సోమసుందర్, రాంమా, దాశరథి, అనిసెట్టి వంటి యువరచయితలూ సభలో పాల్గొన్నారు. ఆ సభలోనే ఆరుద్ర చివరి వరుసలో కూర్చోని సమావేశంలో చేసేచర్చల్ని, తీర్మానాల్ని ఉత్సాహంతో ఆలకిస్తున్నాడు, ఆరుద్రలోని రచయితను అంతకుమునుపే పత్రికల్లోపడ్డ రచనల ద్వారా పసిగట్టిఉన్న కృష్ణశాస్త్రి అల్లంతదూరం నుండే అతడిని గుర్తించి (ఆరుద్రగారికి అప్పట్లో గడ్డం ఉండేదికాదు) వేదికమీదికి రమ్మని అనిసెట్టి సుబ్బారావుద్వారా కబురుపెట్టాడు. బెరుగ్గా వేదిక దగ్గరకు వచ్చిన ఆరుద్రతో కృష్ణశాస్త్రి ‘సీను కూర్చోనబండి ఇక్కడ-అక్కడకాదు’ అని అతడిభుజం తట్టాడు, “అభ్యుదయ రచయితల సంఘం వేదికమీద నన్ను మొట్టమొదట కూర్చోబెట్టింది కృష్ణశాస్త్రి గారే” అని కృతజ్ఞతాపూర్వకంగా ఆరుద్రగారు పేర్కొన్న సంఘటన<sup>7</sup> యువరచయితల్ని ప్రోత్సహించడంలో కృష్ణశాస్త్రి కనబరచిన ఉత్సాహాన్ని నిరూపిస్తున్నది. 1947 వ సంవత్సర ప్రాంతంలో తనమీద ప్రభుత్వం జారీచేసిన అరెస్టు వారెంటు ఉండేదనీ, అప్పట్లో కృష్ణశాస్త్రి త్యాగరాయనగరులోని చిత్తూరు నాగయ్యగారి ఆఫీసులో కొంతకాలం తనకు ‘ఆశ్రయాన్ని’ కల్పించాడనీ డా॥ దాశరథిగారు పేర్కొన్న విషయం<sup>8</sup> ఆరోజుల్లో యువరచయితల్ని ఆదుకోవడంలో కృష్ణశాస్త్రి పడిన తాపత్రయాన్ని కూడా తెలియజేస్తున్నది.

సిద్ధాంతాలతో స్రమేయంలేక, కులమతాల పట్టింపులేక ప్రతిభ ఉన్న యువరచయితలకు చక్కటి అవకాశాల్ని కల్పించడమే కాక,

పనిగట్టుకొని వెళ్ళి వారికవిత్వ వై శిష్యాన్ని పదిమందికి తెలియజెప్పడానికి కృష్ణ శాస్త్రి పాటుపడేవాడని శ్రీ ఏ. ఎస్. రామన్ గారు ఆవిష్కరించిన ఒకానొక అనుభవం చక్కగా నిరూపిస్తున్నది. “I have a confession to make. I had never heard of Bairagi till Sri Devulapalle Venkatakrishna Sastry spoke to me recently about him with unusual warmth and affection. Not the sort of warmth and affection he generously shows to people he loves but doesn't admire. The feeling with which he referred to Bairagi he reserves for creative minds of the highest calibre. He praised Bairagi as though the tragic young poet were another Keats or Shelley. One day Sastry garu came to my house in my absence and left two slim volumes of Bairagi's poems with a crisp note suggesting that they were compulsory reading for those who loved good poetry.”<sup>9</sup>

“భారతదేశం స్వతంత్రం కాగానే సంయుక్త మద్రాసు రాష్ట్రానికి తెలుగు, సంస్కృత, తమిళ, మళయాల భాషలలో సుప్రసిద్ధులైన కవులను ఆస్థానకవులుగా నియమించడములో శాస్త్రిగారు మాన్య శ్రీయుతులు బెజవాడ గోపాలరెడ్డిగారిని ప్రోత్సహించి కృతార్థులైనారు. వారి ప్రయత్నంవల్లనే మా కవితాగురువులు (చెళ్లపిళ్ల వేంకట శాస్త్రి) తెలుగు ఆస్థానకవులైనారు” అని యామిజాల పద్మనాభ స్వామిగారు తెలియజేసిన విశేషం “సమర్థులకు సన్మానం జరగడానికి కృష్ణ శాస్త్రిగారు ప్రయత్నించేవాడు”<sup>10</sup> అన్న విషయాన్నే నిరూపిస్తున్నది. సవయగ కవితాచార్యులైన ఆచార్య రాయప్రోలు సుబ్బారావుగారి “మెడలో పూలదండలు పడ్డ ప్రథమముహూర్తానికి” (1939 లో పితాపురం రాజావారి కళాశాలలో జరిగిన సన్మానం) కూడ లగ్నం పెట్టినవాడు కృష్ణ శాస్త్రి. ఆ తర్వాత తనకు జరిగిన ఎన్నో సన్మానాలతో కృష్ణ శాస్త్రికి ఉన్న ప్రమేయాన్ని పురస్కరించుకొనే రాయ

ప్రోలువారు “నా కోసము ఇన్ని క్రతువులవంటి కార్యాలు చేయించాడు శ్రీ దేవులపల్లి వేంకట కృష్ణశాస్త్రి” అని పేర్కొన్నడం జరిగింది. “పరులకు పట్టంగట్టి ప్రక్క ప్రక్కన ప్రమోద పరితృప్తుడయ్యే మహానుభావుడు మా కృష్ణశాస్త్రి” అని వారన్నమాటలు<sup>11</sup> అక్షరాలా నిజం. ఈ ప్రకరణంలో ఇంతవరకు పేర్కొన్న అంశాలు ఆ సంగతినే నిరూపిస్తున్నాయి. వాటికంటే ఉత్కృష్టమైన సత్కృతులు వేరే ఏమున్నాయి?

కృష్ణశాస్త్రి పితామహ, ప్రపితామహులు పీఠికాపుర ప్రభువుల చేత ఎన్నో సత్కృతుల్ని అందినవారు. కృష్ణశాస్త్రి పెదతండ్రి సుబ్బారాయశాస్త్రిగారు ‘రావువంశ ముక్తావళి’ని రచించి గంగాధర రామరాయావసాంద్రులతో బాటు సమాన ఛాయితో సింహాపీఠిక నధిష్ఠించినవారు. రాజ్యాలు అంతరించాయి. కాని కవితారాజ్యాలు మిగిలాయి. కృష్ణశాస్త్రి మాత్రం పీఠికాపురాధీశుల సంతతి హృదయ పీఠికలో పదిలమైన ఫానాన్ని సంపాదించుకొన్నాడు.

“నా తాత వారి తండ్రులకు చేయూతనిచ్చి

సింహాసనం ఎక్కించారు

సింహాసనం ఈ నాడు చితికిపోయిందిగా

చింతేల, నా శిరస్థలాన్ని వీరిని స్వీకరించా!

కన్నీళ్ళ వెన్నలు -

వెన్నెల్లో కృష్ణపక్షం కూలిపోతూన్న గుండెల్లో

వేంకటేశ్వరుని కుంభవృష్టి!

ఇది హృద్యంకాదు - గద్యంకాదు

ఇది హృద్యం! దృశ్యం! సత్యం!”<sup>12</sup>



# సూచికలు

## తెలుగుపల్లె - చంద్రంపాలెం

1. రమ్యం జుగుప్సిత ముదార మథాఽపి సీచ  
ముగ్రం ప్రసాది గహనం వికృతంచ వస్తు  
యద్వాఽప్యవస్తుకవి భావక భావ్యమానం  
తన్నాస్తి యన్న రసభావ ముపైతి లోకే - (దనంజయుడు - దశరూపకమ్)
2. “సామాన్యులకే గాక కళాప్రియులకు కూడా ప్రశంససీయమైనది పొన్నవాహనం.  
అదొక కళాఖండం. కర్రతో చేసినదే. మ్రానూ కొమ్మలేగాక అకులుకూడా  
కర్రవే. చక్కని రంగులుపూసి విజంగా పొన్నవృక్షమే కదలివస్తున్నదా  
అన్నంత నైపుణ్యంగా తయారుచేశారు. చెట్టుపైకొమ్మమీద శ్రీ కృష్ణమూర్తి  
మురళి మ్రోయిస్తూ కూర్చుంటే, తమ వస్త్రాలకోసం గోపికలు అనేక భంగి  
మలలో కృష్ణుణ్ణి ప్రార్థించే విగ్రహాలు చెట్టుచుట్టూ ఎంతో ఆకర్షణీయంగా  
ఉంటాయి” - “మా పితాపురం” - పు. 48
3. 1922 వ సంవత్సరం పితాపురంలో జరిగిన ఆంధ్రసాహిత్య పరిషత్తు ఏకాదశ  
వార్షికోత్సవ సభ కథ్యక్షత వహించిన శ్రీ పానుగంటి లక్ష్మీనరసింహారావు  
మాటలు.
4. ‘మా ఊళ్లోపీఠి ఆరుగు’,
5. ‘పాతిక సంవత్సరాల తెలుగు కవిత్వము’ - భారతి రజతోత్సవ సంచిక.
6. “రామశాస్త్రి భారతం పురాణం చెపుతుంటే, రావెచెట్టు ఊకొట్టు రంగయ  
గురుపెట్టు” - ‘ఏడాది పొడుగునా’.
7. 19-2-1978 వ తేదీన హైదరాబాద్ ‘వంశీఆర్ట్సు’వారుచేసిన సన్మానమప్పుడు  
చదువబడిన కృష్ణశాస్త్రి ప్రసంగ వ్యాసంలోని మాటలు.
8. ‘మరపురాని మాటలు సృష్టించిన కృష్ణశాస్త్రి’ - శ్రీ పాలగుమ్మి విశ్వనాథం -  
విజయదుర్గ - సంచి. నవం - 1974
9. ‘బూట్ పాలిష్’
10. ‘రిజివాలా’

11. 'మనిషి మనీషి అయిన కృష్ణశాస్త్రి' - శ్రీ పాలగుమ్మి పద్మరాజు - కృష్ణశాస్త్రి కవితా స్వర్ణోత్సవ సంచిక.
12. "The writer must have a close contact with the common people. From them he should pick up the language of life. They are the inexhaustible reservoir, from which he should fill his life with experience. They are the dynamo from which he should charge his batteries. He needs raw material from the living world. He needs the compassion that makes for creativity. He should immerse himself in the ocean of human life. Only then does he get the needed warmth. Otherwise, his word will be devoid of life, though pretty in form" - Presidential address of D. V. Krishna Sastry at the Progressive writers conference held at Madras. 'A Poet's Credo' - rendered from the Telugu original by Smt. Hemalata - 'Triveni' - April - June, 1980.

### తండ్రి - పెదతండ్రి

1. ఇది దేవులపల్లి వేంకట కృష్ణశాస్త్రి తండ్రిగారి వ్యవహారనామం. తండ్రి కొడుకుల పేర్లొకటే.
2. 'Devulapalle - Symbol of pristine Telugu' - Sri G. Krishna Indian Express - March 7, 1980.
3. "సామ్రాజ్యమున రామలక్ష్మణులు, సాహిత్యగానములోఁ గుళలపులు-ఇందులోఁ బాండిత్యమునకుఁ బ్రథమ పీఠము మొదటివారిది కాఁగాఁ గవిత్వమునకు నగ్రతాంబూలము రెండవవారిది అని యానాఁటి వీరి యాశుకవితావిధాన విశేషములు గమలారకని వీనులారవిన్న రసికప్రకాందుల యేకగ్రీవాభిప్రాయము" 'శతక వాఙ్మయ సర్వస్వము' - ప్ర. సంపు. పు. 411
4. ఆంధ్ర రచయితలు - పు. 117
2. దేవులపల్లి వేంకటాచార్యుగారి 'మాతృస్తవ తారావళి' (ద్వి. సం.)కి(1929) కృష్ణశాస్త్రి వ్రాసిన పీఠికలోని మాటలు.

3. “ఒక్కొక్కప్పుడు నేను రంగయ్య కాపు మూపుమీద కూర్చుండేవాణ్ణి .... అలా నడిచి వెడుతుంటే మా నాన్నగారో బాబయ్యో నాకు అమరంచెప్పేవారు. రఘువంశ మున్నూ” - ‘మా ఊరుపోయింది’ - పుష్పలావికలు - పు. 50
4. “తండ్రిగారు, పెత్తండ్రిగారు చిన్నప్పుడు పద్యాలు వ్రాసి వినిపించి ‘ఏది బాగుంది?’ అని అడిగేవారట. వ్యస్తాక్షరి చేయించేవారట. అప్పటినుంచే దేవులపల్లివారికి పదాలసంగీతం తెలిసింది. ఏది మధురమో తెలిసికొనే జ్ఞానమూ కలిగింది. ఈ సంగీత సంగతితోనే వారు ఏడవ ఏటే సామర్లకోటలో ‘నంద నందన ఇందిరానాథ వరద’ అని తొలిసారిగా పద్యం చెప్పారు” - శ్రీ తిరుమల రామచంద్ర - ‘మరపురాని మనీషి’ - పు. 88
5. “9 సంవత్సరాల వయస్సులోనే వారు అశుకవిత్వం చెప్పేవారు”-శ్రీ వేమూరి రాధాకృష్ణమూర్తి - ‘అణిముత్యాలు’ - పు. 110
6. కృష్ణశాస్త్రి 12-వ ఏట పెదతండ్రి, 15 వ ఏట తండ్రి పరమపదించారు.
7. “పేరి పేరయ్యశాస్త్రిగారు మా యింట్లోనే ఉండేవారు. నా తండ్రిగారు పోయాక వారివద్దనే సంస్కృతకావ్యాలు చదివాను. సంస్కృతచదువులో నాకు Seniors వారణాసి సుబ్రహ్మణ్యశాస్త్రి, పన్నాల మల్లికార్జునశాస్త్రి” - కృష్ణశాస్త్రి వ్రాసిన ఒకానొక Scribbling pad లోని పంక్తులు.
8. “నా కవితలో నాన్నగారి లిరికల్ ఫెర్వర్, పెదనాన్నగారి జగీవచ్చాయి అంటారు వారు” - ‘మరపురాని మనీషి’ - పు. 88. తమ్మనశాస్త్రి కవితలోని ధారాళుని కృష్ణశాస్త్రి పుణికి పుచ్చుకొన్నాడు. తమ్మనశాస్త్రిగారి ‘కుక్కురేశ్వరాష్ట్ర కము’లోని ఈ పంక్తులు వరిశీలనార్హాలు.  
 ఫణిదరీ తారకాశశిమణి ఘృణి ధోరణి  
 తృణీకరణ నై పుణి విలసితాప సవ్యాంగకమ్  
 గణాధిప సమర్పితం గణసుధీగణ గ్రామణి  
 ఫణాయిత గుణాన్వితం మనసి కుక్కురేశ్వరభజే
9. ‘శ్రీ కృష్ణశాస్త్రిగారి రచనాభోగం’ - శ్రీ ఇంద్రగంటి హనుమచ్ఛాస్త్రి - కృష్ణశాస్త్రి కవితా స్వర్ణోత్సవ సంచిక.
10. 19-4-1980 వ తేదీన మద్రాసులో ఆరుద్రగారిని కలుసుకొన్నప్పుడు ఈ విషయాన్ని నాకు తెలియజేశారు.

11. "తెలుగు భారతములో ఆస్తికుడు జనమేజయుని సర్వయాగం మాన్పించే సందర్భములో నన్నయవ్రాసిన పద్యాలు ఆయనే చదవాలి, ఆయనే వివరించాలి - అని విన్నవారందరూ అనేవారు. పాండురంగమాహాత్మ్యములో రామకృష్ణుని గడనరితనమును గమకర్మోపాఖ్యానములో వివరిస్తూంటే ఈయన రామకృష్ణుడే కాబోలు అని అనిపించేది" - శ్రీ యామిజాల పద్మనాభస్వామి - 'దేవులపల్లి దీప్తి' - భారతి - ఏప్రిల్, 1980.
12. ఫిడేలురాగాలు - ఆంధ్రజ్యోతి వారపత్రిక - సంచిక 14-3-1980
13. "రామనామ సంస్కరణము, రామరాయ సందర్శనము ననుదిన కృత్యములుగా నెంచి పవిత్ర జీవయాత్ర నెఱవిన పండితుడు" - అని సుబ్బరాయశాస్త్రిగారిని గూర్చి మధునాపంతుల సత్యనారాయణశాస్త్రిగారు వ్యాఖ్యానించి ఉండడం ఈ సందర్భంలో గుర్తింపదగి ఉంది. ఆంధ్రరచయితలు - పు 117
14. ఇది శ్రీ మద్రామానుజాచార్యుల ధన్యప్రీతిని కీర్తించే పద్యకావ్యం. 3 ఆ శ్వాసాన్ని రచించి తమ్మనశాస్త్రిగారు విపంగతులుకాగా పితాపురాస్థానాన్ని అలంకరించి ఉండిన వేంకట రామకృష్ణకవులు చివరి ఆశ్వాసాన్ని పూర్తి చేశారు.
15. పీఠిక ('దేవులపల్లి వంశం') - మాతృస్తవ తారావళి (ద్వి. సం.)
16. పైదానివలె.
17. ఈ విషయాన్ని కృష్ణశాస్త్రి కోడలు శ్రీమతి లక్ష్మీగారు నాకు తెలియజేశారు.
18. 'ఉద్యోగం' అన్న ప్రకరణంలో ఈ అభిప్రాయభేదానికి సంబంధించిన అంశాలు వివరంగా పరిశీలించబడినాయి.
19. ఈ విశేషాన్ని కృష్ణశాస్త్రి మేనల్లుడు శ్రీ వి. వి. ఎల్. ప్రభాకర్ గారు నాకు తెలిపారు. "ఇప్పటి మహారాజాగారు శ్రీ రావు వేంకట కుమార మహిపతి సూర్యారావు బహద్దరుగారికి సుబ్బరాయశాస్త్రి సంస్కృత సాహిత్యగురువు. ఈ రాజాగారు మైనరుగా సున్నప్పడు ఇతని రాజ్యార్హతను గూర్చిన వ్యవహారములో నితనికి గెలుపు కలిగినపుడు సుబ్బరాయశాస్త్రికి కలిగిన యానందమునకు మేరలేదు. ఆ వార్త తొలుదొల్త తనకుఁదెలిపిన రాజభృత్యుని కీకవి తన చేతితోడా తీసి బహుమతిగ నిచ్చెనట" అని విద్వాన్ వేదము వేంకట కృష్ణ

శర్మగారీ సంఘటననే 'శతకవాఙ్మయ సర్వస్వము' (ప్ర. సంపు. పు. 413)న ప్రస్తావించి ఉన్నారు.

20. "నవ్యకవులకు స్వేచ్ఛప్రాణము - వీరు ప్రాణమైన గోల్పోవుదురుగాని శృంఖలముల ధరింపరు. వీరికిఁ బ్రాణముకన్న గానముతీపు. సంకెలలో సంగీతమా? కట్టుబాటులోఁ గవిత్వమా?" అని 'ఏకాంతసేవకు'కు పీఠిక వ్రాస్తూ కృష్ణశాస్త్రి పేర్కొన్నమాటలు అతడి విషయంలో కూడా అన్వర్థాలయ్యాయి.

దేశికులు

1. మిగిలిన ఇద్దరు - చిలకమర్తి లక్ష్మీనరసింహం, పానుగంటి లక్ష్మీనరసింహారావు.
- 2, 3. ఆంధ్ర రచయితలు - పు. 223.
4. మా పితాపురం — పు. 84
5. ఈ పంతులు కీర్తిగాను నాకు వ్రాసిన జాబులోనివి.
6. మా పితాపురం — పు. 86
7. ఆయన వివేకానందుని East and West ఉపన్యాసాలను తెలుగులోనిదీ అనువదించారు. గాంధీజీ Self restraint ను 'ఆత్మ సంయమనము'న్న పేరుతోను, ఖుషీరాం Ideal life ను 'అదర్శజీవితము'న్న పేరుతోను ఆంధ్రీకరించారు.
8. "చిన్నతనంలో కూచి నరసింహంగారు, తరువాత నాయుడుగారు నాకు ఆంగ్ల సాహిత్యంలో అభిరుచి కల్గించారు అని వారు తరచు భక్తితో అంటారు" - మరపురాని మనీషి — పు. 89
9. "నరసింహము పంతులుగారి వంటి శ్రీరామభక్తుల మఱియొకరిని మనము చూడము. ఆయన గ్రంథము లన్నియు రామాంకితములే చేసెను" - ఆంధ్ర రచయితలు - పు. 226. నరసింహంగారి 'గౌరాంగచరిత్రము'లోని ఈ పద్యం వారి రామభక్తి కొక మచ్చుతునక "జానకీనాథ! శ్రీరామచంద్ర! త్వత్ప్ర, దాంబుజములను దెఱపియైనపుడెల్ల నామమునందునిల్చి నీ నామమును వచించుట యెతక్క వేఱొందు చేతఁగాదు" (ప్ర. అ. పు. 9)
10. మా పితాపురం — పు. 38



11. సోమనాథరావుగారి అంతేవాసులు, కృష్ణశాస్త్రి మిత్రులు ఐన వేదుల శ్రీరామ చంద్ర కీర్తిగారు కూడా ఈ అభిప్రాయాన్నే వ్యక్తంచేశారు.
12. మాపితాపురం - పు. 89
13. మరపురాని మనీషి - పు. 89
14. జాతి వెలుగులు - పు. 58
15. ముందుమాట - జాతివెలుగులు
16. ఈ పద్యాలే 'గురుదేవుడు' అన్న శీర్షికతో 'పల్లకీ'లో సంపుటికరింపబడినాయి.
17. 'ఋగ్వేది'లోని కొన్ని పద్యాలే ఆ తర్వాత 'బ్రహ్మర్షిమాట' అన్న శీర్షికతో 'పల్లకీ'లో చేర్చబడినాయి.
18. "ప్రస్తుతం వారు వేంకటరత్నంనాయుడుగారి చరిత్ర వాస్తున్నారు" అని కృష్ణశాస్త్రిని 1963 లో ఆంధ్రప్రభ వారపత్రికలో 'మరపురాని మనీషి'గా పరిచయంచేస్తూ తిరుమల రామచంద్రగారు పేర్కొన్నారు. "ఆయన జీవిత చరిత్ర వాస్తున్నాను. అది చాలా దుర్లభంగా ఉంది" అని కృష్ణశాస్త్రి జన, 26, 1970 లో జరిగిన ఆంధ్రబ్రహ్మసమాజసమ్మేళన సందర్భంగా వ్రాసి పంపిన సందేశంలో పేర్కొని ఉండడం గమనార్హం.
19. పాతిక సంవత్సరాల తెలుగు కవిత్వము.
20. 'కృష్ణశాస్త్రిగారి కోసం' - ఆంధ్రపత్రిక - సంచి. మార్చి 17, 1980
21. కృష్ణశాస్త్రి అర్ధాంగి శ్రీమతి రాజహంసగారు ఈ విషయాన్ని నాతో చెప్పారు.
22. ప్రముఖ హరిజన నాయకులు, మాజీ కేంద్రమంత్రి బి. యస్. మూర్తిగారు పితాపురం హరిజన వసతిగృహంలోని విద్యార్థి. కృష్ణశాస్త్రిశిష్యులే. కృష్ణశాస్త్రి చేసిన హరిజనసేవ డా॥ బోయిభీమన్నగారి 'పాలేరునుంచి పచ్చశ్రీ వరకు'లో విపులంగా పేర్కొనబడింది.
23. 15-3-1978 వ తేదీన పితాపురం ఆదిఆంధ్రులు సమర్పించిన సన్మాన పత్రంలోని పంక్తులు.
24. విజయదుర్గ - సంచి. నవం. 1974
25. శ్రీమతి రాజహంసగారు ఈ విషయాన్ని నాకు తెలియజేశారు.

26. ఆరోజుల్లో బ్రహ్మసామాజికులు జనాభాలెక్కల సేకరణ సందర్భంలో కులం అనే పదానికెదురుగా 'ఏకులమూకాదు. బ్రహ్మసామాజికులం' అని వ్రాసేవారట.
27. ఈ సంఘటనను వేదుల శ్రీరామచంద్రకీర్తిగారు నాకు వ్రాసిన జాబులో పేర్కొన్నారు.
28. మావూరు పోయింది.

### ఉద్యోగం

1. 'సామ్యుతి పథంలో కృష్ణశాస్త్రి' - అచంట జానకిరాం - విజయదుర్గ - కృష్ణశాస్త్రి ప్రత్యేకసంచిక - నవం. 1974
2. 19-2-1978 వ తేదీన కృష్ణశాస్త్రికి హైదరాబాద్ వంశీ ఆర్ట్స్ వారు ఏర్పాటు చేసిన సన్మానసభలో చదువబడిన ప్రసంగవ్యాసం.
3. కృష్ణశాస్త్రి రెండవభార్య తండ్రి శ్రీ గాడేపల్లి సూర్యనారాయణశర్మ ప్రముఖ జాతీయ కాంగ్రెసువాది. వారు జాతీయోద్యమంలో పాల్గొని జైలుగీతను కూడా అనుభవించారు. ఈ విషయాన్ని నాకు శ్రీవేదుల శ్రీరామచంద్రకీర్తి, కృష్ణ శాస్త్రి మేనల్లుడు శ్రీ వింజమూరి ప్రభాకర్ తెలియజేశారు.
4. "మహారాజా కృష్ణశాస్త్రిగారి జాతీయభావములు సహింసలేక యుద్యోగము నుండి తొలగించివేసెను" అని శ్రీమధునాపంతుల సత్యనారాయణశాస్త్రి (ఆంధ్రరచయితలు - పు. 496); "కాకినాడ పెద్దాపురం మిషన్ హైస్కూలులో ఉపాధ్యాయులుగా పనిచేస్తూ 'ధర్మసాధని' అన్న పత్రికలో పితాపురం రాజా వారికి వ్యతిరేకంగా వ్యాసాలు వ్రాశారు వారి భావాలు రాజాగారికి నచ్చనందున పనిమాని"నట్లు శ్రీ తిరుమల రామచంద్ర (మరపురాని మనీష - పు. 89); "మహారాజాతో తీవ్రమైన అభిప్రాయభేదం వచ్చి తన ఉద్యోగానికి రాజీనామా ఇచ్చారు" అని శ్రీ గోరాశాస్త్రి (సాహితీయుగకర్త అస్తమయం - తెలుగు విద్యార్థి - మార్చి, 1980) పేర్కొన్నారు. ప్రసిద్ధకవి, పితాపురం వాస్తవ్యులు ఐన శ్రీ అచంత్స సోమసుందర్ మాత్రం అప్పట్లో రాజాగారి దివానుతో అభిప్రాయభేదం వచ్చి కృష్ణశాస్త్రి ఉద్యోగానికి రాజీనామా చేశాడని నాకు తెలియజేశారు.
5. పాతిక సంవత్సరాల తెలుగు కవిత్వము - భారతి రజతోత్సవ సంచిక,

6. శ్రీమతి రాజహంసగారి విషయాన్ని నాకు తెలిపారు.
7. బ్యూటర్లు గదిలో కూర్చుని పుస్తకాన్ని దిద్దుకొంటున్న కృష్ణశాస్త్రిని స్మృతికి తెచ్చుకొన్న నాటి జగన్నాథరావుగారి మాటలు.
8. భావకవి - పల్లకీ - స్వర్ణోత్సవ కవితాసంపుటి.
9. సంక్రాంతి - పైదానివలె.
10. "కృష్ణశాస్త్రిచేత నాటకము వ్రాయించి ప్రసారము చేయడము ఒక మహా యజ్ఞము చేసినంతవని" - ఆచంట జానకిరాం - సాగుతున్న యాత్ర - రెం. సం. పు. 217.
11. "గాంధీకాలంలో కంఠమెత్తిపాడిన ఆ హరింద్రనాథుని చూడండి : ఆ మహోద్యమం కోసమే పుట్టినాడా అన్నట్లు మాగుండెల్ని కదిపిన కవి అతడు. 'పురూహునా హైజంగ్ - ఆవో ఆవో : వీరో ఆవో దేశధర్మపర్ బలి బలి జావో : లేంగే, లేంగే, స్వరాజ్యలేంగే' అంటూ భారతయోధుల్ని ఉజ్జూత లాగించాడు కదా : సైనికుల్ని హత్యాపాతకానికి పురికొల్పడంకాక, అహింసా యుతమైన అమాయకమగు ఆత్మబలికి సంసిద్ధుల్ని చేయడం గాంధీయుగధర్మం. ఆ సత్యాగ్రహానికి తయారు చేసింది హరింద్రుని గర్జన" - ఆంధ్రమహిళాసభ (హైదరాబాద్) వారు నవం. 1, 74 నాడు ఏర్పాటుచేసిన కృష్ణశాస్త్రి జన్మ దినాభినందన సభ కధ్యక్షత వహిస్తూ శ్రీ తల్లాప్రగడ ప్రకాశరాయుడు పలికిన మాటలు.
12. పాతిక సంవత్సరాల తెలుగు కవిత్వము.
13. హైదరాబాద్ వంశీ అర్జున్ వారు కృష్ణశాస్త్రికి సన్మానం చేసినప్పుడు చదువబడిన ప్రసంగవ్యాసంలోని మాటలు.
14. మాచిన్నన్నగారు - ఆంధ్రజ్యోతి వారపత్రిక - సంచి. 28-3-1980
15. 'భక్త్యంజలి' - కృష్ణశాస్త్రి కవితాస్వర్ణోత్సవ సంచిక.
16. "సోదరుడు కృష్ణశాస్త్రి పీనిని గురించి పలుతావుల నడిమానముతో పలికియు, పీనిని పెక్కునభల పాడియు" ఎంకిపాటల ప్రచారానికి తోడ్పడిన సంగతిని గూర్చి నందూరి సుబ్బారావు పేర్కొని ఉండడం గుర్తింపదగి ఉంది (కొత్త పాటలకు పీతిక - ఎంకిపాటలు)
17. పాతిక సంవత్సరాల తెలుగు కవిత్వము.

18. “కొంతకాలం నామీద ప్రసరించిన దూషణ భూషణలు నవ్యకవుల్లో మరెవ్వరి మీదా పడలేదు” - పైదానివలె.
19. “అయన కఠోర గ్రాంథికుడు. ఇంటిలో ప్రేయసీ! పాదప్రక్షాళనంబునకు జలంబు నిటు తెమ్ము” అని అంటాడని విద్యార్థులు చెప్పుకొని నవ్వుకొనేవారు” - శ్రీ చేకుమళ్ళ కామేశ్వరరావు - నావాఙ్మయ మిత్రులు - పు. 184
20. ‘కవికోకిల’ ఆవంత్స వేంకటరంగారావుగారు ఈ సంఘటనని నాకు తెలియ జేశారు.
21. పాతిక సంవత్సరాల తెలుగు కవిత్వము.
22. ‘ఆంధ్రదేశంలో సాహిత్య సంఘాలు’ - వ్యాసక్రీడలు - పు. 192
23. పాతిక సంవత్సరాల తెలుగు కవిత్వము.
24. ‘దేవులపల్లి దీప్తి’ - భారతి - నంది. ఏప్రిల్, 1980

### సాహితీమిత్ర సమితి

1. 1970 లో ‘రచన’ (సాహితీదేదిక) ఆధ్వర్యాన మద్రాసులో ఈ సదస్సు జరిగింది.
2. ‘నా అభిమానకవి’ - స్వామి శివశంకరస్వామి - ఈ నాడు-నంది. 9-3-1980
3. పాతిక సంవత్సరాల తెలుగు కవిత్వము.
4. సమకాలిక భారతీయ సాహిత్యము - పు. 249
5. పైదానివలె - పు. 87,88
6. కోలపెన్ను రామకోటేశ్వరరావు-సమకాలిక భారతీయ సాహిత్యము - పు. 176

“If modern Telugu writers can pride themselves on their very good sense of form in all fields of literature - drama; poetry or story - the credit should largely go to Sastry. It can be said without fear of exaggeration that there is no modern writer in the Telugu land who has not been influenced by Sastry to some extent. It was he that was mainly responsible for the establishment of the “Navya Sahitya Parishat” - Triveni - March, 1938.

7. శ్రీచేకుమళ్ల కామేశ్వరరావు - నా వాఙ్మయమిత్రులు - పు. 311.
8. ఆంధ్రరచయితలు - పు. 337
9. “సాహితీ సమితి స్థాపనతో భావకవులకొక గూడేర్పడినది. నవ్యసాహిత్య పరిషత్తు స్థాపనతో అది తాజమహాలుగా రూపొందినది” - ఆధునికాంధ్ర కవిత్వము - పు. 330
10. నవ్యాంధ్ర సాహిత్య వీధులు - ద్వి. భా. పు. 299.
11. పైదానివలె - పు. 302
12. ఈ పరిచయాన్నిగూర్చి శివశంకరశాస్త్రి ‘నా అభిమానకవి’ అన్నవ్యాసంలో ప్రస్తావించి ఉన్నాడు.
13. పాతిక సంవత్సరాల తెలుగు కవిత్వము.
14. ఆంధ్రపత్రిక - మే 7, 1947. ఉదాహృతము - నవ్యాంధ్ర సాహిత్య వీధులు - ద్వి. భా. పు. 296, 297.
15. ఆధునికాంధ్ర కవిత్వము - పు. 330
16. Krishna Sastry: Man and poet - Triveni - Jan. 1955
17. ఆంధ్రదేశంలో సాహిత్యసంఘాలు - వ్యాసక్రీడలు - పు. 191
18. పెళ్ళయిన కొత్తలో శ్రీ శ్రీ ఇల్లాలిని వాకిలిని వదలి విశాఖపట్టణం నుండి విజయనగరం దాకా కృష్ణశాస్త్రి చుట్టూ ఉపగ్రహంలాగా తిరిగి తండ్రీచేత మెత్తగా చీవాట్లుకూడా తినడం జరిగింది. ‘కృష్ణశాస్త్రి జ్ఞాపకాలు’ - అనంతం - స్వాతి - మే, 1980.
19. పైదానివలె.
20. ఆధునికాంధ్ర కవిత్వము - పు. 320.
21. “For atleast a generation and more from the 'Twenties in to the 'Forties he was the Andhra young man's dream of poetry come true. He not only wrote more poetry but lived it. There used to be in Andhra any number of budding poets and others who affected his manners and mannerisms with varying degrees of suc-

cess, but none at all who could rise to the same heights as he did on the parnassus” - Sri D. Anjaneyulu-  
‘D. V. Krishna Sastry - His Muse and Message -  
Triveni- April-June, 1980.

- 22 ఈ పద్యాన్ని శ్రీ పాలగుమ్మి పద్మరాజుగారు నాకు అందజేశారు.
- 23 ఆధునికాంధ్ర కవిత్వము - పు 586
24. నవ్యాంధ్రసాహిత్యవీధులు - చ. భా. పు. 761. “నోరి, తల్లావజ్జల, విశ్వనాథలు ఈ ఉద్యమాన్ని ఆదరించలేదు. మీదు మిక్కిలి ఖండిస్తూ వచ్చి నారు” - అదే - పు. 766.
25. కృష్ణశాస్త్రిజ్ఞాపకాలు - శ్రీ శ్రీ - స్వాతి - మే, 1980.
26. రాజమండ్రి సభ - తెలుగుతల్లి - మార్చి, 1946.
27. ఆచార్య సి. నారాయణరెడ్డి - ఆధునికాంధ్ర కవిత్వము - పు. 591.
- 28 బూట్ పాలిష్.
29. “మేష్టారు (కృష్ణశాస్త్రి) పితాపురంలో ఉన్నంతకాలమూ నవకవులకు పితాపురం ఒక యాత్రాస్థలం అయిపోయింది” - మా పితాపురం - పు. 136. “నాకోసం షేక్స్పియర్ తికి వెడుతూ కాకినాడలో దిగి అక్కడలేకపోతే 12 మైళ్ళు ఎండలో పితాపురం నడచి వచ్చాడు గోపాలరెడ్డి about 1925 or 26” - కృష్ణ శాస్త్రి ఒక Scribbling pad లో వ్రాసినమాటలు.
30. ‘మాకృష్ణశాస్త్రి’ - కృష్ణశాస్త్రి కవితా స్వర్ణోత్సవ సంచిక.
- 31 ‘సాహితీ యుగకర్త అస్తమయం’ - తెలుగు విద్యార్థి - మార్చి, 1980.
32. పాతికసంవత్సరాల తెలుగు కవిత్వము.

### సత్కృతులు

1. ఈ విషయాన్ని నాకు కృష్ణశాస్త్రి మేనల్లుడు శ్రీ వింజమూరి ప్రభాకర్ తెలిపారు.
2. ఆణిముత్యాలు - 110, 111 పుటల్లో శ్రీ వేమూరి రాధాకృష్ణమూర్తి ఈ సంఘటనని ప్రస్తావించిఉన్నారు.

3. సవ్యసాహిత్య పరిషత్తు పదకొండవ సమావేశం ముక్త్యాలలో 1946 జన. 5, 6 తేదీల్లో జరిగింది.
4. 19-2-1978 వ తేదీన కృష్ణశాస్త్రికి వంశీఆర్ట్స్, హైదరాబాద్ చేసిన సన్మాన మప్పుడు చదువబడిన ప్రసంగవ్యాసం నుండి.
5. పైదానివలె.
6. 'కృష్ణశాస్త్రిగారికోసం' - ఆంధ్రపత్రిక - దినపత్రిక - సంచి. 17-3-1980
7. 19-4-1980 వ తేదీన మద్రాసులో ఆరుద్రగారిని కలుసుకొన్నప్పుడీవిషయాన్ని నాకు తెలియజేశారు.
8. 29-4-1980 వ తేదీన తిరుపతిలో డా॥ దాశరథిగారిని కలుసుకొన్నప్పుడీ సంగతిని నాకు తెలిపారు. కృష్ణశాస్త్రి ఏలూరులో జరిగిన నవ్యాంధ్ర సాహిత్య పరిషత్తుహాసభలప్పుడు కుండుర్తి, ఏలూరి, అనిశెట్టి, తిలక్, పన్యాలవంటి నవయువకవులకు వేదికను కల్పించి, వారి కవితలను ఏవిధంగా 'ప్రతిభ' ప్రత్యేకసంచికలో వెలువరించినదీ శ్రీ ఏలూరి సుబ్రహ్మణ్యంగారు నాకు తెలియ జేశారు (29-6-1980).
9. 'Bairagi' - ఆలూరి బైరాగి సంస్కరణ సంచిక. ఆదేశసంచికలో 'అక్షరాలా యథార్థమయింది శ్రీ కృష్ణశాస్త్రిగారి వాక్కు' అన్నస్మృతివ్యాసంలో సన్నపనేని సుబ్బారావుగారు కూడా ఇటువంటి ఒక సంఘటనను తెలియజేసి ఉండడం గమనార్హం.
10. 'దేవులపల్లిదీప్తి' - భారతి - ఏప్రిల్, 1980.
11. 'మా కృష్ణశాస్త్రి' - కృష్ణశాస్త్రి కవితా స్వర్ణోత్సవ సంచిక.
12. 'కృతజ్ఞత' - శ్రీరావు వేంకటమహిపతి గంగాధరరామరావు - పైదానివలె.

# కృష్ణశాస్త్రి సాహిత్యం

“కరుణకలదు ప్రేమకల దీవికలదాత్మ  
కలదు కృష్ణశాస్త్రి కవితయందు”

— తుమ్మల

జి. చెన్నయ్య



# నవ్యసాహిత్యం - కృష్ణశాస్త్రి

“పురాణ మిత్యేవ నసాధు సర్వం  
నచాపి కావ్యం నవమిత్యవద్యం  
సంతః పరీక్ష్యాన్యతరద్భజంతే  
మూఢః పరప్రత్యయనేయ బుద్ధిః”

జాతీయ జీవనప్రపంచంలో కాలానుగుణంగా సంభవించే ప్రముఖ మైన పరిణామాలను తనలో ప్రతిబింబింపజేస్తూ, జాతి పురోగమనానికి చేయూతనిచ్చే సాహిత్య ప్రస్థానంలో ఎన్నో మార్పులు, చేర్పులు జరుగుతూ ఉండడం సహజం. ఇరవయ్యవ శతాబ్ది ప్రారంభంనుండి దేశ వ్యాప్తంగా సామాజికంగా తలఎత్తిన వినూత్న దృక్పథంవల్ల తెలుగు లోనే కాక, ఇంచుమించు భారతీయసాహిత్యా లన్నింటిలోను ముందెన్నడూ లేనంత నవ్యత్వం చోటుచేసుకొన్నది. నవ్యాంధ్ర సాహిత్య త్రేత్రంలో అంకురించి వికసించిన కవితా రీతులలో భావకవిత్వం, అభ్యుదయ కవిత్వం ప్రధానమైనవి. దేవులపల్లి వేంకట కృష్ణశాస్త్రి భావ కవిత్యానికి ‘పర్యాయపదం’ గా ప్రసిద్ధిపొందాడు.

“ఆధునిక కవిత్యాకాశంలో హరివిల్లులా దూసుకు వచ్చిన ఈ భావకవిత్యానికి కృష్ణశాస్త్రి గారు లాలిత్యాన్ని, విశిష్టతనేకాక, శాశ్వతత్వాన్ని కూడ సంతరింప చేశారు.”<sup>1</sup> కృష్ణశాస్త్రి భావకవితాశాఖ నారోపించి ‘విహంగమపతి’ డైరీ ‘స్వేచ్ఛాగాన రుంధుల’ కురిపిస్తూ, నిరంతరమైన తపనతో విశ్వసౌందర్య దేవత సాక్షాత్కారం సాధించి, ‘గంధర్వగానం’ తో పరమేశ్వరు నారాధించి, మనిషికోసం-మానవత కోసం ‘దివినుండి భువికి’ దిగివచ్చి ‘గళం’ ఆగిపోయినా ‘కలం’ ఆపక జీవితాంతం సాహితీ తపస్సు చేసిన మహనీయుడు.

‘భావకవితా కళాప్రపూర్ణ’ డైన కృష్ణశాస్త్రి ‘ప్రాచీన నవీన ప్రగతివాదాల త్రివేణి సంగమం’<sup>2</sup> అంటే కాక ప్రాకృతశాస్త్ర సంస్కృ

తులకు సమన్వయ స్వరూపం. అతని బహుముఖ ప్రజ్ఞ లోకాన్ని 'దిగ్భ్రాంతం' చేసింది. అతడు చేపట్టిన పద్యం, గేయం, వచనం, రూపకం - ఈ ప్రక్రియ లన్నింటిలోను కృతకృత్యుడయ్యాడు. అందుకే 'స్వర్ణవేది వంటి ఆయనచేయి ఏ సారస్వత శాఖపై పడినా అది సువర్ణ మయ మయింది' <sup>3</sup> - అనే అభిప్రాయం అక్షరాల సత్యం. నవ్యకవి వతంసమైన కృష్ణశాస్త్రి సాహిత్యాన్ని పరిశీలించడానికి ముందు నవ్య సాహిత్యోద్యమానికి దోహదంచేసిన అంశాలను, నవ్య సాహిత్య స్వరూప స్వభావాలను సంగ్రహంగా సమీక్షించడం ఆవశ్యకం.

నవ్యసాహిత్య హేతువులు

భారతీయ సాహిత్యాలలో నవయుగోదయానికి పాశ్చాత్య విద్యావ్యాప్తి, దేశంలో ప్రవర్తిల్లిన వివిధోద్యమాలూ మూలకారణాలుగా గుర్తింపబడ్డాయి.

పందొమ్మిదవ శతాబ్దం ఉత్తరార్థంలో భారతదేశంలో అడుగు పెట్టిన పాశ్చాత్య విద్యావిధానం, శాస్త్ర సాంకేతిక రంగాలలో వచ్చిన ప్రగతి - ఇవి భారతీయ సాంఘిక స్థితిగతులలో అపూర్వమైన చైతన్యాన్ని రేకెత్తించాయి. 1857 లో స్థాపింపబడిన మద్రాసు, బొంబాయి, కలకత్తా, విశ్వవిద్యాలయాల మూలంగా పాశ్చాత్యుల సాహిత్యం, చరిత్ర, రాజనీతి, తత్వశాస్త్రం, శాస్త్రవిజ్ఞానం మొదలైనవి విద్యానంతరకు పరిచయమయ్యాయి.

అందులో ముఖ్యంగా జీవితంపట్ల సరికొత్త విలువలను ప్రతిపాదించే పాశ్చాత్య సాహిత్యాన్ని భారతీయులు సంభ్రమాశ్చర్యాలతో ఆధ్యయనం చేశారు. దాని ఫలితంగా యావద్భారత దేశంలోను విద్యాగంధం కలవారిలో లౌకిక జీవితంపట్ల వినుత్నమైన దృక్పథం విపాకరించింది. ఆ దృక్పథం ఆధునిక భారతీయ సాహిత్యాలలో ప్రతిఫలించి వికసించింది. భారతీయుల జీవిత సాహిత్యాలపై ప్రబలమైన ప్రభా

వాన్ని ప్రసరించిన పాశ్చాత్య సాహిత్యంలోని ఈ క్రింది ముఖ్య స్వభావాలు గమనింపదగి ఉన్నాయి.

పాశ్చాత్య సాహిత్యం సౌందర్యపూరితం. దానికి కేంద్ర బిందువు మనిషి. అది ఐహిక జీవితాన్ని విలువైనదిగా, అనుభవయోగ్యంగా పరిగణించింది. మనిషికి మనిషిగా విలువనూ, ఆవశ్యకమైన గౌరవాన్నీ గుర్తించింది. దాని దృష్టిలో జీవితం శాపంకాదు; మాయకాదు. వైయక్తికమైన మనోవికారాలూ, అనుభూతులూ, ఆశలూ, ఆకాంక్షలూ దానిలక్ష్యాలు. మానవ స్వభావంలోని తారతమ్యాలను అది మన్నించింది. బౌద్ధాసనీయనూ, అలసత్వమూ దానికి నచ్చవు. సర్వసాధారణంగా అది భగవంతుని సర్వాంతర్యామిత్యాన్ని దర్శించింది. ఈ విషయంలో భారతీయ తత్వానికి ఆ సాహిత్యం సన్నిహితం<sup>4</sup>.

వాస్తవికతావాదం ప్రాధాన్యం పొందిన పాశ్చాత్య సాహిత్యంలోని మేక్స్ మిల్స్, వర్డ్స్ వర్త్, మెల్లీ, ట్యూ, టెన్నిసన్, ప్రౌడింగు మొదలైన కవుల కృతులు భారతీయ కవులను విశేషంగా ఆకర్షించాయి. ఆంగ్ల సాహిత్య ప్రభావం పారలౌకిక జీవితమే ప్రధానగమ్యంగా ఉండిన భారతీయ సాహిత్య సంద్రదాయంలో విప్లవాత్మకమైన దృక్పథానికి దారి చూపింది.

ఇక నవ్యసాహిత్య వికాసానికి తోడ్పడిన ముఖ్యమైన ఉద్యమాలను పేర్కొనడం అవసరం.

రాజారామ మోహనరాయలు 1828లో వంగదేశంలో ప్రారంభించిన మానవోద్యమం (Humanism) బ్రహ్మసమాజం 'వాహిక'గా క్రమంగా దేశవ్యాప్తంగా సంఘచక్ర-రణ కార్యక్రమాలకు పాదులు తీసింది. విశ్వమత మహాసభలో వివేకానందస్వామి హిందూధర్మం సర్వధర్మ సారంగా నిరూపించి (1893) విజయదుండుభి మ్రోగించడంతో హైందవోద్యమం సుస్పష్టమైన రూపురేఖలతో ముందంజ వేసింది.

స్వామిదయానంద సరస్వతిస్థాపించిన ఆర్యసమాజం (1875) హిందూధర్మ ప్రాశస్త్యాన్ని ప్రచారం చేయబూనింది. ఈ మతోద్యమాలుకూడ సంఘ సంస్కరణలో పాలుపంచుకొంటూ భారతీయ సాహిత్యాలపై తమ ప్రభావాన్ని ప్రసరించాయి.

స్వాతంత్ర్యోద్యమ శంఖారావం చేసిన జాతీయోద్యమం (Nationalism) గాంధీజీ నాయకత్వంలో 1920 తరువాత సాహిత్య జగత్తుపై విశేషమైన ప్రభావాన్ని వెలార్పింది. జాతీయ నాయకుల ప్రబోధాలు లక్షలాది యువతీయువకుల హృదయ కవాటాలను విప్పతూ చేసి నవ్యచైతన్యాన్ని కురిపించాయి. ప్రధానంగా మానవోద్యమమూ, జాతీయోద్యమమూ, భారతీయులలో మహనీయమైన ఆదర్శాలనూ, సమైక్యభావాన్నీ ప్రతిష్ఠించాయి.

పై ఉద్యమాలకుతోడు విశ్వకవి రవీంద్రుని ప్రభావంకూడ గణనీయమయ్యింది. ఆకవీంద్రుని 'అవ్యక్తమధురవాక్కు' వంగదేశగమండి బయలుదేరి భారతీయ సాహిత్య వీధులలో మలయమారుతంలాగ వ్యాపించింది. "ఆ వాక్కులో విశ్వమానవతావాదం దోబూచులాడింది. విశ్వసౌందర్య దేవతాసౌందర్యం పిసాళించింది. తరతరాలుగా చెల్లుతూవున్న భారతీయోపనిషత్సారం, తథాగతుని సర్వజనతా సమతావాదం, కాలిదాస కవితారామణీయకం, పాశ్చాత్య సభ్యతా చైతన్యం సర్వమూ రాశీభూతమై రవీంద్రభారతిగా ఆవిష్కరింపబడింది. ఆగురుదేవుని సాన్నిధ్య సుఖాన్ని అనుభవించినవారు, ఆ మహాకవి సాహిత్యమృతాన్ని ఆస్వాదించినవారు తదితర భాషాసాహిత్యాలలో నూతన శకాలను సృష్టించారు." ఈ ప్రభావాలన్నింటి ఫలితంగా భారతీయ భాషలో నవ్యసాహిత్యం ఆవిర్భవించి నిలద్రొక్కుకోగలిగింది.

ఆంధ్రదేశంలో కందుకూరి వీరేశలింగం పుతులు 1887 లోనే 'బ్రహ్మ సమాజ ధ్వజాన్ని ప్రతిష్ఠించడ'మే శాక, 'పద్యచాపము విడిచి, సరళసుందరమైన 'గద్యచాపము చేపట్టి' వర్తమాన ఆంధ్ర సాహిత్య భీష్ముడు' గా విజృంభించాడు. నవ్యాంధ్ర సాహిత్యంలోని వచన ప్రక్రియలలో చాలవాటికి అతడే మూలపురుషుడు. అటుతరువాత ఈ శతాబ్ది ప్రారంభంలో గురజాడ అప్పారావు రాయప్రోలు సుబ్బారావు కవులు నవ్యాంధ్ర కవిత్వానికి యుగప్రవర్తకలయ్యారు. గురజాడ 'ముత్యాల సరాలు' రాయప్రోలు 'తృణకంఠం' మొదలైన ఖండకావ్యాలు నవ్యత్వం ననలే తిన కృతులు. గురజాడ 'ప్రాతకౌత్తల మేలికలయిక' లో శిష్టవ్యావహారిక భాషలో గేయరచనకు కావ్యగౌరవాన్ని సమకూర్చగా, రాయప్రోలు సాంఘిక వస్తు స్వీకారంతో, శైలీ లాలిత్యంతో భావ కవిత్వానికి మూలపురుషుడయ్యాడు.

### భావకవిత్వ స్వభావం

భావకవిత్వంలో వస్తువు, భావం, రచన - అనే మూడింటిలోనూ భావం ప్రాధాన్యం వహిస్తుంది. ఈ కవిత్వానికి 'ఆత్మాశ్రయరీతి' ప్రాణం. కవులు తీవ్రమైన తమ సుఖదుఃఖాత్మకమైన అనుభూతులనూ తమ హృదయాన్ని ద్రవీకరించిన ఇతరుల అనుభూతులనూ ఆస్థియతా ముద్రతో అభివ్యక్తం చేస్తారు. ఈ సందర్భంలో "ఆత్మాశ్రయరీతిలో రచనచేయు కవి, అందరికి కేవల మింద్రియ గోచరమగు సత్యమును, సౌందర్యమును తన గుండెలో రంగరించుకొని, తనదిగా చేసికొని, వాడిగా, వేడిగా, జవజీవములతో ప్రకటించును. కావున ఆత్మాశ్రయ కవిత్వమునకు, కవి జీవితమునకు పోలికలుండవచ్చును గాని, అభేద మూహింపరాదు"<sup>6</sup> అనే హెచ్చరిక మరువరాదు.

ఈ కవిత్వంలో సాంఘికమైన ఇతివృత్తాలూ, సాంఘిక దృక్పథంతో కూడిన ఇతివృత్తాలూ స్వీకరింపబడ్డాయి. సజీవ భాషాప్రయో

గానికీ, నూతనమైన పదబంధాలకూ, సరిక్రొత్త కవి సమయాలకూ ఈ కవిత్వం పెట్టిందిపేరు. ఇందులోని విశిష్ట రచనకు 'సగిషీ రచన' అని పేరు వచ్చింది. భావ రామణీయకమే భావ ప్రామాణికత్వానికి ముఖ్య ప్రమాణమయ్యింది. అందువల్ల గ్రాంథికంతో సరిసమానంగా వ్యాస హరికం ఆదరణ పొందింది. కడకు పామరభావ సైతం కావ్యశౌరవానికి నోచుకొన్నది.

పద్యరచనతోపాటు గేయరచన కూడ అందల మెక్కింది. ఈ కవిత్వంలో క్రమంగా వచనగేయ రచనకూడ కొంత చోటుచేసుకొన్నది. వేర్వేరుగానే కాక పద్యగేయ మిశ్రితమైన రచనలుకూడ బయలుదేరాయి. గానగుణప్రధానమైన ఆంగ్లంలోని 'లిరికల్ పోయట్రీ' బరవడిగా వ్రాయబడిన భావగీతాలకు ప్రాధాన్యం లభించింది. ఆత్మ శ్రయరీతిలో వ్రాయబడిన కవితాఖండికల సంపుటాలూ, అనతి విస్తృతమైన కృతులూ ఖండకావ్యాలుగా పరిగణింపబడ్డాయి 'లలితపద విన్యాసం', 'తై లీసాకుమార్యం', 'అలతి యలతి పదముల జిలుగు విరుపులు' ప్రాధాన్యం వహించిన ఖండకావ్యాలు దీనిలో అగ్రగణ్యత పొందాయి. ఛందోవ్యాకరణ నియమాలలో కొంత సడలింపూ, స్వేచ్ఛాప్రవృత్తి చోటు చేసుకొన్నాయి. రాయప్రోలు నవ్యకవిత్వానికి ప్రత్యేకంగా లక్షణ నిర్దేశం చేయడం గమనింపదగ్గది

భావకవి శరీతిలో రాయప్రోలుతోపాటు కృష్ణశాస్త్రి, తల్లావఱ్ఱల శివశంకరశాస్త్రి, వేదుల సత్యనారాయణశాస్త్రి, నాయని సుబ్బారావు, అడవి బాపిరాజు, విశ్వనాథ సత్యనారాయణ, బసవరాజు, అప్పారావు, అబ్బూరి రామకృష్ణారావు, దువ్వూరి రామిరెడ్డి మొదలైన అనేక కవులు ప్రసిద్ధిపొందారు. "ఈశాఖలో నూటికి నూరు పాళ్ళు భావకవి అయినవారు దేవులపల్లి కృష్ణశాస్త్రిగారు. భావోద్వే

గంతో, అక్షరరమ్యతతో, వినూత్నోపమానాలతో కృష్ణశాస్త్రిగారి కవనం వికాసంచెందింది. ఆయన సృష్టి ఒక గంధర్వగానం.”

మనప్రాచీన సాహిత్యంలో ఆత్మాశ్రయరీతి లేదని ఎవరూ చెప్పలేదు. కాళిదాసు మేఘసందేశం, జయదేవుని గీతగోవిందం, వాతస భాగవతం, శతక వాఙ్మయం, జానపద వాఙ్మయం - ఇలాంటి వాటిలో కనిపించే ఆత్మాశ్రయత్వానికి భావకవిత్వంలోని ఆత్మాశ్రయత్వానికి స్పష్టమైన భేదాలు గుర్తింపబడ్డాయి. ఆంగ్ల కాల্পనిక కవుల (Romantic Poets) ప్రభావం ప్రధాన కారణంగా ఈ భావకవిత్వం వికసించిందని చెప్పడం నిర్వివాదం.

భావకవిత్వ శాఖలు

భావకవిత్వంలోని ప్రణయ కవిత్వం, దేశభక్తి కవిత్వం, ప్రకృతి కవిత్వం, సంఘ సంస్కరణ కవిత్వం, భక్తి కవిత్వం, స్మృతికావ్యాలు - అనే శాఖలనూ, వాటిలోని విశేషాలనూ ఆచార్య సి. నారాయణరెడ్డి పేర్కొని లక్ష్యలక్షణ నిర్దేశం చేయడం జరిగింది. ఈ శాఖలలో ప్రణయ కవిత్వం, దేశభక్తి కవిత్వం అగ్రగణ్యాలు. పై శాఖలకుతోడు అదనంగా మరికొన్ని శాఖలను గుర్తించి, వాటిస్వభావాలను పేర్కొన వలసిన అవసరముంది. నవ్యకవితా శాఖలన్నీ ఇంచుమించుగా గురజాడ రాయప్రోలు కవులతోనే అంతుడించాయి. ఈపరిశీలనలో భావకవిత్వశాఖలను కృష్ణశాస్త్రి కవితావికాసానికి అనుగుణంగా పేర్కొనడం జరిగింది.

## 1. ప్రకృతి కవిత్వం

“దృశ్యమానమైన స్థావర జంగమాత్మకమైన జగత్తుంతయు ప్రకృతియని స్థూలముగా భావించ వచ్చును... ‘ప్రకృతి’ శబ్దము దృశ్య మాన జగత్తులోని చెట్లు, గుట్టలు, నదులు, తీరాలు, పూలు, కోకిలలు,

తుమ్మెదలు మున్నగువానికే మాధమై పోయినది. ” ప్రకృతి వర్ణనలు మొదటినుండి సంస్కృతాంధ్ర సాహిత్యాలలోను, విశేషించి మన ప్రబంధాలలోను విస్తారంగా కనిపిస్తాయి. పూర్వకవులకు, నవ్యకవులకు ప్రకృతి చిత్రణలో స్పష్టమైన భేదాలు గుర్తింపబడ్డాయి. ముఖ్యంగా ప్రబంధకవులు ‘ఉహాశక్తి’కి ప్రాధాన్యమియ్యగా, నవ్యకవులు హృదయస్పందనతో కూడిన భావనా రామణీయకానికి ప్రాధాన్యమిచ్చారు. వారు లాక్షణికుల నిర్దేశాలకు విధేయులుకాగా, వీరు సర్వతంత్ర స్వతంత్రులు. వారి వర్ణనలకు ఇతివృత్తంతో పోతు తక్కువ కాగా, వీరి వర్ణనలకు ఇతివృత్తంతో ‘తాదాత్మ్యం’ ఎక్కువ. ఈ కవుల ప్రకృతి చిత్రణకు ‘ఋషులకన్న ప్రకృతి యిచ్చెడి పాఠము గొప్పది’గా భావించే వర్ణనవర్తు మార్గదర్శకుడు. భావకవులకు ప్రకృతి ‘కవితావిష్కృతి’కి మూలకారణం కావడమేకాక, సుఖస్థితిలోను ఉత్కటమైన దుఃఖస్థితిలోను ప్రాణ స్నేహితుడుగా, కన్నతల్లిగా ఆడుకొన్నది. ప్రాచీన సాహిత్యంలో అరుదుగా కనిపించే ‘పల్లీజన ప్రకృతి చిత్రణం’ ఈ కవిత్వంలో విశేషంగా ఆదరింపబడింది.

కృష్ణశాస్త్రి సాహిత్యంలో ప్రకృతి సాన్నిహిత్యం విశేషంగా కనిపిస్తుంది. కృష్ణపక్షం, పల్లకీ, మేఘమాలాకృతులలో సందర్భానుగుణంగా మనోహరమైన ప్రకృతి చిత్రణ కనిపిస్తుంది. గేయనాటికలలో కొన్నింటిలో పల్లీజన ప్రకృతిచిత్రణ అధికంగా జరిగింది. అంతేకాక ప్రత్యేకంగా ‘ఋతుచక్రం’ అనే నాటిక వ్రాయబడి ఉండడం గమనింపదగ్గది.

## 2. ప్రణయ కవిత్వం

ప్రణయ కవిత్వం ‘అమలిన శృంగారం’తో కూడింది. దీనిలో ‘సభ్యతాపరిధి’కి మకుటాయమానమైన సంయోగ శృంగారం పరిమితం



గాను, 'విషాదమాధురి' వెల్లివిరిసే వియోగశృంగారం అధికం గాను కనిపిస్తుంది. స్త్రీ పై ప్రబంధాలలోని 'కామైకదృష్టి' కి బదులు 'పూజ్యదృష్టి', అంగాంగ వర్ణనలకు బదులు 'అంతరంగ వర్ణన' నెలకొన్నాయి. గురజాడ రాయప్రోలు కవులే 'స్త్రీసమారాధన' తత్వానికి మూలపురుషులు. అందులోను స్త్రీకి 'దేవీపీఠం' సమర్పించి, అమలిన శృంగార సిద్ధాంతాన్ని ప్రతిపాదించింది రాయప్రోలు. ఈ దృక్పథం వికసించడానికి ఆంగ్లకవులు, రవీంద్రుడు, సంఘ సంస్కరణోద్యమం ప్రసరించిన ప్రభావాలే కారణం.

ఈ ప్రణయ కావ్యాలలో భావకవులు ఆంగ్ల కాల్పనిక కవుల ననుసరించి 'తమప్రేయసీ మూర్తులను కావ్యనాయికలుగా చేసికొనుటలో గొప్పనవ్యత చూపినారు.' 'ఆప్రేయసులు లాకికప్రేయసులు, ఊహాప్రేయసులు - అని రెండువిధాలు. ఈవిభజన వాస్తవికతకూ, కాల్పనికతకూ ఉండే ప్రాధాన్యం మీదనే ఆధారపడింది. కావ్య జగత్తులో ఎంతోకొంత కల్పనరంగు లేని వాస్తవంకాని, వాస్తవం పునాదిగాలేని కల్పనకాని ఉండదని గమనించాలి. లాకిక ప్రేయసులకు తల్లావజ్ఞుల హృదయేశ్వరి, నాయని వత్సల. ఊహాప్రేయసులకు కృష్ణశాస్త్రి ఊర్వశి, బాపిరాజు శశికళ ఉదాహరణలు<sup>10</sup>. ఊర్వశి, శశికళ 'లాకిక వాసనల కలీతమైన ఊహాస్పృష్టులు' గా నిర్ణయం జరిగింది. ఇక ఊహాప్రేయసి కల్పనకు మూలమేదీ! అనే విషయాన్ని పరిశీలించడం అవసరం.

ఊహాప్రేయసి తత్వం:

ఊహాప్రేయసిని గురించి విమర్శకులలో ఈ క్రింది అభిప్రాయాలున్నాయి.

1. 'ప్రకృతినో, కవితాకళనో మనస్సులో పెట్టుకొని, దానిని ప్రేయసిగా కల్పించుకొని, ఊహాసుందరిగా, దివ్యసుందరిగా, కులపాలి

కగా, ఇంకా ఏదో విచిత్ర ప్రణయమూర్తిగా భావించి పాశకుల బులి పించేటట్లు భావకవులు కావ్యాలు వ్రాశారు. <sup>11</sup>

2. అప్రాప్తంగా ఉండిన స్వాతంత్ర్య దేవతయే ఊహాప్రేయసి సృష్టికి మూలం. “ఇనుపగుప్పిట పరిపాలనలో సుకుమార కవి విహంగములు కలకలారావములు చేయుటకు గూడ వెరచెను. వారు తమ హృదయశోకమును అన్యోపదేశముగ మాత్రమే వెళ్ళబోసికొనవలసిన వారైరి. స్వాతంత్ర్యదేవతను ప్రియురాలిగ భావనచేసి యామె సాన్నిధ్యమునకై పరిదేపించుట దేవులపల్లి కృష్ణశాస్త్రి, తల్లావఱ్ఱుల శివశంకరశాస్త్రి, వేదుల సత్యనారాయణశాస్త్రి వంటివారి రచనలలో భాసించును. ప్రియతమ వస్తువు అలభి నిశ్చయమగుటచే శోకమే సుఖమను మృదుమానసిక చ్ఛాయకు వీరి రచనలు ప్రతిబింబములు.” <sup>12</sup>

3. “ఉద్దూహో సూఫీకవుల అప్రాప్త మనోహారి వర్ణనలూ వగైరాలలో ఉండే కవితాధోరణులకు, తెలుగు కవుల ప్రణయధోరణికి చాల దగ్గరిపోలికలున్నాయి.” <sup>13</sup> అంటే ఈ ప్రణయ కవిత్వంలో సూఫీ తత్వం అంతర్భవించిందని భావం. ఈ అంశాన్ని కొంత విపులంగా చర్చించవలసి ఉంది.

సూఫీకవులు ఆరాధించిన ‘అప్రాప్త మనోహారి’ భగవంతునికి సుకేతం, సూఫీతత్వం పారశీకం, ఉద్దూ, హిందీ, బెంగాలీ మొదలైన సాహిత్యాలలో విస్తరించింది. ముఖ్యంగా రవీంద్రుని ప్రభావంవల్లను, బ్రహ్మర్షి రఘుపతి వేంకటరత్నంనాయుడు మొదలైనవారి ద్వారాను సూఫీతత్వం భావకవులకు సంక్రమించింది. సూఫీతత్వంద్వారా భావకవులు ఆరాధించిన ఊహాప్రేయసి ‘ఆధ్యాత్మిక ప్రేయసి’ అని స్పష్టమవుతుంది. ఊహాప్రేయసులను ఆధ్యాత్మిక జగత్తులో అడుగు పెట్టించిన సూఫీతత్వంలోని ముఖ్యాంశాలను గమనించడం అవసరం.

సూప్రీతత్వం:

1. సూఫీలు ప్రాపంచిక విషయాలనుండి తమ మనస్సును మరలించి, ఈశ్వరుని సౌందర్యంపై లగ్నంచేస్తారు. పరిమితత్వంనుండి అపరిమితత్వాన్ని అందుకోవడానికి తపిస్తారు, సూఫీమార్గంలో (1) దైవ మహత్వానికి విస్మయం పొందడం, (2) మంచి - చెడు, కర్తవ్య కర్తవ్యాలను తెలుసుకోవడం, (3) విశ్వశక్తిలోని వాస్తవాన్ని గ్రహించడం, (4) భగవంతుని సత్యస్వరూపాన్ని అవగాహనం చేసుకోవడం - అనే నాలుగు దశలున్నాయి. వీటికే క్రమంగా శరీయత్, తరీకత్, హకీకత్, మారిఫత్ - అని పేర్లు.

2. సూఫీల దృష్టిలో ప్రపంచం భగవత్స్వరూపం. భగవంతుడు సౌందర్యమయ్యుడు. ప్రకృతి సౌందర్యస్వరూపం. ఉదయాస్తమయాలు, మేఘాలు, గిరిశిఖరాలు, జలపాతాలు, నదులు, సముద్రాలు, సూర్యచంద్రులు, నక్షత్రాలు, ఆకాశం, పూపొదరిండ్లు, పశుపక్ష్యాదులు - ఇవి అన్నీ సౌందర్య మహత్వాన్ని వ్యక్తం చేస్తాయి.

3. సూఫీలు వెలుగులోలాగే చీకటిలోను వెలుగునే చూస్తారు. సుందరమైన ప్రకృతిలోలాగే ప్రచండమైన ప్రకృతిలోను భగవత్తేజాన్ని, ప్రేమస్వరూపాన్ని దర్శిస్తారు. వారి దృష్టిలో ప్రపంచం ఒక మహాకావ్యం. అందులోని ప్రతిపుటలోను కొంత స్పష్టత, కొంత అస్పష్టత కనిపిస్తుంది. సర్వత్ర వారు 'నిగూఢతత్వాన్ని' చూస్తారు.

4. సూఫీలు ప్రణయారాధకులు. వారి ప్రణయ కావ్యాలు వాచ్యాణాన్ని బట్టి మనోరంజకాలై, వ్యంజనాశక్తివల్ల సాంకేతికాధ్యాన్ని ప్రతిపాదిస్తాయి. ప్రతీకాత్మకమైన పరిభాషద్వారా ఆధ్యాత్మికతత్వం అవిష్కరింపబడుతుంది. సూఫీలు మహమ్మదీయులైనా సమస్యయ దృష్టితో తమ కావ్యాలలో హైందవ దేవతలను గౌరవిస్తారు.

5. 'మధురభక్తి' సంప్రదాయంలో పరమాత్మను ప్రియుడుగాను, జీవాత్మను ప్రేయసిగాను పరిగణించగా, సూఫీలు పరమాత్మను ప్రేయసిగాను, జీవాత్మను ప్రియుడుగాను భావించి సాధనచేస్తారు. ఈ రెండు మార్గాలలోని మాధుర్యం రసాత్మకం; 'ఇది కేవలం కల్పితం' <sup>14</sup>.

నవ్యాంధ్ర సాహిత్యంలో ప్రవేశించిన సూఫీతత్వాన్ని గుర్తించి, "దీనియందు కొంత దివ్యవేదాంత సౌరభము గుబాళించెను. కవి తాను ప్రియుడై విశ్వాత్మరూపిణియైన ప్రియురాలి 'పదముల గుసగుసలకు చెవియొగ్గి యాలకించుట కృష్ణపక్షము, ఊర్వశి, హృదయేశ్వరి, దీపావళి మున్నగు కావ్యములలో చూడనగును" <sup>15</sup> - అని ఆచార్య ఖండవల్లి లక్ష్మీరంజనం పేర్కొనడం గమనింపదగ్గది.

ఈ పోలీనవల్ల ఊహాప్రేయసి కల్పనలో కాల्పనిక కవితావేశమూ, స్వాతంత్ర్యప్రేరేపనతో కూడిన నిగూఢమైన జాతీయభావమూ, సూఫీతత్వంలోని ఆధ్యాత్మిక ప్రణయ సౌరభమూ - ఈమూడూ మేళవించాయని వ్యక్తమవుతుంది. అందులోను నిరాశా నిస్పృహలకు ఆలవాలమైన ఆనాటి పరిస్థితుల ప్రాబల్యాన్ని బట్టి దీనిలో పారమార్థిక చింతనతో కూడిన సూఫీతత్వమే ప్రబలమయ్యిందని గుర్తించడం సత్య సమ్మతం.

కృష్ణశాస్త్రి సాహిత్యంలో ప్రణయమూ, భక్తి, సంఘ సంస్కరణమూ ప్రాధాన్యం వహించాయి. కృష్ణపక్షం, ప్రవాసం, ఊర్వశి సంపుటాలలో ప్రణయకవిత్వం ప్రాముఖ్యం పొందింది. కృష్ణపక్ష ప్రవాసాలలో తాళికప్రేయసి స్వభావమూ, ఊర్వశిలో ఊహాప్రేయసి స్వభావమూ ప్రాధాన్యం వహించాయి. ప్రవాసంలో 'విమాద మాధురీ', ఊర్వశిలో సూఫీతత్వానుగుణమైన ఆధ్యాత్మిక ప్రణయమూ చరమ సీమలుగా రూపొందాయి. మేఘమాలలోను, శ్రవ్య

రూపకాలు కొన్నింటిలోను సభ్యమైన సంయోగ వియోగ శృంగా  
రాలు రెండూ పోషింపబడ్డాయి.

### 3. భక్తి కవిత్వం

భావకవుల భక్తి విశ్వజనీనం. పూర్వ కవులలోని శివకేశవాది  
భేదం వీరికిలేదు. సమస్తసృష్టి పరమేశ్వరుని చిద్విలాసంగాను, 'తాప  
త్రయ సంతప్త' మైన లోకానికి సర్వేశ్వరుడే శరణ్యుడుగాను వీరి  
విశ్వాసం. 'ఆత్మన్యూనత్వాన్ని' ప్రకటిస్తూ, తమ పాపాలకు  
పశ్చాత్తాపంతో కన్నీరు కురిపిస్తారు. ఏకేశ్వరోపాసనతోపాటు,  
సంప్రదాయానుసారంగా రాముడు, కృష్ణుడు, శివుడు - ఇలాంటి నామ  
రూప విశిష్టుడుగాను భగవంతుని ఆరాధిస్తారు. భగవంతుని ప్రియుడు  
గాను, ఆత్మను ప్రేయసిగాను ఊహించే వైష్ణవ తత్వంలోని 'మధుర  
భక్తి' వీరిలో ప్రాముఖ్యం వహించింది. ఆధునిక యుగంలో భక్తి  
కవిత్వావికాసానికి మతోద్యమాలూ, రవీంద్రుని సాహిత్యమూ, ప్రాచీన  
మైన గీతగోవిందం, పోతన భాగవతం మొదలైన రచనలూ ప్రేరకా  
లయ్యాయి. ఈ కవులలో ఏకేశ్వరతత్వం ప్రబలదానికి బ్రహ్మసమాజంతో  
పాటు పాశ్చాత్యప్రభావంకూడ కొంతదోహదం చేసిందని చెప్పవచ్చు.

కృష్ణశాస్త్రి సాహిత్యంలో మహతి, కన్నీరు మొదలైన బ్రహ్మ  
సమాజ గీతాలలో ఏకేశ్వర తత్వమూ, కృష్ణపక్షం పల్లకీ మేఘమాల  
తిరుప్పావు మొదలైన కృతులలో నామరూప వైవిధ్యంతో కూడిన  
భగవత్తత్వమూ కనిపిస్తుంది. మొత్తంమీద 'మధురభక్తి' సంప్రదా  
యమే ఈ కవిలో ప్రస్ఫుటంగా ఉంది.

### 4. స్మృతి కవిత్వం

మృతులైన అభిమాన పాత్రులను 'తాత్విక దృక్పథం' తో  
స్మరించే ఈ కవిత్వం పాశ్చాత్యుల 'స్మృతిగీతం' (Elegy) ఒరవడిగా

వెలసింది. ఈశాఖలో రాయప్రోలువారి గోపాలకృష్ణగోఖలే స్మృతి మొదటిది. ప్రాచీన సాహిత్యంలోని స్మృతి కవిత్వానికి దీనికి స్పష్టమైన భేదం గుర్తింపబడింది. ఈ కవిత్వం దేశనాయకస్మృతి, సతీస్మృతి, సుతస్మృతి, ఆత్మస్మృతి - అని నాలుగు వర్గాలుగా విభజింపబడింది; “కేవలము ప్రేయసీ నిర్మాణముపట్ల వ్రాసినది ప్రణయ కవిత్వంలోని ‘విషాద’ విభాగమున చేరును”<sup>16</sup> - అని నిర్ణయింపబడింది.

కృష్ణశాస్త్రి కృష్ణపక్షంలోని ‘మహాకవి’ గురజాడస్మృతీ, తండ్రి పెదతండ్రుల స్మృతీ. పల్లకీలోని ‘ఏమి మిగిలె’ అనే గాంధీ స్మృతి ఈ శాఖలో చేరుతాయి. పత్నీవియోగాన్ని పురస్కరించుకొని వ్రాయబడిన కృష్ణపక్షంలోని కొంతభాగమూ, ప్రవాసమూ, పల్లకీలోని ఒకటి రెండు ఖండికలూ ప్రణయకవితా భాగాలుగానే పరిగణింప బడ్డాయి. అందుకు మృతిపొందిన పత్నీని ప్రేయసిగానే కవి సంభావించడం ఒక కారణం.

## ii. సంఘ సంస్కరణ కవిత్వం:

సంఘ సంస్కరణ కవిత్వం వికసించడానికి మానవోద్యమం ముఖ్యకారణం. మానవోద్యమం మూఢాచారాలను ఖండిస్తూ, కుల మత భేదాలను నిరసిస్తూ, సర్వమానవ సౌభ్రాతృత్వాన్ని చాటింది. దానితో గాంధీజీ ‘విశ్వమానవ కల్యాణ సందేశం’ చేయికలిపింది. వేమన, వీరబ్రహ్మం మొదలైన పూర్వుల ప్రబోధాలు కూడ ఈ కవితా వికాసానికి సాయపడ్డాయి. నవ్యాంధ్ర సాహిత్యంలో సంఘ సంస్కరణ కవిత్వం గురజాడలోనే పల్ల వింబింది.

‘బ్రహ్మ సమాజ కవిచక్రవర్తి’గా కృష్ణశాస్త్రి వ్రాసిన మహతి, కన్నీరు, ఋగ్వేది మొదలైన కృతులలో సంఘ సంస్కరణ దృక్పథం

మహోన్నతస్థాయి సందుకొన్నది. ఇది పల్లకీ సంపుటిలోను, శ్రవ్యనాటి కలలోను ప్రస్ఫుటంగా కనిపిస్తుంది.

## 6. దేశభక్తి కవిత్వం

నవ్యాంధ్ర సాహిత్యంలో దేశభక్తి కవిత్వం ఒక విచిత్ర శాఖ. దీనిలో ముక్తకాలు మొదలుకొని మహాకావ్యాల వరకూ వచ్చాయి. ఇందులో అఖండ భారతాభిమానంతో వ్రాసిన కవిత్వం ఒక శాఖగాను, ఆంధ్రాభిమానంతో వ్రాసిన కవిత్వం ఇంకొక శాఖగాను విస్తరించింది.

భారతీయ సాహిత్యాలలో ఈ దేశభక్తి కవిత్వం మొలకెత్తడానికి 1857 లో జరిగిన ప్రథమ భారత స్వాతంత్ర్య సంగ్రామమే బీజావాసం. ఆ యుద్ధవీరుల గాథలు జానపదులలో 'కథలు'గా, 'పదాలు'గా ఊపిరి పోసుకొన్నాయి. జాతీయోద్యమ ప్రాతస్సంధ్యలో పలు ప్రాంతాలలో దేశభక్తులు గావించిన పోరాటాలూ, బలిదానాలూ గ్రామసీమలలో 'వీరగాథలు'గా మారుమోగాయి. వాటికి జాతీయ నాయకుల ప్రబోధాలూ, త్యాగాలూ దీప్తి కలిగించాయి. క్రమంగా జానపదుల ఒడిలోని ఈ దేశభక్తి కవిత్వాన్ని 'నగరకవులు' నెత్తికెత్తుకొన్నారు. తెలుగులో దేశభక్తి కవితా శాఖలకు రెంటికీ రాయప్రోలు వారే మూలపురుషులు. గురజాడ 'దేశభక్తి' విశ్వమానవప్రేమతో నిండింది. దేశభక్తి ప్రచారంలో గరిమేశ్వ సత్యనారాయణ గీతాలకు విశిష్ట స్థానముంది.

కృష్ణశాస్త్రి వ్రాసిన దేశభక్తి కవిత్వం రాశిలో తక్కువే; వాసిలో తక్కువకాదు. అతని ఆకలి, కార్తికి కృతులు 'జాతీయభావ ప్రేరితాలు'గానే వెలశాయి. మహాతిలోని రెండు మూడు దేశభక్తి గీతాలు జాతీయస్థాయికి చేరినవిగా పరిగణింపబడ్డాయి. పల్లకీలోని

‘ఆగష్టు 15’, ‘విజయవాడ గగనవాణి’ మొదలైనవి, ‘కొత్తకోవెల’ మొదలైన రూపకాలూ కృష్ణశాస్త్రి దేశాభిమానానికి, ఆంధ్రాభిమానానికి నిదర్శనాలు’.

## 7. స్తుతి కవిత్వం

కవితారచననాటికి మృత్యులైన అభిమానపాత్రులను స్మరిస్తూ వ్రాసిన దానిని స్మృతి కవిత్వంగా పరిగణించినట్లే, సజీవులైన అభిమాన పాత్రులను ఆర్థభావాలతో స్తుతిస్తూ వ్రాసిన దానిని ‘స్తుతికవిత్వం’గా వర్గీకరించడం సమంజసం. దైవస్తుతి దీనిలో చేరదు; భక్తి కవిత్వంలోనే చేరుతుంది. ఈ కవితారీతి పూర్వమున్నదే. దానికి దీనికి స్పష్టమైన భేదాన్ని గుర్తించవచ్చు. ఆధునికమైన స్తుతి కవిత్వానికి రాయప్రోలువారి ‘ఆంధ్రావళి’ ఆదికావ్యం.

కృష్ణశాస్త్రి పల్లకీ సంపుటిలో బ్రహ్మర్షిని గురించి వ్రాసిన ‘గురుదేవుడు’ అనే ఖండిక, రవీంద్రుని గురించి వ్రాసిన ‘చరణ సన్నిధి’ అనే ఖండిక - ఇవి రెండూ ఉత్తమ స్తుతి గీతాలు.

## 8. అభ్యుదయ భావకవిత్వం

“అభ్యుదయ కవిత్వానికి మార్క్సిస్టు సిద్ధాంతాలు ఆత్మ; సమ సమాజ నిర్మాణం ధ్యేయం.”<sup>17</sup> సాధారణంగా అభ్యుదయ వాదులు భావకవిత్వాన్ని మెచ్చుకోరు; ముఖ్యంగా ప్రణయ కవిత్వాన్ని నిరసిస్తారు. భావకవులలో మార్క్సిస్టు సిద్ధాంతాలకు అంకితం కాకుండా, ‘సమ సమాజనిర్మాణం ధ్యేయం’గా కవిత్వం వ్రాసినవారు కూడా ఉన్నారు. ఆలాంటివారి ఆరచనలకు అభ్యుదయ కవిత్వంగా గుర్తింపు రావడం అరుదు. అందువల్ల భావకవుల అభ్యుదయ కవిత్వాన్ని ‘అభ్యుదయ భావకవిత్వం’గా పరిగణించడం అసమంజసంకాదు.



ఇక ఆధునికయుగంలో వచన వాఙ్మయంలోను రూపకవాఙ్మయంలోను సరికొత్తగా బయలుదేరిన శాఖలనూ, అందులోచేరే కృష్ణశాస్త్రీ రచనలనూ ప్రస్తావించవలసి ఉంది.

నవీన వచన - రూపక శాఖలు

పందొమ్మిదవ శతాబ్దం చివరిభాగంలోనే ఆధునిక వచన, రూపక సాహిత్యాల వికాసం మొదలయ్యింది. వచనవాఙ్మయంలో నవల, దేశచరిత్ర, జీవితచరిత్ర, శాస్త్రగ్రంథరచన, విమర్శ, వ్యాసం మొదలైనవి, రూపకవాఙ్మయంలో అనువాద కృతులూ, స్వతంత్రకృతులూ, వాటిలోని వివిధరీతులూ తామర తంపరగా ముందంజ వేశాయి. వీరేశలింగం, చిలకమర్తి లక్ష్మీనరసింహం, పానుగంటి లక్ష్మీనరసింహారావు, వేదం వేంకటరాయశాస్త్రి, గురజాడ, కట్టమంచి రామలింగారెడ్డి మొదలైన వారు పై శాఖలకు పరిపుష్టి చేకూర్చారు. ఆ శాఖలలో క్రమంగా గణనీయమైన నవ్యత ప్రవేశించింది. అందులో శిష్టవ్యావహారికం చోటు చేసుకొని దినదినాభివృద్ధి పొందడం గమనింపదగ్గ ఒక ముఖ్యాంశం. ఈ విషయంలో గిడుగు రామమూర్తి, గురజాడ కృష్ణాశ్వులులై నిర్వహించిన పాత్ర చిరస్మరణీయం.

వచన వాఙ్మయంలో అతినవ్యంగా కథానిక, ఏకాంకిక బయలుదేరాయి. ఇవి క్రమంగా నవలకు, నాటకానికి కాలానుగుణమైన సంగ్రహరూపాలుగా చెప్పవచ్చు. ఈ కాలంలో వ్యాసరచన విశేషమైన ప్రాచుర్యాన్ని పొందింది. ఆకాశవాణి వచ్చిన తరువాత శ్రవ్యనాటిక ఆవిర్భవించి రూపక వాఙ్మయంలో వినూత్నమైన అధ్యాయాన్ని ఆవిష్కరించింది. దీనిలో వచన నాటికలూ, సంగీత నాటికలూ వచ్చాయి. ఇదివరకే సంగీత రూపకంలోని కవితాస్వభావం కొద్దిగా సూచించబడింది. పత్రికలు, ఆకాశవాణి పై ప్రక్రియలకు పట్టుగొమ్మలయ్యాయి. ఇవి

విస్తృతిలో చిన్నవైనా వీటిలోని ఉత్తమ రచనలు అనల్పమైన విజ్ఞాన వినోదాలను అందిస్తున్నాయి.

కృష్ణశాస్త్రి అనేకవ్యాసాలనూ, శ్రవ్యరూపకాలనూ వ్రాశాడు. అవి చాలవరకు ఆకాశవాణి ప్రసారాలకు ఉద్దేశింపబడ్డవే. ఆ వ్యాసాలను సారస్వత వ్యాసాలు, నివేచనాత్మక వ్యాసాలు, భావనాత్మక వ్యాసాలు, సాంఘిక వ్యాసాలు - అని నాలుగు ప్రధాన వర్గాలుగా విభజించవచ్చు. అందులో 'రిటోవాలా', 'అవ్వ బస్సు ప్రయాణం' మొదలైన వ్యాసాలలో కథాశిల్పమూ, నాటకీయ శిల్పమూ కొంత వరకు చోటుచేసుకోవడం విశేషం. ఇక శ్రవ్యరూపకాలలో ఒకటి రెండు మాత్రమే వచనరూపకాలు; తక్కినవన్నీ సంగీతరూపకాలే. అందులో ఆకాశవాణి ప్రసారానికీ, ప్రదర్శనకూ రెంటికీ అనుగుణంగా యక్షగానాలు వ్రాయబడి ఉండడం ఒక వైశిష్ట్యం. కృష్ణశాస్త్రి రూపకాలు కల్పనారామణీయంతో కూడినవి. అవి సాంఘిక రూపకాలు పౌరాణిక రూపకాలు - అని రెండు ప్రధాన వర్గాలుగా విభజింపదగినవి. పౌరాణిక రూపకాలలో భక్తి రసాత్మకాలు అధికం.

'శ్రీ ఆంధ్రాభ్యుదయ కల్యాణం', 'ధనుర్దాసు' 'సాయుజ్యం' మొదలైన రూపకాలలోను 'గుహుడు', 'శ్రీ కృష్ణావతార తత్వం' మొదలైన వ్యాసాలలోను హృదయంగమమైన భక్తి చిత్రణ కనిపిస్తుంది. 'గౌతమి', 'ఏడాదిపొడుగునా' మొదలైన రూపకాలలోను, 'కోవెల-కొలను', 'మాడొళ్ళో వీధిఅరుగు' మొదలైన వ్యాసాలలోని తెలుగు దేశంలోని పల్లీజన ప్రకృతిలో వెల్లివిరిసే చందనమూ, కీయదనమూ తీర్చిదిద్దబడ్డాయి. 'వేణుకుంజం', 'మైలురాయి' మొదలైన రూపకాలలోను, 'రిటోవాలా', 'బూట్ సాలిష్' మొదలైన వ్యాసాలలోను సంఘ సంస్కరణ ప్రబోధం ప్రస్ఫుటంగా ధ్వనిస్తుంది.

స్తుంది. ఇలాంటి రచనలలో 'సంఘముయొక్క చెంపను చెళ్ళుమసిపించి, వీపును చరిచే వ్యంగ్యం' కూడ చోటుచేసుకోవడం మరొక విశేషం. వియోగప్రణయచిత్రణంలో విఖ్యాతి పొందిన కృష్ణశాస్త్రి కలం 'శర్మిష్ఠ', 'మాళవి కాగ్నిమిత్రం' మొదలైన రూపకాలలో సంయోగ ప్రణయ చిత్రణంలోని ప్రాశస్త్యాన్ని ప్రదర్శించడం గమనింప దగ్గది.

**కృష్ణశాస్త్రి సాహిత్య సంస్కారం:**

కుటుంబ వాతావరణాన్నిబట్టి చిన్నతనంలోనే కృష్ణశాస్త్రి హృదయం సంస్కృతాంధ్రసాహిత్య సంస్కారంతో సారభూతమయ్యింది. అటుతరువాత నవ్యాంధ్ర సాహిత్యంలో నాయకులైన కందుకూరి, గురజాడ, రాయప్రోలుకవుల ఆదర్శాలు అతనిని ఆకర్షించాయి. కృష్ణశాస్త్రి సంఘ సంస్కరణ దృష్టిపై కందుకూరి గురజాడల ప్రభావం ప్రస్ఫుటంగా ఉంది. ప్రణయకవితారచనలో తక్కిన భావకవులపై నున్నట్లే కృష్ణశాస్త్రిపై రాయప్రోలు ప్రభావం స్పష్టమవుతుంది.

బ్రహ్మర్షి సన్నిధిలో వికసించిన అంగ్ల సాహిత్యాభిరుచివల్ల ప్రధానంగా వడ్డేవర్దు, పెల్లీ, కీటుకవుల సాహిత్యం కృష్ణశాస్త్రికి అభిమానపాత్ర మయ్యింది. మానవోద్యమ ప్రభావంవల్ల రవీంద్రుని సాహిత్యం సన్నిహితమయ్యింది. ఈ కవుల సాహిత్య విశేషాలనూ, కృష్ణశాస్త్రిపై వాటి ప్రభావాన్నీ కొంత పరిశీలించడం అవసరం.

**అంగ్ల కవిత్వయ ప్రభావం:**

1. ఫ్రెంచి విప్లవానంతరం (1789) పాశ్చాత్యులలో తల ఎత్తిన కాల్పుని కోద్యమం లో (Romantic revival) వడ్డేవర్దు ప్రకృతి సాహిత్యంలో అమరమైన 'సత్య పరిజ్ఞానం' సమకూరుతుందని

విశ్వసించాడు. సామాన్యప్రజల జీవితంనుండి కవితావస్తువులను స్వీకరించి, 'శక్తిమంతమైన భావనల సహజప్రకాశనమే' కవితాలక్ష్యంగా, విప్లవాత్మకంగా స్వాభావికతపై దృష్టి మరల్చి 'ఉత్తమకవి'గా పేరు పొందాడు. కాని అతని దృష్టి పాక్షిక మయ్యింది.

2. పెళ్లీకూడ సంప్రదాయాన్ని నిరసిస్తూ అమరమైన ప్రేమ వాహినియే జీవితాన్ని పునీతం చేస్తుందనీ, 'ప్రేమయే జీవిత పరమార్థ'మనీ నమ్మి, 'సార్వజనీన' మైన 'నిఘాఢభావ ప్రకర్ష' వల్ల 'ఉత్తమోత్తమకవి'గా ప్రసిద్ధిపొందాడు. అతని భావనాజగత్తులో 'స్వాప్నిక జగత్తు'లో లాగే 'అతిలోక మనోహర'మైన 'ఛాయాస్వరూపాలు' తప్ప 'సహజాకృతులు' కానకావు. అతని ప్రతిపద్యమూ సహజమైన 'సంగీత గతుల'తో ఒక పాటలాగా వీనులలో కరగిపోతుంది. మానవ సహజమైన స్వేచ్ఛాప్రణయాలకు అజరామరమైన వాక్కు-ప్రసాదించిన అద్వితీయమైన కవి పెళ్లీ.

3. కీటు 'ప్రేమయే త్రికాలాబాధితమైన సత్యం' గాను, లోకమంతా శృంగారమయంగాను దర్శించి 'సౌందర్యమే సత్యం - సత్యమే సౌందర్యం' అని భావిస్తూ, సృష్టిలోని అణువణువునా సౌందర్యాన్ని దర్శించే 'అతిలోకమైన భావుకత' తో 'మధురరసస్వంది'యైన పదాలతో కవిత్యం చెప్పాడు. అంతటిమాధుర్యాన్నీ, లాలిత్యాన్నీ, మరి ఏ కవీ సాధించలేదు. ప్రతిపదంలోను ఒక సుందరమైన చిత్రాన్ని చూపి, పాఠకుని 'మంత్రముగ్ధుని' చేసే 'శిల్పకళాప్రజ్ఞ' అతని సొమ్ము. 'రొమాంటిక్ తత్వం' సంపూర్ణంగా ఉండే కవి కీటు ఒక్కడే.<sup>19</sup>

కృష్ణశాస్త్రిలో పై ముగ్గురి కవుల తత్వాలూ మేళవించాయి. వడ్డేవర్డులోని ప్రకృతితాదాత్మ్యం, శక్తిమంతమైన భావనలు, పెళ్లీలోని అమరమైన ప్రణయారాధనం, అతిలోక సౌందర్య దర్శనం,

విశిష్టమైన ఛందోగమనం, సంగీతగతులతో కూడినవాక్కు; కీట్సులోని అణువణువునా సౌందర్యాన్ని దర్శించే స్వభావం, అతిబోకమైన భావుకత, మధురరసస్యందియైన పదప్రయోగం, శిల్పకళాప్రజ్ఞ - ప్రతిఫలించాయి. అంతేకాక ఈ కవిలో సామాన్య మానవ చిత్రణం, సంఘసంస్కరణాత్మక దృష్టి మొదలైనవి విశేషంగా నెలకొని ఉండడం విశేషం.

కృష్ణశాస్త్రికి పై కవులతో ఉండే పోలికలను పురస్కరించుకొని “కీట్సు, షెల్లీ, వర్డ్స్వర్థు కవుల కాల్పని కోద్యమ ప్రభావం గాఢంగా ప్రతిఫలించి ప్రతిభతో స్వంతం చేసుకొన్నవాడు కృష్ణశాస్త్రి ఒక్కరే... మిగిలిన భావకవుల మాటేమిటంటే ఒక్కొక్కరికి ఒక్కొక్క అంగ్లకవి ఆరాధ్యుడు కావచ్చు. పై ముగ్గురు కవుల కవితా త్రివేణి సంగమం కృష్ణ శాస్త్రి గారే”<sup>20</sup> - అనే పండితాభిప్రాయంలో అతిశయోశక్తి లేదు. ఇక్కడ కృష్ణశాస్త్రికిగల ‘అంద్రషెల్లీ’ బిరుదంలోని ఔచిత్యం స్పరింప దగ్గది.

రవీంద్రుని ప్రభావం

రవీంద్రుడు సార్వకాలికమైన సాహిత్యాన్ని సృష్టించిన వారిలో ఒకడు. ప్రాకృతాచార్య సాహిత్యాన్ని ముఖించి సమన్వయించు కొన్న మనీషి, అతడు వేయికిపైగా ఖండకావ్యాలను, రెండువేలకు పైగా గేయాలను, అనేక విషయాలపై వ్యాసాలు, నాటకాలు, కథలు, నవలలు వ్రాశాడు. అతడు ప్రపంచంలోని అత్యుత్తములైన గేయకవులలో ఒకడు. ‘సంవేదన’, ‘భావచిత్రం’, ‘సంగీతం’, ‘ప్రకృతి మానవుల అనన్యత్వం’ - అతని రచనలలో ప్రధానాంశాలు. అతని హృదయంలో ధ్వనించని భావం మానవుల హృదయాలలో లేదని చెప్పవచ్చు. అతని ‘ప్రకృతిప్రేమ’, ‘మానవప్రేమ’ క్రమంగా ‘భగవత్ప్రేమ’ లో సంగమించాయి. అతని తొలి కావ్యాలలో సంస్కృత

శబ్ద బాహుళ్యం, అలంకార ప్రయోగం కనిపిస్తాయి; తరువాతి కావ్యాలలో సరళత విశిష్ట లక్షణం. అతనిలో కొన్నిచోట్ల సాం ఘీ క దురాచారాలపట్ల 'తీవ్రమైన అవహేళనం' కనిపిస్తుంది. బహుముఖమైన భారతీయుల జీవితంలోని విభిన్నమైన దృక్పథాలను అతడు ప్రతిబింబింపజేశాడు. 'వైష్ణవ గేయ కవితను', 'సూఫీల తత్వానుభూతులను' సమగ్రంగా సమన్వయించాడు.<sup>21</sup>.

రవీంద్రునిలోని ప్రాకృత్యాత్మసాహిత్యాల సమన్వయం, ఉత్తమ ఖండకావ్య గేయకావ్యరచన, సంవేదన భావచిత్రాదులు, ప్రకృతిప్రేమ, మానవప్రేమ, భగవత్ప్రేమ, తొలి కావ్యాలలో సంస్కృత శబ్దబాహుళ్యం, తరువాతి రచనలలో సారళ్యం, వైష్ణవ సూఫీ తత్వానుభూతులు మొదలైనవి కృష్ణశాస్త్రిలోను ఉన్నాయి. సాంఘిక దోషాలపై 'తీవ్రమైన అవహేళనం' ఇతనిలో లేకపోవడం, వ్యావహారిక భాషను సైతం వాడిఉండడం విశేషం. 'ఆంధ్ర రవీంద్రుడు'గా ప్రసిద్ధుడైన కృష్ణశాస్త్రిపై ఆంగ్లకవుల ప్రభావంకంటే రవీంద్రుని ప్రభావమే విశేషంగా ప్రసరించింది. అది ఇంచుమించుగా ఇతని రచన లన్నింటిలోను స్పష్టమవుతుంది.

కృష్ణశాస్త్రి సాహిత్యాన్ని సమగ్రంగా పరిశీలించడంలో పై కవుల రచనలలోని స్పష్టమైన సాదృశ్యాలను ఆయా సందర్భాలలో సమన్వయించడం సముచితంగా ఉంటుంది. ఇక ఈ ప్రకరణంలో కృష్ణశాస్త్రి కృతులను పేర్కొనవలసి ఉంది.

కృష్ణశాస్త్రి కృతులు:

1. పద్యకృతులు: కృష్ణపక్షము, ప్రవాసము, ఊర్వశి, పల్లకి, ఋగ్వేది, ఆకలి, కార్తికి, బదరిక. ('పల్లకి'లో ఋగ్వేది, బదరిక, కార్తికి కృతులలోని కొన్ని భాగాలు చేరాయి)

2. కేయకృతులు: మహతి, మేఘమాల, తిరుప్పావు, కన్నీరు, నిశ్చేతి, గీతావళి మొదలైనవి. (ఇంకా ముద్రణ పొందవలసిన కేయాలు ఎన్నో ఉన్నాయి.)

3. శ్రవ్యనాటికలు: 'ధనుర్దాసు', 'శర్మిష్ఠ', సంపుటాలలోని నాటికలు, 'శ్రీ ఆండాళ్ళు కల్యాణము' - ఇవి సంగీత నాటికలు. 'బహు కాల దర్శనం', 'మైలురాయి' - ఇవి వచననాటికలు. ఇవేకాక 'ప్రసన్న పారిజాతము', 'మదనసాయకము', 'విద్యావతి' 'కొత్తకోవెల', 'రాజ ఘట్టము', 'మహామేళనము', 'అతిథిశాల', అరుణరథము' 'ఋతు చక్రము' - మొదలైనవి అముద్రితాలుగా ఉన్నాయి.

4. యక్షగానాలు: 'క్షీరసాగర మథనము', విప్రనారాయణ', 'మాళవికాగ్నిమిత్రము' - మొదలైనవి ముద్రణ పొందవలసి ఉన్నవి.

5. వచన రచనలు:- ప్రచురితమైన 'పుష్పలావికలు', 'బహు కాల దర్శనం', 'అప్పుడు పుట్టిఉంటే' - అనే సంపుటాలలోని వ్యాసాలే కాక, 'ఊర్వశి', 'శ్రీనాథుని కవిత', 'తిక్కన ప్రతిభ', 'వేమన', 'ప్రాకృచ్ఛిమ సమ్మేళనము', 'సాహిత్యంలో బ్లెక్, ఎడ్లర్ అలెన్ పో, హాస్ మన్', 'రవీంద్రస్మృతి', 'రవీంద్రుని ఉపనిషద్వాణి' 'అమూల్యాభి స్రాయము', 'రావిచెట్లు' - మొదలైన వ్యాసాలు వెలుగు చూడవలసి ఉన్నాయి.

ఇక తరువాతి ప్రకరణాలలో ఉపలభ్యమానంగా ఉండే కృష్ణ శాస్త్రీ కృతులనూ, అతని సాహిత్య తత్వాన్నీ సమాలోచన చేయడం జరిగింది. అందులో కవిభావ ప్రవాహాన్నీ, విషయ విశ్లేషణ సౌకర్యాన్నీ దృష్టిలో పెట్టుకొని ఆయా అంశాలను పునర్వ్యవస్థీకరణ చేసుకోవడం అవసర మయ్యింది.

# పద్యకృతుల ప్రాభవం

“అపారే కావ్యసంసారే కవిరేవ ప్రజాపతిః  
యథాస్మైరోచతే విశ్వం తథేదం పరివర్తతే  
శృంగారీ చేత్కవిః కావ్యేజాతం రసమయం జగత్  
స ఏవ వీరరాగశ్చిత్ నీరసం సర్వమేవ తత్ ”

## కృష్ణపక్షప్రకాశం

కృష్ణశాస్త్రి తొలికృతి కృష్ణపక్షం. సాధారణంగా తొలి కావ్యం ద్వారానే కవికి కీర్తిరావడం అరుదు. కాని నవ్యాంధ్ర సాహిత్యంతో ఏమాత్రం పరిచయం కలవారికై నా కృష్ణపక్షం కృష్ణశాస్త్రికి మారుపేరుగా స్మృతిపథంలో మెదలుతుంది. దీనినిబట్టి ఈ కావ్యంలో కాన్ని ఎంతగా ఆకర్షించిందో వ్యక్తమవుతుంది.

కృష్ణపక్షం, ప్రవాసం, ఊర్వశి - ఆత్మపరమైన ఈమూడు ఖండ కావ్యాలూ పరిపక్వమైన కృష్ణశాస్త్రిలోని కల్పావికాకవితా సౌరభాన్ని గుబాళిస్తాయి, అందువల్ల వీటినిరసజ్ఞులు ఒకే కావ్యంలోని అంతర్భాగాలుగా పరిగణించడానికి అవకాశముంది.

కృష్ణపక్షంలో కరుణరసాత్మకమైన భావగీతాలు ప్రాధాన్యం వహించాయి. దీనినిబట్టి ఈ కావ్యనామాచిత్యం స్పష్టమవుతుంది, కవితాస్వభావాన్ని పురస్కరించుకొని ఇందులోని గీతాలను నాలుగు వర్గాలుగా విభజించవచ్చు. 1. ప్రకృతి కవిత 2. ప్రణయకవిత 3. భక్తి కవిత 4. స్మృతి కవిత.

ఈ వర్గీకరణంలో ఒక చిక్కుంది. అదేమంటే పై కవితాగీతాలు సంక్షిప్తంగా ఉండే సందర్భాలుకూడ ఉన్నాయి, అందులో ముఖ్యంగా



ప్రకృతి చిత్రణం తరచు ప్రత్యేకించడానికి వీలులేనంతగా ఈ కవి సాహిత్యంలో పడుగుపేకలుగ సర్వత్ర అల్లుకొని ఉంటుంది. ఇక్కడ కవి స్వేచ్ఛాప్రవృత్తి కేంద్రబిందువుగా ఉండే ప్రకృతికవిత్వాన్ని మాత్రం పుంఠక్కరించడం జరిగింది. ఆయా భావాల ప్రాధాన్యం మీదనే ఈ పరిశీలనలోని వర్గీకరణం ఆధారపడిందని గమనించాలి.

# 1

అద్వైతం

“The artist is the Lover of nature,  
therefore he is her slave and master ”<sup>1</sup>

అని ఆధునిక కవిమలగురువైన రవీంద్రుని ప్రవచనం. ఇది భావ కవులపట్ల మిక్కిలి అన్వర్థం. నవ్య ‘పికకుమారకుడై’న కృష్ణశాస్త్రి ప్రకృతి ఉత్సంగంలోనే పరవశించి కలకూజతాన్ని ప్రారంభించాడు.

“ఆకులో నాకునై పూవులోఁబూవునై,  
కొమ్మలోఁగొమ్మనై నునులేత రెమ్మనై,  
ఈ యడవి దాగిపోనా - ఎట్లైన,  
నిదటనే యాగిపోనా? ... .. ”

ఇది కృష్ణశాస్త్రికి నాందీగీతం. ఇందులో కవి ‘చిటుగాలికెరటం’ గా, ‘నెలపాట తేట’ గా, ‘విరిచేడె చిన్నారి సిగ్గు’ గా, ‘జలదంపు నీలంపు సిగ్గు’ గా మారిపోవాలని అభిలషించాడు. ఈ గీతానికి —

“Away away from men and towns  
To the wild wood and the downs —  
To the silent wilderness  
Where the soul need not repress  
Its music lest it should not find  
An echo in another’s mind ”<sup>2</sup>

అనే పెళ్లీ చరణాలకూ గల భావసామ్యం గమనింప దగ్గది.

ప్రకృతి సహవాసంవల్ల కలిగే ప్రయోజనాన్ని గురించి కృష్ణ శాస్త్రి - “అడలా దాహమా చింతలా వంతలా, ఈ కరణి వెట్టినై యేకతమ తిరుగాడ” అని పేర్కొన్నాడు. ఈ సందర్భంలో -

“Fade far away, dissolve, and quite forget  
What thou among the leaves hast never known  
The weariness, the fever, and the fret  
Here where men sit and hear each other grown”<sup>3</sup>

అనే కీటు చరణాలు స్మరింపదగి ఉన్నాయి.

‘ఉదయలక్ష్మి’కి ‘గీతి కాప్రసవం’తో ఈ “కవి మూడుడు” స్వాగత మిచ్చాడు. శ్యామలాంబరంలో ‘తారకా విలాసినులను’ దర్శించి, హృదయంలో ‘భావనక్షత్రకాంతుల’ కోసం ప్రతీక్షించాడు. నింగిలో నిండుజాబిల్లి విహరించడమూ, తెమ్మెరలూ పద్మాలూ నిద్రించడమూ, పరమేశ్వరుని శరారవిందాలలో విశ్వం “విశ్రాంతి” తీసుకోవడమూ దర్శించాడు.

ప్రతిఫలాపేక్ష లేని త్యాగమే “లోకము” లో ప్రకృతి ధర్మంగా గుర్తించాడు. సంధ్యాప్రకృతినిచూచి అతడు (పరమ పురుషుడు) కూడ ‘వీంతగీతి’ పాడడాన్నీ, “అతని పాట” తనలో ఆపూర్వమైన భావాలను అంకురింపజేయడాన్నీ పేర్కొన్నాడు.

స్వేచ్ఛాప్రీతి

“Free me as free are the birds of wilds,  
the wanderers of unseen paths”<sup>4</sup>

అని రవీంద్రకవీంద్రుడు ఆలపించినట్లే కృష్ణశాస్త్రి కూడ “స్వేచ్ఛా గానము” నాలపించడానికి ఉద్విఘ్నరాడు.

ప్రకృతిలో చైతన్యం వెల్లివిరిసేలాగ, హృదయం ఆనంద తరంగాలలో తేలే విధంగా విశ్వం తన కష్టాలు మరచి తనతో గొంతుకలిపే రీతిగా గానం చేయడానికి సంకల్పించాడు.

“క్రౌర్యకౌటిల్య కల్పిత కశినదాస్య, శృంఖలములు తమంతనె చెదరిపోవ  
గగనతలము మార్మోగఁగఁగంఠమెత్తి, జగమునిండ స్వేచ్ఛానాయురుల నింతు”  
అని ఉద్ఘోషించాడు. ఇక్కడ “నవ్యకవులకు స్వేచ్ఛప్రాణము, వీరు  
ప్రాణమైనను గోల్పోవుదురు కాని శృంఖలములు ధరింపరు”<sup>5</sup> అనే  
అంశాన్ని గమనించాలి. పై గీతంతో -

“My soul spurned the chains of its dismay  
And in the rapid plumes of song  
Clothed itself, sublime and strong”<sup>6</sup>

అనే పెల్లీ చరణాల సామ్యం గమనింప దగ్గది.

“కల విహంగమ పక్షములఁదేలియాడి, తారకా మణులతోఁ దారనై మెలిపి  
మాయమయ్యెదను నా మధురగానమున, నవ్విబోదురుగాక నాకేటి సిగ్గు?”

అని వాక్రుచ్చాడు. ఇక్కడ “నకామవృత్తి ర్వచనీయ మీక్ష తే”<sup>7</sup> -  
అనేసూక్తి స్మరింప దగ్గది. పై గీతంతో -

“My paths are open before me  
My wings are full of desire of the sky  
I go to join the shooting star of mid-night  
To plunge in to the profound shadow”<sup>8</sup>

అనే రవీంద్రుని చరణాల సామ్యం గమనింప దగ్గది.

మేఘం, చందమామ, కొండవాగు, జలధిభ్రంగం - ఇత్యాదిగా  
మూడిపోయి మాయం కావాలనే తపనను కృష్ణశాస్త్రి వ్యక్తం  
చేశాడు. ‘దిగిరాను దిగిరాను దివినుండి భువికి’ అని కూడ చాటి  
చెప్పాడు. తనలోని “నేను” స్వభావాన్ని -

“ఏను స్వేచ్ఛాకుమారుడ నేను గనవ, పథవిహార విహంగమ పతిని నేను  
మోహన వీణల జలధరమూర్తి నేను, ప్రళయ జంఝాప్రభంజన స్వామి నేను”

అని వ్యాఖ్యానించాడు. యుగయుగాలుగా స్వేచ్ఛకోసం ప్రాణదానం

చేసిన 'ఈశ్వర యోధుల' ధ్యేయం చరితార్థ మయ్యేవిధంగా స్వేచ్ఛా గానం చేస్తానని కూడ స్పష్టంచేశాడు.

నవ్యతా ప్రీతి

నవ్యకవి సామాన్యమైన నవ్యతా ప్రీతిని కృష్ణకావ్య ప్రీతి "తేటి వలపు" లో ధ్వనింపజేశాడు. ఇందులో ఒక తేటి మల్లికా కుసుమంలోని మకరందాన్ని గ్రోలి వలపులూరించి పద్మపత్రాల మాటున దాగుతుంది. తమ చెలిని వరింపరమ్మని మల్లికచెలులు ఆహ్వానింపగా ఆ తేటి చెప్పిన సమాధానమిది :

"... .. నిరతంబు మల్లిక కడనెయుండి, ముదము గూర్చంగ మా కొక్క పూవెచెపుమ? " ఈ సందర్భంలో ..... a sexless bee, Tasting all blossoms and confined to none" అనే షెల్లీ మాటలు స్మరింపదగి ఉన్నాయి.

నవ్యభావలోలుడైనప్పటికీ ఈ కవికి ప్రాతభావాలపై సానుభూతి లేకపోలేదు. ఇందుకు వాడీవాడని ఒక "విరిచేడ" ను చూచి ఈ కవి 'మది కరంగడం' నిదర్శనం.

ప్రేమ పాఠం

ప్రకృతి సాహచర్యంలోనే కవి ప్రేమపాఠాన్ని నేర్చుకొన్నాడు. "ఏలప్రేమింతును" అని ప్రశ్నించుకొని, మధుమాసంలో కోయిల పాడడంతో సమానమే ప్రేమించడమని చెప్పాడు. ప్రేమను ప్రకృతి ధర్మంగా భావిస్తూ ఇంకా ఇలా పేర్కొన్నాడు :

"సౌరభములేల చిమ్ము పుష్పప్రజంబు, చంద్రికల నేలవల్లు చందమామ;  
ఏల సలింబుపాటు, గొడ్పేల వినరు, ఏల నా హృదయంబు ప్రేమించు నిన్ను?"  
ఈ గీతానికి -

“ The fountains mingle in the rivers  
And the rivers with the ocean,  
The winds of heaven mix for ever  
With the sweet emotion;  
Nothing in the world is single,  
All things by a law devine  
In one spirit meet and mingle  
Why not I with thine? <sup>10</sup>

అనే పెళ్ళి చరణాలకూ గల సామ్యం గమనింప దగ్గది.

ప్రకృతిలో సమైక్యం పొందాలనే కృష్ణశాస్త్రి తృప్తి ఈ విభాగంలో ముఖ్యంగా ద్యోతక మవుతుంది. ఇందులో కవిలోని ‘పలాయన చిత్తవృత్తి’ స్పష్టమవుతుంది. ఇది నిర్దేశితక మయ్యిందికాదు అనాడు భారతజాతి ‘పారతంత్ర్యశృంఖలా బద్ధమై’ ‘ఎటుచూచిన ని రా శా నిస్పృహలు వికటాట్ట హాసం’ చేస్తున్నట్లు కనిపించింది. అందువల్ల ‘అత్మ తృప్తికి, సత్వా స్వేషణకు’ ప్రకృతియే నవ్యకవులకు శరణ్యంగా తోచింది. <sup>11</sup>

ఇక ‘స్వేచ్ఛాగానం’ లో కృష్ణశాస్త్రి కేవలం కవితాస్వేచ్ఛను, వ్యక్తి స్వేచ్ఛను మాత్రమేకాక, దేశస్వేచ్ఛను కూడ అభిలషించాడు. ‘దివి’ నుండి ‘భూమి’కి దిగిరానని చెప్పడంలో తన దృష్టిని ‘క్రాంత దర్శనం’ నుండి ‘మామూలు చూపు’ వైపు మరల్చిననే భావాన్ని ధ్వనింప జేశాడు. <sup>12</sup> వడ్డెనవర్తు మొదలైన ఆంగ్లకవులు కూడ అనాటి సాంఘిక స్థితిగతులతో వినుగెత్తి స్వేచ్ఛాప్రియులై ప్రకృతిని ఆశ్రయించడం ఇక్కడ గుర్తింప దగ్గది.

## 2

అదర్శం

ప్రియసిలో ‘చేయి చేయి కలిపి’ ప్రకృతి సౌందర్యాన్ని సందర్శించడమే “దివ్యభాగ్యము” గా కృష్ణశాస్త్రి భావించాడు. భౌతిక సంప

దలు కోరకుండ ప్రకృతి సంపదను పరికిస్తూ, 'అన్యోన్య హృదయాల'కు ఏలికలై 'ప్రేమ సామ్రాజ్య పట్టభద్రు'లై తే, దాని ముందు 'సార్వ భామ భోగాలు' పైతం సరిరావని భావించాడు, ప్రణయజీవిత సౌఖ్య నికి ఇందులో చక్కని సందేశం లభిస్తుంది.

ఈ సందర్భంలో 'ప్రేమ పెన్నిధి' అనీ, 'మాయ మర్మములేని స్నేహము' జీవిత సాభాగ్యానికి 'రాజమార్గ' మనీ గురజాడ చెప్పిన సూక్తుల ప్రభావం గమనింపదగి ఉంది.<sup>13</sup>

ప్రేయసిని శర్వరీపీఠులనుండి అవతరించిన చందమామగాను, తన్ను కలుపాత్ముడుగాను భావిస్తూ కవి నీ వల్ల "నా ప్రేమ" పావన మయ్యిందని ఆమెను సమ్మానించాడు.

వి యో గం

'ప్రణయ జీవనం' పోసి పెంచుకొన్న 'గు లా బి మొక్క' 'కూరార్క కిరణం' సోకడంతో కవిని ఎడబాసింది, కవి దీనస్థితికి కోకిల, మందపవనం సానుభూతి చూపాయి, "అయ్యో" అని కవి అలమటించాడు,

ఈ సందర్భంలో -

"I had a dove and the sweet dove died,  
And I have that it died of grieving  
O, what would it grieve for? Its feet were tied"<sup>14</sup>

ఇత్యాదియైన పెళ్లి కథనం స్మరింపదగి ఉంది.

చిరుత ప్రాయంలోనే 'అనందగీతి' అంతరించి, 'హృదయనాశం' తెగిపోయింది, 'మమత గొలిపి' మాయమైన 'సాదామని' కోసం విలపించాడు, తన 'హృదయ పుటాన్ని' చీల్చి రక్తాన్ని త్రాగరమ్మని

అక్రోశించాడు. ప్రేయసిని అనుగమింపదలచాడు, 'అవిరతానందాన్ని' అందుకొన్న ప్రేయసికి "అఱిని దివ్వె" నమర్పించాడు.

ఈ సందర్భంలో -

"... .. You have come in to my life  
make me weep, see if you can break my heart"<sup>15</sup>

అనే రవీంద్రుని వేదన పేర్కొనదగి ఉంది.

ప్రేయసి చెలులతో కలిసి వినువీధిలో వెళ్ళుతున్నట్లు ఊహించాడు. ఆమె 'పదసరోజమ్మదురజోలేశదివ్యసః పదను' స్మరిస్తూ దుఃఖాశ్రువులతో రాయిగా నిల్చిపోయాడు. "ప్రేయసీ" అంటూ వేయి కన్నులతో వెదకాడు. ఆమె నల్లమబ్బులలో మెరపుగా కనిపించి -

"నల్లమబ్బుల నింగి నా సౌధరాజమ్మ, నల్లమబ్బేప్రియుడు నన్నుఁ గోరకుమా!" అని పలికినట్లు భావించాడు.

అ శాంతి

"మాటి మాటికి" కవి హృదయం కలత చెందింది. తన 'వేడి నిట్టూర్పు గాడ్పుల'ను ప్రేయసికడకు తీసుకొని పొమ్మని 'మలయ పవనుని'తో మొరపెట్టుకొన్నాడు. అతని హృదయం 'తలపులపేటి' కడకు ఎగిరిపోయింది. "ప్రాణకాంత" వియోగంతో శాంతికరవయ్యింది. ప్రకృతిని శాంతిభిక్షు యాచించాడు. 'చిన్నిపూవే' వాడినందుకు భిన్నుడయ్యాడు.

"ఏటి పనియిది లోకమా : హృదయదశన, దారుణ మహోగ్ర కార్యంబుఁ దలచినావు ప్రణయ మధురమ మెఱుంగవు పాపమనపు, పక్షములు దూర్తు బంధింతువంజరాన"

అంటూ ప్రేయసి వియోగానికి కారణమైన "లోకము"ను ప్రశ్నించాడు. ఈ సందర్భంలో -

“ The world is full of wood men who expel  
 Lover's gentle Dryads from the haunts of life  
 And vex the nightingales in every dell ” 16

అనే పెళ్లి చరణాలు గుర్తింపదగి ఉన్నాయి.

మానసికంగా కవి ప్రేయసితో కలసి ‘విహగదంపతులు’ గా జీవించాలనిచాడు. నవవసంతంలో ‘పికమ పాడకు’మని లోకం “ శాపము” పెట్టింది. హృదయపద్మాన్ని త్రుంచి ‘జీవితవల్లి’ని తెంచినందుకు “అబ్బ” అని నిట్టూర్పు వదలాడు.

పేరాసతో ఆకాశంలోని “చుక్కలు” చూచి ‘నూతనశృంగారము’ను ‘మూడునాళ్ళకే ముక్కలు’ చేసుకొన్నందుకు పశ్చాత్తాప పడ్డాడు. ప్రేయసి వియోగానికి కవి బాధ్యత ఇక్కడ వ్యక్తమవుతుంది.

“దుఃఖము” తీవ్రమై కవి దయనీయ స్థితికి వచ్చాడు. ‘ప్రావృడం భోధరస్యామి’ జాలిగా ‘కన్నీటి చుక్కలు’ కార్చి, నిట్టూర్చి, హోదమని ఏడ్చి వెళ్ళిపోయాడు. “నేనొకండ” కృశిస్తానని కవి వాపోయాడు. కవికి సానుభూతిగా మేఘం రోదించడంలో —

“ప్రాయస్సర్వో భవతి కరుణావృత్తి రార్ద్రాంతరాత్మా” (మేఘం సందేశం) అనే కాళిదాసు సూక్తి గమనింపదగ్గది.

నితాంతమైన వేదననుండి విముక్తి కోరుతూ సంధ్యాసమీరణానితో—

“ నీదు నునులేత తెక్కలమీద వడిగ, నెత్తుకొని పోవరాదె నన్నెచటికేని

దివ్యతేజోమయానంద నిలయమునకు, నిముసమేనియు నిటనుండనేర నోయి! ” —

అని మొర పెట్టుకొన్నాడు.

ఈ సందర్భంలో —

“ Oh! lift me as a wave, a leaf, a cloud!

I fall upon the thorns of life! I bleed!” 17

అని పెళ్లి పళ్ళెము సమీరణానితో మొర పెట్టుకొన్న ప్రకరణం స్మరింపదగ్గది.



కవిస్థితికి కనికరంతో ఒక 'ఉడుముణి' విషాదద్యుతులు రాల్చింది. పవనం 'విలాపగీతం' పాడింది. అందుకు 'గౌతమీచీకలు' ఎదకరిగే టట్లు ఏడ్చాయి. కవికి దుఃఖమే తోడునీడ అయ్యింది.

వేదనా భాగ్యం

“ Life has become richer by  
the love that has been lost”<sup>18</sup>

అని రవీంద్రుడన్నట్లు క్రమంగా కృష్ణశాస్త్రికి కన్నీరూ, నిట్టూర్పూ, శోకమూ ప్రీతి పాత్రాలుగా మారాయి. 'అనంతశోకభీకరతిమిర లోకైక పజిని' నేనని చాటాడు. తన నిశ్వాసాలూ, కన్నీరూ, 'దుఃఖంపు నిధులూ' అపూర్వానందాన్ని ఇస్తాయన్నాడు. తనపై ఎవరూ జాలి చూపడం 'వద్దు' అని హెచ్చరించాడు.

వెలుగు చీకట్లతోనిండి “నాజీవితము” నాకే వింతగా ఉందని కవి వాపోయాడు. 'అమల మోహన సంగీతం'లో 'దారుణ రోదన ధ్వనులు' విన్నాడు. తెలిసీ తెలిసీ 'విషాన్నే' తిన్నాడు. తన జీవితానికి “ఆశ” అనర్హ మనుకొన్నాడు:

అంతటి దుఃఖంలోను “నేనుకూడ” పాడగలనని గొంతు సవరించాడు. కాని ఆపాట 'శోకంపుటెడారుల' లో ఇంకిపోయింది. ఐనా 'మూగవోయిన నాగళమ్ముననుగూడ నిదుర వోయిన సెలయేటిరొదలు గలవు' అన్నాడు. అవకాశం లభిస్తే ఏకాంతంలో ఏడ్వడమే మహాదానందంగా భావించాడు.

“ వెక్కి వెక్కి రోదెంతును — విసువు లేక  
విరతిలేక దుర్బర శోక విషమ గీతు, లేడ్చివైతు ”

అన్నాడు. ఈ సందర్భంలో —

“ I could lie down like a tired child  
And weep away the life of care”<sup>19</sup>

ఇత్యాదియైన పెళ్లి రోదన ప్రియత్వం స్మరింపదగి ఉంది. ఇట్లే కీట్సు కూడ ఏకాంతంగా ఏడ్వాలనే కోరికను వ్యక్తం చేశాడు.

విరక్తి

కృష్ణశాస్త్రికి ఈలోకం మొదటినుండి ‘కృష్ణపక్షంపు వీధియే’ కాని ‘మధుర మధురమూర్తి, ప్రియురాలు, సఖురాలు, పూర్ణరాగకలిత’ యైన ‘సహధర్మచారిణి’ కోసం ‘నాకు మరణమ్ము వలదు’ అను కొన్నాడు. ప్రేయసి పోయిన తరువాత ‘మరణం’ ‘లేతనుడి’ గా మారింది. ఈ సందర్భంలో —

“ Darkling I listen; and for many a time  
I have been half in love with easeful Death  
Call'd him soft names in many a mused rhyme”<sup>20</sup>

అనే కీట్సు చరణాలు గమనింపదగి ఉన్నాయి.

‘విషాద సుఖాన్ని’ అందించి ప్రేయసి వెళ్ళిపోయిన సంధ్యా సమయాన్ని కవి విస్మరించలేకపోయాడు. ఆమె ‘నూపురాహ్వనాల’ వెంట తన హృదయం కదలిపోయినట్లు భావించాడు. ప్రతి సాయంకాలం ఆమె కోసం, తన హృదయం కోసం, “ప్రతీక్ష” చేశాడు. ‘ప్రవాసక్షేత్రం’ దుర్భరమయ్యింది. ‘ఆవలిదరి’లో దివారాత్రాలూ ప్రేయసిపిలుస్తున్నట్లు తోచింది. ఆమెతో ‘నిత్యాన్వేషాన్ని’ కోరుతూ శూన్యమైన లోకాన్నీ, దేహాన్నీ వదలి ‘దుఃఖ ఝరుల’ పై పడుకెత్తి ఆమెను చేరుకోదలచాడు.

“నిర్వాణము” నకు నిశ్చయించుకొని ‘పరమపదశాంతి’ కోసం ‘నిర్వాణ గీతి’ ఆలపించాడు. తరువులు, చిరుగాలులు, విహంగాలు

జాలిగా వీడ్కోలిచ్చాయి. దూరపు ప్రయాణానికి ఉద్యమించి, 'కవి కుమార! ఎచటికేగుచుంటివోయినేడు!' అని ప్రశ్నించుకొన్నాడు.

ఈ విభాగంలో 'ప్రేయసీ పూజ్యత', 'ఆత్మ న్యూనత', అడుగడుగునా ప్రకృతి సానుభూతి - వ్యక్తమవుతాయి. ఇందులోని భావవిన్యాసం 'ఏకోరసః కదణవప' - అనే సూక్తిని తలపింప జేస్తుంది. ప్రేయసి పాదధూళి భాగ్యాన్ని కోరుతూ, ఆమె సాన్నిధ్యం కోసం కవి అర్రులు చాచడంలో సూఫీతత్వం ద్యోతక మవుతుంది. వేద న ను అదరించడంలో ఈ తత్వమే ధ్వనిస్తుంది.

### 3

ప్రశ్న

వివాదస్మృతులు కవి హృదయాన్ని మరల మరల కలత పెట్టాయి. దురంతమైన దుఃఖానికి పరమేశ్వర సంస్కరణం తరణోపాయ మయ్యింది. కృష్ణశాస్త్రి విరక్తి భక్తివైపు మరలింది. 'తియ్యని ప్రణయగీతి' పాడుకోవడానికి 'లసద్విపంచి' చేతికిచ్చి తంతులేల తెంచి తివి? మనోహరమైన 'శుశుమదామాన్ని' మెడలోవేసి రేకులేల చిది మితివి? 'కల్యాణ మకుటాన్ని' శిరస్సుపై పెట్టి దిగంతాలకేల గిరాటు వేసితివి? అంటూ భగవంతుని ప్రశ్నిస్తూ విలపించాడు.

అనుకంప

దయామయుడైన జగదీశ్వరుడు 'తారావిలోకనాల'తో పైగచేస్తూ, కౌగిలింప వచ్చినట్లు తోచింది. ఆ భాగ్యం బురదలో పొరలే పురుగు లాంటి తనకు తగదనీ, 'నిర్ఘాత పాతమే' సంతోషదాయకమనీ కవి వాపోయాడు. కాని పరాత్పరుని 'ప్రణయార్ద్ర' నిస్వనాలు' నిద్రించే కవి 'హృదయపాత్ర'లో నిండాయి. మేల్కొగానే 'శూన్యలోకమే' కనిపించి హోరుమని ఏడ్చాడు.

దైన్యం

రాజరాజేశ్వరుడు 'చింపి పాతల'తో 'జీర్ణ పటకటీరాల'లో నివసిస్తూ, దరిదులతోచేరి భిక్షాటనం చేస్తున్నట్లు తోచింది. చిత్రమైన దైవలీలలకు విస్మయం పొందుతూ కవి 'ఎట్లు నిన్నూహాసేముటో యెఱుగ' లేననీ శిరసుపాచి, "క్రంగిపోదు" ననీ విన్నవించాడు. హృదయనాథునకు ఇదే "నాకాన్క" అంటూ 'కన్నీటి చుక్క'ను సమర్పించాడు. ఈ సందర్భంలో -

"... thou walkest in the clothes of the humble among the poorest and lowliest and lost"<sup>21</sup>

"I felt I was poor, and from door to door went with my hunger

... You came and asked for alms"<sup>22</sup>

అనే రవీంద్రుని చరణాలు గుర్తింపదగి ఉన్నాయి.

పశ్చాత్తాపం

కవి "పాపి"గా తన్ను పరిగణిస్తూ కన్నీటితో, నిట్టూర్పుతో, సర్వేశ్వరుని శరణుకోరాడు.

"కురియుమురా కన్నీటిని, మఱి మఱి విలపింపుమురా

సరముగూర్చి పరమేశుడె, దాల్చునురా పాపి : "

అని ఆత్మ ప్రబోధం చేసుకొన్నాడు. తన "కన్నీరు" స్వామి పాదాల సాన్నిధ్యంలో 'హహ్నావీ ప్రతిభ' పొందుతుందని ఆశించాడు.

"తాపకీన పదనరోజుదశములందు, నిలువనిమ్మొక్కవేడి కన్నీటిచుక్క

కడలఁ బ్రసరించి నెత్తైవి కమ్మఁ దనముఁ, ద్రావనిమ్మొ ప్రభూ : దానిదనివి తీర ! "

అని భక్తి తన్మయుడై అర్థించాడు.

అభినరణం

పశ్చాత్తాపంతో పరిశుద్ధమైన కృష్ణశాస్త్రి భక్తి 'మధురభక్తి'గా పరిణమించింది. కవి హృదయం అలనాటి ప్రేమలైలాని ఒక గోపికగా

మారింది. ఆమె అభిసారికయై చిమ్మచీకట్లు క్రమ్మిన తమాలవాటిక గుండా బృందావనికి పయనించింది. కాని నాటి బృందావన సాందర్యమూ, యమున నాట్యవిలాసమూ, బాలగోపాలుని మురళీరవళీ లేకుండడంవల్ల విరహవిహ్వల అయ్యింది.

పూర్వమొక శరద్రాత్రి యమునాతరంగాల సంగీత సాహచర్యంతో దిగంతాల వ్యాపించిన నందకిశోరుని వేణుగాన మాధుర్యంలో విలీనమై పరుగులుతీసే హృదయంతో, దేహాన్ని, దైహిక బంధాలనూ విస్మరించి, 'వలపుతోందర' తో బృందావనికి వచ్చి స్వామిని కలుసుకొన్న మధురక్షణాలు మదిలో మెదలాయి.

“ ఇవటనే యవటనె యతఁడివటనేను — ఇవట నీ జాతిపూఁ బొదరింటనేను -

ఈ కడిమిచెట్టుకింద నుమ్మీయతండు, సరిగ కన్నులఁ గట్టిన సరణిఁదోచు ”

అని జగన్నాథునితో కలసి మెలసి ఉండిన ప్రదేశాలను ఉత్కంఠతో వెదకి చూచింది. చిన్నికృష్ణుని సోయగాన్ని, అతని వేణుగాన మహిమనూ తనివీర స్మరించింది.

“ బాలగోపాలుఁబోలెడు పాటగాని, కని విని యెఱుంగమెన్నండు-కరములోని

మురళినేకాదు-నాలోని మ్రోడుతెడఁద, నీఁఫిలజీవనమ్ము మ్రోయింప గలఁడు ”

అనుకొంటూ పరవశించింది. ఆగానంలో 'తారకా రవి చంద్రతతుః' పైతం 'చిని చిన్ని గీతులు' గా కలసిపోయేవని ఊహించింది. “మధురభక్తి కవిత్వమున శ్రీకృష్ణుని వేణుగానమునకు అత్యంత ప్రాధాన్యమున్నది. ఆ కవిత వెలయించినవారు వేణుగానమును వర్ణించక విడువలేదు”<sup>23</sup> అనే అంశం ఇక్కడ గమనింప దగ్గది.

జాలిగా పిలిచే యముననూ, కళావిహీనమైన పైకతాలనూ, తెరువదులులేని తెరువులనూ, మ్రోడుచారిన చెట్లనూ సానుభూతితో చూస్తూ, ఎదలో క్రుల్లింతలాడే 'వేణునాదం' తో గోపిక "అన్వేషణము" సాగించింది.

విప్రలభమైన ఈ గోపికను ఇంకొక గోపిక కలసుకొంటుంది. ఆ గోపిక ఎవరు? అనే ప్రశ్న కలుగుతుంది. ఇద్దరి స్థితి ఒకటే కావడంవల్ల ఈ గోపికకు ఆ గోపిక ప్రతిబింబంగానే నిర్ణయించవలసి ఉంది.

ఈ విషయంలో —

“ I came out alone on my way to my tryst  
But who is this that follow me in the silent dark?  
... .. He is my little self”<sup>24</sup>

అనే రవీంద్రుని చరణాల సామ్యం ఇక్కడ గుర్తింప దగ్గది.

‘నవ్యకవులు తమ్ము తాము గోపికగానో రాధికగానో భావన’ చేస్తూ వ్రాసిన ఖండికలలో ఈ అన్వేషణం ‘రమ్యాతిరమ్యం’. ఇది భక్తికీ ప్రణయానికీ విడదీయరాని సంబంధం కల్పిస్తూ ‘తెలుగుజాతి గర్వించ దగిన మహాకావ్యం’ గానే మన్నన పొందింది.<sup>25</sup>

ఈ విభాగంలో భగవంతుని భిక్షాటన సూచించడంలో వైష్ణవ సంప్రదాయమూ, ‘అన్వేషణ’లో వైష్ణవ సంప్రదాయమూ, ‘పాపి’గా తలపోస్తూ ‘కన్నీరు’ కురిపించడంలో బ్రహ్మసమాజ సంప్రదాయమూ కనిపిస్తాయి. ఈ సందర్భంలోని గీతాలు ‘కన్నీరు’, ‘మహాతి కృతులలో కూడ చేరి ఉండడం గమనింపదగ్గ అంశం.

#### 4

విశ్వగాయకుడు

“మహాకవి” అనే గీతంలో గురజాడ విశ్వగాయకుడుగా వినుతింప బడ్డాడు. ఇది గురజాడకు ప్రీతిపాత్రమైన ముత్యాల సరలోనే వ్రాయ బడి ఉండడం రసవంతం.

నవవసంత కోకిలగా గురజాడ విపత్తుల లక్ష్యపెట్టక మేలి ముత్యాల సరాలతో తెలుగు తల్లిని కైసేసిన విషయాన్నీ, ఆ కవి

భాస్కరుని కవితావైభవాన్నీ కృష్ణశాస్త్రి భక్తి ప్రపత్తులతో సంస్కరించాడు.

“ యుగ యుగంబుల నుండి మ్రోగెడు, విశ్వగాన వియత్తరంగిణి  
భంగముల నుప్పొంగు నాతని, గీతిశీకరమూత్ ”

ఇది ఆ మహాకవి ప్రశస్తికి చక్కని సీరాజనం. ఆ ‘మూగవోయిన ముద్దు  
కోయిల’ను ‘చిన్నిపికములు’ పిలిచే అంశం రమణీయం. విస్తృతిలో  
చిన్నదై నా ఈ స్మృతిగీతి విషయగౌరవంలో గణనీయం.

అమరగాయకులు

“ మాబాబయ్య - నాన్నగారు ” అనే గీతంలో కృష్ణశాస్త్రి  
అమరగాయకులైన తన తండ్రి పెదతండ్రులకు అక్షరార్చన చేశాడు.  
పుణ్యలోక నివాసులైన ఆ ‘దేవులపల్లి సోదరకవులు’ తమ ‘అమృత  
గానాన్ని’ ఆ లోకంలోను కురిపిస్తారని ఊహించాడు. వారు రామ  
రాయావనీంద్రునితో ఎడబాయక కలసి ఉన్నారనీ, ఆ ముగ్గురూ  
సూర్యరాయని ప్రశస్తికి మెచ్చి ‘ఆశిషాక్షతలు’ చల్లుతారనీ  
భావించాడు.

అలనాటి పితాపుర సభావైభవాన్నీ, కవిసన్మానాలలో తలమాని  
కంగా రామరాయావనీంద్రుడు తమతండ్రులను సింహాసనంపై అధిష్టింప  
జేసి సత్కరించడాన్నీ అభిమాన పురస్కరంగా సంస్కరించాడు. తమ  
తండ్రుల కవితామాధుర్యంలోని కొన్ని ‘చినుకులు’ తన గొంతులో  
ఉన్నాయనీ; కనులూ మనసూ విప్పి చూచేవారికి అవి స్ఫురిస్తాయనీ  
పేర్కొన్నాడు.

ఈ గీతాలలో సాధారణంగా స్మృతి గీతాలలో కనిపించే శోక  
భావ ప్రాధాన్యం లేకపోవడం విశేషం. ఈ రెంటినీ మధురస్మృతి  
గీతాలుగా పరిగణించడం యుక్తం.

కృష్ణవక్షం ‘ఆంధ్ర సారస్వతములో ఆపూర్వము, అత్యంత విశే  
ష్టము’<sup>26</sup>. దీనిలోని భావగీతాలు ‘అమృత గుళికలు’.

# ప్రవాస మాధుర్యం

కృష్ణపక్షంలో రెక్కలు విప్పిన కృష్ణశాస్త్రి వేదనావిహంగం ప్రవాసంలో చరమసీమలలో పరిభ్రమించింది. భవభూతి మహాకవి —

“దశహృదయం గాఢోద్వేగాద్ ద్విధాతున భిద్యతే  
వహతి వికలః కాయో మోహం న ముంచతి చేతనామ్  
జ్వలయతి తనూ మంత్రాహః కరోతి న భస్మసాత్  
ప్రహరతి విధి మర్మచ్ఛేదీ న కృంతతి ధీవితమ్ ..

అని వియోగ సంతప్తమైన శ్రీరాముని హృదయ స్పందనను ఆవిష్కరించి నట్లే కృష్ణశాస్త్రి ఈ కావ్యంలో తన ‘విషాద మాధురి’ కి అక్షరాకృతి కల్పించాడు. ఈ కావ్యనామాచిత్యం స్పష్టం. నిరంతరమైన పరితాపం వల్ల తాకిక మాలిన్యం కొంత ‘క్షౌళనం’ జరగడంవల్ల కవిలో పూర్వజన్మస్మృతి జాగృతమయ్యింది.

తొలి ప్రవాసం

“నా నివాసమ్ము తొలుత గంధర్వలోక  
మధుర సుషియా మధాగాన మంజువాటి ..

అని తోచింది. అప్పుడు తానొక ‘వియోగశాలిని’, ‘వియోగగీతిక’గా ఉండినట్లు భావించాడు. ఒకప్పుడు ఆమె ‘అంగుళీకిసలయాల’ నుండి విడివడి, ఒక ‘విపంచి విరహకంఠం’ సోకి ‘నిదుర వెన్నెలలదారి’ లో ఎగిరి, ఈ ‘అనంతశిశ్వాన’ పడినట్లు స్ఫురించింది. ‘గంధర్వగాయకుడైన కృష్ణశాస్త్రి తాను గంధర్వలోకం వాడుగా తలంచడం అసమంజసం కాదు,

భూలోకానికి రావడమే కృష్ణశాస్త్రికి ‘తొలిప్రవాస’ మయ్యింది. సారమార్థిక దృష్టితో చూస్తే ఈ లోకం ఎవరికైనా ప్రవాసమే. ‘వెట్టియన్నేవణ’ సాగిస్తూ కవి ‘ఆశావశాశాల’కు కదలిపోసాగాడు.



“ఏను తొలుక నేగూడేని లేని పులుగు, రాయడ వహించినాడ నా బ్రదుకుబాట నాట నవయుని తెక్క యుయ్యాలకొనల, తెరువెలేని - తీరమెలేని దివ్యసీమ”

అంటూ నిలకడకాని, నిర్ణీతగమ్యంకాని లేకుండ జీవితంలో ప్రవేశించిన విషయాన్ని పేర్కొన్నాడు.

ప్రాణస్నేహితులతో కలసి ‘పైడి వన్నియ’, ‘నీలిసీడ’ లతో కూడిన ‘సంధ్యా మనోజ్ఞ చిత్ర సిందూర రేఖ’గా మారిపోయానంటూ - సుఖదుఃఖాత్మకమైన అనుభూతులతో పాశ్చాత్య సంస్కారసౌందర్యాన్ని సంతరించుకొన్న విషయాన్ని వ్యక్తం చేశాడు. నవ్యసాహిత్యంలో నక్షత్రంగా - తారాపథంలోని మిత్రులను ఊణంకూడ ఎడబాయక జీవించాడు.

మల్లిప్రవాసం

ప్రేయసి ‘అగమ్య తమస్వినీ గర్భకుహరాల’ లోనికి వెళ్ళిపోవడంతో దాడులన్నీ మాసి, కవిజీవితంలో అంధకారం అలముకొన్నది. ప్రేయసి అడుగులసందడి తన ‘ఎడఁద్రోవ’నే నడచి, అందులోనే అంతర్భవించినట్లు తోచింది. ఈ సందర్భంలో -

“I know well the rhythm of your steps,  
they are beating in my heart”<sup>1</sup>

అనే రవీంద్రుని వేదన గమనింపదగి ఉంది.

నిర్వేదంతో కవి ప్రతి నిశ్శీఘంలోను ‘శూన్యహృదయం’ లోనికి చూచుకొంటూ ‘ఓ చెలి!’ అంటూ వాపోయాడు. ‘నడిలేని నడిరేయి’లో పడిపోయిన ప్రేయసి ‘కడియాల రవళులూ’, ‘గాజుల మ్రోతలూ’ జీవిత మార్గాన్ని నిర్దేశించినట్లు తలంచాడు. నక్షత్రంగా ప్రకాశించిన కవి ‘ఇరుల చాయ’ గా మారి కృశించి పరితపించాడు.

ఈ సందర్భంలో —

“Thus at last my day has ended and  
now in the evening I sing my last song  
to say that I have loved thy world”<sup>2</sup>

అనే రవీంద్రుని పరితాపం స్ఫురింపదగి ఉంది. ప్రేయసి వియోగంతో కృష్ణశాస్త్రీకి ‘మలి ప్రవాసం’ మొదలయ్యింది.

కవి కంతం నుండి ‘దుస్సహార్లులు’ బహిర్గమించాయి. లోక మంతటా శోకమే సాక్షాత్కరించింది. ‘క్షమాజనని’ ‘గర్భకుహరం’లో కార్చిచ్చు నిండినట్లు తోచింది. లోకేశ్వరుని హృదయంకూడ ఏడ్పులు గ్రక్కినట్లు భావించాడు. ప్రళయం క్రమ్మినట్లు తలచాడు. రెక్కలు ధరించడానికే కవిపాట వెరచింది. తనలోని ‘సంజయకావి’ నశిస్తుందేమో అని అలమటించాడు.

అశానిరాశలు

‘అనంత యాత్రాపథం’ లో కవికి తనలాంటి వారి ‘అడుగు జాడలు’ కనిపించి, ‘అమృత జీవప్రతిభ’ తో పలుకరించాయి. అజ్ఞాత మైన ‘భావికాలం’ వైపు ఒక ‘శ్రోత్రబరువు’ తోను, ఒక ‘శ్రోత్రఅళి’ తోను అడుగులు వేశాడు. ‘కవరాని దానిఱొత్తై’ నిరీక్షించాడు. ‘మజపు మనకలు’ తొలగిస్తూ ఏదో ‘కల’ విరిసి మెరపిస్తుందో లేదా ‘వెట్టి బ్రతుకు’ నిరర్థకమవుతుందో అని సంశయించాడు.

‘తమఃక్రాంత’ మైన జీవితంలో ‘లేత నెత్తావి గుసగుసలు’ ఏవో స్ఫురించాయి. వెలుగు చీకట్లు ఎదురయ్యాయి. క్రమంగా నిరాశ పెరిగింది. కాలం ‘కారు రూపు’ తో కనిపించింది.

“నా కుగాదులు లేవు, నా కుషస్సులు లేవు

నేను హేమంత కృష్ణానంత శర్వరిని” అనుకొన్నాడు.

ప్రేయసి స్వరూపం మనసులో మెరసింది. ఆమె ధమ్మిల్లంలోని పూలు వెక్కిరిస్తూ దురంతమైన అవేగానికి గురిచేశాయి. ఆమె వస

నాంచలాలూ, మంజీరాలూ, కాంచీఘంటికలూ పలుకరించి వెట్టిని చేశాయి. 'చాలు నా సఖి! నీ ప్రేమ శాపమీ యపూర్వ నారక యాతనాఖర్వతాప' మని మొర పెట్టుకొన్నాడు.

ఈ సందర్భంలో —

“ I cry your mercy - pity - love! aye, love!

Merciful love that tantalizes not ... ..

That shape, that fairness, that sweet minor zest”<sup>3</sup>

అనేషెల్లీ చరణాలు స్మరింపదగి ఉన్నాయి.

వెలుగును చూస్తేనే కవి దివాంధలూగ భయపడ్డాడు. 'మాపేమో, రేపెటకో' అనే సందేహం ముదిరింది. ఐనా అంధకార మయమైన జీవితంలో 'వేకువరేకు' కోసం ప్రతీక్షించాడు.

“చివురింపదొ చైత్ర శుభోత్సవ విభాత

కల్యాణము ఈ దరిద్ర హేమంతమున” అని ఆశించాడు.

బ్రతుకు 'రూపుమాసి', 'జాలినీడ' కోసం వెదకాడు. కరుణభిక్ష కోసం చేయిచాచాడు. కాని ప్రయోజనం లేకపోయింది. ఈ సందర్భంలో -

“ A begger in me lifted his lean hands to the starless sky  
and cried into night's ear with his hungry voice”<sup>4</sup>

అనే రవీంద్రుని చరణాలు గమనింపదగి ఉన్నాయి.

లోకం కవిజీవితంపై 'ఇనుపపాదాల'తో నడచింది. అవసాన కాలం ఆసన్నమైనట్లు తోచి, ఏకాంతంగా ఏడ్చాడు. 'అమావాస్య రాత్రి' మాత్రం ప్రియమిత్రంగా కనిపించింది. 'స్వాగతాశ్లేషమున విడఁజాలు నెదల, నల్లద్రావితిమున్ను దోసిళ్ళకొలఁది' - అని తన దయ నీయ స్థితికి కారణ మూహించాడు.

## మరణోద్యోగం

జీవితాంతం వియోగాగ్నిలో కాలిపోవడానికంటే చితిమంటలో ప్రవేశించడమే హాయిగా తోచింది కాబోలు! 'అవసాన వాంఛ'గా 'మరణశయ్య' పరచుకొని, తనకు తానే వీడ్కోలిచ్చు కొన్నాడు. తన ఊర్పులే చితిమంటలురేపి, దహింపజేస్తాయను కొన్నాడు. 'పడదులే ఆర్పణగా నొక బాష్పమేని' అనుకొన్నాడు. తన మృతికి ఎవరూ బాధపడరని భావించాడు. ఈ సందర్భంలో —

"My little joy! my little pride!  
In two days more I must have died,  
Then do not weep and grieve for me"<sup>5</sup>

అనే వర్ణనలై భావాలకూ,

"Some might lament that I were cold,  
As I, when this sweet day is gone  
Which my lost heart, too soon grown old,  
Insults in this untimely moan"<sup>6</sup> —

అనే పెళ్లి భావాలకూ కృష్ణశాస్త్రి భావాలకూ ఉండే భేదసాదృశ్యాలు గమనింపదగి ఉన్నాయి.

## అశ్వాసం

మరణాన్ని పరించడానికి సుసిద్ధుడైన కవిని నిశీధిలో 'నీడవో బ్రా' నిగిలో నిల్చి ఎవరో పిల్చినట్లు తోచింది. జీవితం నిర్జీవమైన తరువాత పిల్చేవారెవరా? అని కవి ఆశ్చర్యపడ్డాడు. ఆ పిలుపే కవి జీవితానికి ఆశాతంతువయ్యింది.

ప్రాణత్యాగం చేయడానికి ఎన్నో మార్గాలున్నాయి; చితి పేర్చుకో నక్కరలేదు. అందువల్ల కృష్ణశాస్త్రి భౌతికంగా మరణించడానికి ప్రయత్నించాడనే వాచ్యార్థాన్ని గ్రహించరాదు. అతనికి 'కవి

త్వం ప్రాణం.' కవిత్వాన్నీ, లోకంపై మమకారాన్నీ త్యజించడానికి సంకల్పించాడని గ్రహించాలి. ఇది కేవలం తాత్కాలికమే అన్న సంగతిని గుర్తించాలి. ఇక్కడ -

“We live in this world when we love it”<sup>7</sup>

అనే రవీంద్రుని అభిప్రాయాన్ని గమనించాలి.

కాల్పనిక కవులలోని కలలూ, మరణోద్యోగాలూ తమ ప్రభావాన్ని ప్రసరించి, ప్రవాసానికి మార్గదర్శకమయ్యాయి. అందువల్ల దీనిలో కృష్ణశాస్త్రి చితిపేర్చుకోవడమూ, నీడలాంటి వ్యక్తి పిలువడమూ కేవలం స్వస్థానుభూతులే. ఇందుకు కవి పేర్కొన్న నిశీధి, ‘నిదుర హృదయం’ అదరడం మొదలైనవి సాక్ష్యమిస్తాయి. పైగా ‘కల’ కోసమే కవి నిరీక్షించాడు. ఆ కలలో పిచ్చిన వ్యక్తి కవి ప్రేయసియే అని చెప్పడం నిర్వివాదం. భవభూతి సృష్టించిన ‘ఛాయాసీత’కు ఛాయగా ఈ ప్రేయసి భాసిస్తుంది.

ఈ కావ్యంలో ప్రేయసి అడుగుల నవ్వుడి తన గుండెలో విలీనమైనట్లు కవి భావించడం, చీకటిని కూడ అభిమానించడం మొదలైన అంశాలలో సూఫీతత్వం స్ఫురిస్తుంది. ప్రకృతి సాన్నిహిత్యం కూడ తగినంతగా దీనిలో చోటు చేసుకొన్నది. కరుణ రసానికి ప్రాధాన్యమిచ్చిన నవ్యాంధ్ర కృతులలో ఇది ప్రథమ గణ్యం. ప్రణయ కవిత్వంలో ‘పరాంకోటి’ కెక్కిన కృష్ణశాస్త్రి ‘కృష్ణపక్షంలో కంఠ ప్రవాసంలోనే తన లక్ష్మ్యాన్ని చేరుకొన్నా’డని రసజ్ఞులు కొందరు అభిప్రాయపడ్డారు<sup>8</sup>

“Let love melt into memory and pains in to songs”<sup>9</sup> —  
అన్న రవీంద్రవాణికి ప్రవాస గీతాలు చక్కని దృష్టాంతాలు.

## ఊర్వశీ హృదయం

కృష్ణపక్ష, ప్రవాసాలలో తీరని తాకిక వేదనతో పరితపించిన కృష్ణశాస్త్రికి ఊర్వశిలో 'అమృతత్వం' దర్శనమిచ్చింది. ఊహాప్రేయ సులలో ఈ ఊర్వశి అగ్రపీఠాన్ని ఆలంకరించింది. ఆతాకిక ప్రణయ సౌందర్యాలపై కేంద్రీకృతమైన కృష్ణశాస్త్రి సాధనకు ఈ కృతి అత్యు రాకృతి.

ఈ కావ్యంలో దివ్యప్రణయాన్వేషణకూ విశ్వసౌందర్యోపాసనకూ పేరుపొందిన సూక్ష్మతత్వం ప్రథమస్థానాన్నీ, కవితాదేవతారాధన తత్వం ద్వితీయస్థానాన్నీ ఆక్రమించాయి. అంతేకాక ప్రకృతీ, జాతీయభావమూ దీనిలో కొంత చోటుచేసుకొన్నాయి. నవ్యసాహిత్యంలో ఊహా ప్రేయసి కల్పనకు మూలభూతమైన నాలుగు అంశాలూ ఇందులో మేళవించి ఉండడం గణనీయమైన విశేషం.

సూక్ష్మతాత్వికులలోని 'విశ్వాత్మరూపిణి'యైన 'అపాస్త మనో హరి' స్వభావాన్నీ స్వీయకవితాలక్ష్యాన్నీ దృష్టిలో పెట్టుకొని కృష్ణ శాస్త్రి ఊర్వశిని సృష్టించాడు. ఈ ఊర్వశిలో ప్రాప్తా ప్రాప్త స్వభావాలు రెండూ కనిపిస్తాయి. ఐనా ఈ కావ్యానికి మూలం సూక్ష్మతత్వమని చెప్పడం యధార్థం. కృష్ణశాస్త్రిలో సూక్ష్మదృష్టం వికసించడానికి 'గురుదేవుడు' బ్రహ్మర్షి కురిపించిన 'సూక్ష్మచరితామృతమే' అంకురార్పణంగా గుర్తించాలి.

ప్రాచీనకాలంనుండి భారతీయవాఙ్మయంలో ఊర్వశి అప్సర సగా, సౌందర్యరాశిగా, శృంగారమూర్తిగా చిత్రింపబడుతూ వచ్చింది. ఆమె క్షీరసాగరంలో జన్మించినట్లూ, నారాయణుని ఊడుపునుండి ఉద్భవించినట్లూ - రెండు అభిప్రాయాలు ఉన్నాయి. అందులో మొదటి దానిని రవీంద్రుడు ఆదరించాడు; రెండవ దానిని కృష్ణశాస్త్రి అభిమా

నించాడు.<sup>1</sup> దీనినిబట్టి కృష్ణశాస్త్రి ఊర్వశిలో అలాగే సౌందర్యాన్నే కాక, దివ్యత్వాన్ని కూడ గుర్తించాడని స్పష్టమవుతుంది. రవీంద్రుడు తన ఊర్వశీ ఖండకావ్యంలో 'స్వర్గ మర్త్యములకు స్వర్ణ సేతువు రచించిన సౌందర్యదీధితి'గా ఊర్వశిని తీర్చిదిద్దాడు.<sup>2</sup> ఐనా రవీంద్రుని ఊర్వశి పౌరాణిక రంగంలోనే నర్తించింది. పౌరాణికమైన ఊర్వశికీ కృష్ణశాస్త్రి ఊర్వశికీ నామమాత్రమైన సామ్యం కనిపించినా, భేదమే గణనీయంగా ఉంది.

ఈ ఊర్వశిపై రవీంద్రుని ఊర్వశి ప్రభావం ఒకటి రెండు అంశాలకే పరిమితం. కాని రవీంద్రుని కవిత్వంలో తరచు తళుక్కుమనిమెరసే సూఫీదృక్పథం ఈ కావ్యంలో రాశీభవించింది. అందువల్ల కృష్ణశాస్త్రి-ఊర్వశిని వరించడంలో రవీంద్రుని ప్రభావమే పోరోహిత్వం వహించి ఉండడం వాస్తవం. అంతేకాక విరహగీతలు వ్రాయడంలో క్రమంగా గ్రీకుపారశీక సాహిత్యాలలో ప్రసిద్ధి పొందిన శాఖా, జేబున్నీసా కవయిత్రులతో స్పర్ధిస్తూ కృష్ణశాస్త్రి ఈ ఊర్వశీ గీతాలు వ్రాసినట్లు ఒకచోట సూచించాడు.<sup>3</sup> దీనినిబట్టి ఈ కావ్యంపై ఆ కవయిత్రుల ప్రభావం కొంత ఉన్నట్లు గతార్థమవుతుంది.

ఊర్వశీ కావ్యానిర్భావాన్ని సూచిస్తూ కృష్ణశాస్త్రి వ్రాసిన 'మా ప్రణయలేఖల కథ'<sup>4</sup> లోని ముఖ్యాంశాలను సమీక్షించడం అవసరం.

### అవతరణిక

1. కృష్ణశాస్త్రి ప్రేమనూ, సౌందర్యాన్నీ ఆరాధించడమే తన నిస్వర్గ స్వభావంగా భావించాడు. అతని లేతహృదయాన్ని గిలిగిలలు పెట్టిన ఇద్దరు సౌందర్యమూర్తులు దూరంకావడంవల్ల అతనిలో పండ్రెండవ ఏటనే ప్రణయగీతాలు మొలకెత్తాయి. జీవితంలో

పాలుపంచుకొన్న 'అద్భుతవృత్తి' అతని స్వేచ్ఛాప్రవృత్తివల్ల అదృశ్యమయ్యింది.

2. లోకం ఆదరించకపోయినా 'స్వచ్ఛందమైన ప్రకృతి' కోసం అతడు 'లోకసామాన్యమైన బాధలూ, కోరికలూ' స్పందించే ప్రణయగీతాలు వ్రాశాడు. 'లోకంలోనివాడు' కాబోతున్నట్లు నటించాడు. కాని లోకం 'స్వేచ్ఛావిహంగం', 'కుటిలపన్నగం', 'మూఢదివాంధం' అంటూ అతనిని ఆడిపోసుకొన్నది. అతడు ఆశించిన ప్రేమసౌందర్యాలు ఇరవై ఏడేడ్లదాక ఎండమావులుగా ఉండిపోయాయి.

3. అతడు ఒకరాత్రి 'ఆకాశప్రేయసి' పై అనురాగంతో ఆడుతూ పాడుతూ ఉన్న సముద్రునిచూచి, అలాగే తానుకూడ 'త్రిభువనైక మోహిని' యైన ప్రేయసిని సృష్టించుకోవాలనే స్ఫూర్తి పొందాడు. గతజీవితంలో దర్శించిన 'సౌందర్యఖండాలనూ', 'ప్రేమ శకలాలనూ' సేకరించుకొని, 'భావార్ద్రహృదయుడు'గా, 'ప్రణయరాజరాజేశ్వరుడు'గా పునర్జన్మ పొందినట్లు పొంగిపోయాడు.

4. 'సౌందర్యైక స్వరూపిణి' దివ్యదర్శనం లభించింది. దానితో అతడు జీవితలక్ష్యం సిద్ధించిందని తలచాడు. ఆ ప్రేయసీ, తానూ సరస్వతీబ్రహ్మలలాగ అన్యోన్యమైన అనురాగంతో శాశ్వతంగా జీవించాలని సంకల్పించాడు. ఆ 'హృదయేశ్వరి' అనుజ్ఞ వల్ల ప్రతిఅణువు నుండి తన 'అమరసందేశాలు' పంపడానికి నిశ్చయించాడు.

పై అంశాలనుబట్టి (1) కృష్ణశాస్త్రి ఊర్వాశీసృష్టికి ప్రకృతి ప్రేరణం, (2) అతడు ఊర్వాశిని కవితారూపంలో సృష్టించి ఆరాధింప సంకల్పించడం, (3) ప్రవాసంలో అతడు చేసిన మరణోద్యోగానికి లక్ష్యం నూతనాశయంతో పునర్జన్మ పొందడం, (4) అతని ప్రణయగీతాలలో 'లోకసామాన్యమైన బాధలూ, కోరికలూ' స్పందించడం—



ఈ నాలుగు అంశాలు వ్యక్తమవుతాయి. కృష్ణశాస్త్రి ఊర్వశీ కల్పనతో —

“We dream of happy, high, mejestical,  
Where is the love, beauty, and truth we seek  
But in our mind ... ..”<sup>5</sup>

అని షెల్లీ చెప్పిన అంశాలూ,

“సర్వోపమాద్రవ్య సముచ్చయేన యథాప్రదేశం వినిషేతేన

సా నిర్మితా విశృన్యజా ప్రయత్నాదేకస్థ సౌందర్య దిద్వత్తయేన”<sup>6</sup>

అని కాళిదాసు పార్వతి దివ్యసృష్టిని గురించి చెప్పిన అంశాలూ—  
సంపదించడం గమనించదగి ఉంది. ఇక ఊర్వశీ కావ్యపరిశీలన చేయ  
వలసి ఉంది.

అన్వేషణ

“నా కఠిన పాదశిలల క్రిందఁబడి నలరగి

పోయె నెన్నెన్నియో మల్లెపూలు మున్ను....”

ఇది ఊర్వశీ కావ్యంలో తొలిగీతం. దీనిలో కృష్ణశాస్త్రి దివ్య  
భావ ప్రసూనయైన ఊర్వశిని అన్వేషిస్తూ సామాన్యమైన ఎన్నో భావ  
ప్రసూనాలకు ‘జర’గా, ‘రుజ’గా, ‘మృత్యువుగా’ పరిణమించినట్లు  
వ్యంగ్యంగా తెలిపాడు. తానుకోరిన రంగు, రుచి, వాసన - ఆ ప్రసూ  
నాలలో లేకపోవడమే అందుకు కారణం. ‘అనంత సౌందర్యభావన’  
కోసం అతడు ఆరాట పడ్డాడు. ఈ సందర్భంలో—

“I cannot see what flowers are at my feet  
Nor what soft incense hangs upon boughs”<sup>7</sup>

అని కీట్సు వ్యక్తంచేసిన వేదన సంపదిస్తుంది.

ప్రవాసంలో లాగే ఈ కావ్యంలోను కృష్ణశాస్త్రి నిరంతరం  
స్వప్నలోకసంచారిగా కనిపిస్తాడు. “తీయని వేదనకు సరికేతం

స్వప్నం.”<sup>8</sup> ఒక ‘నిశావసానం’లో అతడు కోరుకొన్న ఊర్వశీభావం ఒక ‘తార’లాగ, ‘దివ్యమందార సుమం’లాగ దాసోహమంటూ దరి జేరింది. దానిలో ‘మోహినీహాసమల్లీ ప్రభుల్లరుచీ’, ‘శ్రీ లలిత వై జయంతీ పరిమళమూ’, ‘హరజటా పారిజాత లతాంత మధుపూ’ మేళపించాయి. ఐనా దానిని అదరించే అర్హత తనకు లేదని మథన పడ్డాడు.

“త్రిజగతీపతి కోటిర దివ్యరత్న, రాజినేయ వజ్రాల తురాయి వీవు :

వీనో పాతాళలోకంపు టిఱుకునందు, లందు దిగబ్రాక వెఱుకు గాఢాంధరేణును”

అంటూ ఊర్వశి పరతత్వస్థాయిని, తన న్యూనత్వాన్నీ వ్యక్తం చేశాడు. ఆమె తన స్థాయికిదిగి ‘పశిత’ కాదనీ, ఆమె స్థాయికి ఎదిగి తాను ‘పక్షి’ కాలేననీ పరితపించాడు. ఈ సందర్భంలో —

“O, Great beyond, O the keen call of thy flute  
I forget, I ever forget, that I have no wings  
to fly that I am bound in this spot ever more”<sup>9</sup>

అనే రవీంద్రుని ఆవేదన గమనింపదగిఉంది.

పై సందర్భంలో పౌరాణికమైన ఊర్వశికీ - ఈ ఊర్వశికీ, కృష్ణ పక్షంలోని కవికీ - ఊర్వశిలోని కవికీ ఉండే తారతమ్యాలు పరిశీలించదగి ఉన్నాయి. అధ్యాత్మికంగా బౌద్ధత్వాన్ని పొందడానికి ఊహపక్షాలు చాలవు; సాధన ఆవశ్యకం.

అనుబంధం

కవి అంతరంగం సూఫీసాధనానుగుణంగా పరిమితత్వాన్ని దాటి అపరిమితత్వానికి ఎదిగింది. ఊర్వశికీ తనకూ చిరంతనంగా ఉండే అనుబంధం ఆవగతమయ్యింది. కల్పాల తరబడి ఆమె తనకు ‘వేదనా సుఖాన్ని, ప్రసాదిస్తూ, సుధ్యగా, శర్వరిగా, మంచుసానగా ఆత్మీయయై, తన గీతాలలో ఒక ‘శోక గీతి’గా ఊరట అందజేస్తున్నట్లు కవి

గ్రహించాడు. ఈ సందర్భంలో —

“ You are no longer before my songs but one with them”<sup>10</sup>

అని రవీంద్రుడు అతాకిక ప్రేయసిని పరిగణించడం గమనింపదగ్గది.

కృష్ణ శాస్త్రి తన ఊర్వశీ గీతిముందు శాఫో ‘అరుణారుణాంధగీతి’ వెల వెలపోతున్నట్లు భావించాడు. శాఫో విరహం తాకికమూ, కృష్ణ శాస్త్రి విరహం ఆధ్యాత్మికమూ కావడం ఇందుకు ముఖ్య కారణం.

ఎన్నో జన్మలలో కవి ‘కృపణజీవితాన్ని’ గడిపినట్లూ, అందుకు తన ‘అమవసకన్నీటిపాట’ (కృష్ణపక్షం) ఫలితమైనట్లూ సూచించాడు. ఊర్వశి ‘చరణకరుణామధుకణం’ లభిస్తే మల్లంకాల సౌఖ్యాన్ని హస్తగతం చేసుకొని, కాలాతీతవ్యక్తిగా ప్రకాశిస్తానని ఆశించాడు. అవ్యయానందానికి ఊర్వశికరుణ సంకేతం. తన ‘గీతికాంతాల’ లో ‘అరని వెలుంగు’ కూర్చి, ఆమె ‘శ్రీనివాసానికే’ ‘నీరాజనం’గా సమర్పింప దలచాడు. ఈ ఊర్వశీ కావ్యం ‘ఊర్వశికే’ అంకితం కావడం ఇక్కడ గమనించదగ్గది.

సాక్షాత్కారం

కవి కల పండింది. అతని భావాంబరవీధిలో ఊర్వశి మెరసింది. ‘కాలమే పసిపాప’గా ఉన్న తరుణంలోనే శోకాన్ని వెదజల్లుతూ తాను అవతరించి నట్లు పేర్కొన్నది. ‘తొలి వియోగిని నేనె, తొలి ప్రేయసినీ నేనె, ఆనాటికినాటికేనుదాననే’ — అని తెలిపింది. ఈ సందర్భంలో —

“ She said ‘ I am the first great Sorrow

Whom you met when you were young”<sup>11</sup>

అనే రవీంద్రుని అనుభూతి గమనింపదగి ఉంది.

సృష్టిలోని సంయోగ వియోగాలూ, సుఖదుఃఖాలూ తన స్వరూపాలుగానే ఊర్వశి సూచించింది.

“ హాహాలానలమె అమృత శీతల రసమె  
తోడబుట్టులు నాకు! తోడు నీడలు నాకు! ”

అని వాచ్యంచేసింది. ఈ సందర్భంలో —

“ You rose from the churned ocean on  
the first day of the first spring, with the  
cup of life in your right hand and poison in your left ”<sup>12</sup>  
అని రవీంద్రుడు ఊర్వశిని వర్ణించి ఉండడం పేర్కొనదగిఉంది.

కాలస్వరూపిణియైన ఊర్వశి ‘వేల వేల యుగాలు’ సుఖదుఃఖా  
తృక్తమైన ‘బరువు కానుక’ను ప్రియునికోసం సమకూర్చుకొని తెచ్చి  
నట్లు వ్యక్తం చేసింది. ఇలాంటి సందర్భాలలో హర్షవిషాదాలు రెంటి  
లోను ఈశ్వర విలాసాన్ని దర్శించే సూఫీదృశ్యం సుస్పష్టమవుతుంది.

కవితా దేవతకు మారురూపమైన ఊర్వశి కవికి సంగీత మూర్తిగా  
భాసించడం సహజం, ఆమె పాటలు కవి హృదయంలోపారి, అతని  
జీవితంలో నిండిపోయాయి, ఆమె ‘తేనియగొంతు’ విప్పినప్పుడు ఆమె  
‘కపోలాలూ’, ‘నేత్రాలూ’ కలసి పాడినట్లు తోచింది.

ఈసందర్భంలో —

“ ... ... Your eyes sing with love, and  
your voice ripples with laughter ”<sup>13</sup>,

“ ... ... thy many tuned music is echoed from  
innumerable worlds through signs and colours ”<sup>14</sup>

అని రవీంద్రుడు క్రమంగా ఆధ్యాత్మిక ప్రేయసిని, ఊర్వశిని వర్ణించి  
ఉండడం పరిశీలించదగింది.

“ You are one half woman and one half dream ”<sup>15</sup> —  
అని రవీంద్రుడు ప్రేయసిని పేర్కొన్నట్లు ఊర్వశి కృష్ణశాస్త్రికి స్వప్న  
మూర్తిగాకూడ దర్శనమిచ్చింది. ఆమెలో —

“....ఏవేవా కలలు ముంగురుల జాటి, వాలి కనుబొమ్మ నునుబొమ్మవంపులందు  
దూరి చూపుల, చెక్కిళ్ళజేరి మంద,మందహాసంపు మనకలో మాయము....”

కావడాన్ని కవి గుర్తించాడు. అమూర్తాలైన కలలు ఊర్వశి ముంగురుల నుండి చెక్కిళ్ళదాక జారి అదృశ్యం కావడంలోని భావనారామణీయకం సహృదయ హృదయంగమం. ఈ సందర్భంలో —

“స్థితాః క్షణం పక్ష్యసు తాడితాధరాః పయోధరోత్సేధ నిపాత చూర్ణితాః  
వలీపు తస్యాః స్థలితాప్రపేదిరే చిరేణనాభిం ప్రథమోద బిందవః”<sup>16</sup>

అని కాళిదాసు తపోనిమగ్నయైన సార్వతీదేవి పై నుండి వాన చినుకులు క్రిందికి జారడాన్ని పేర్కొనడం గమనింపదగి ఉంది. పై సందర్భంలో కృష్ణశాస్త్రి పాటించిన బౌచిత్యం ప్రశంసనీయంగా ఉంది.

ఊర్వశిశ్వసౌందర్య స్వరూపిణి. ఆమె కన్నులలో కృష్ణశాస్త్రికి అనంతాకాశంలోని ‘నీలినీడలూ’, నిర్మలకాసారాలలోని ‘నిదుర చాయలూ’, సంఘావసానంలో తమాలవృక్షాలలో ఉండే ‘ఇరుల గుసగుసలూ’, వర్షాకాలపు మేఘాలలోని ‘బాష్పాలూ’ దర్శన మిచ్చాయి. అనిర్వచనీయమైన భావమాధుర్యం ఆకన్నులలో ఉన్నట్లు ధ్వనింపజేస్తూ ‘అర్థమ్ముకాని భావగీతమ్ములవి’ అని పేర్కొన్నాడు. ఆమె కన్నులను కవిసమయాలతో కప్పివేయకుండా భావగీతాలుగా పేర్కొనడం రసవంతంగా ఉంది. ఈ సందర్భంలో —

“ I remember in your dark eyes  
sweeping shadows of passion  
like the wings of a home seeking  
bird in the dusk ”<sup>17</sup>

“ The small truth has words that are clear;  
the great truth has great silence ”<sup>18</sup>

అని రవీంద్రుడు క్రమంగా ఊర్వశి నేత్రాలనూ, దివ్యసత్య స్వభావాన్నీ పేర్కొనడం గమనార్హం.

‘అనాథ బాలిక’ గా కూడ ఊర్వశి దర్శనమిచ్చి కవిలో ‘నీయ దనపు వేదన’ నింపింది. ఆమె నాట్యగానాలు మాని ‘సిగ్గు దొంతరల’ లో అణగిపోయి, తన అందాన్ని తానే చూచుకొంటూ ‘వేఱుగు చూపుల’ తో చూస్తున్నట్లు కనిపించింది. ఇక్కడ ఊర్వశిలో ఆనాడు దాస్యశృంఖలా బద్ధమైన జాతిస్థితి, ఆదరణకోసమై పరితపిస్తున్న నవ్య కవితాబాలనూ కవి ధ్వనింప జేశాడని చెప్పడం సమంజసం. ‘మృదుల కరుణామధుర’ మైన తన హృదయాన్ని లోకం గుర్తించనందుకు కవి విచారించాడు.

అశయం

ఊర్వశి తన హృదయాంతరంలో ‘వదలని కోరిక’గా ఉంటూ కష్టాలు మరపిస్తూ పాటలు పాడించాలని కవి కోరుకొన్నాడు. ప్రేయసి ప్రేమస్మరణతో ‘కోటి గొంతుల’తో కరిగిపోవాలని ఆశించాడు. ఆమె ‘అనుజ్ఞ’తో పాటు ‘గొంతుముడి’ వీడితే ‘యుగ యుగాల’ కలలు పాడుతూ భూనభోంతరాలలో తన సందేశాలు నింపి, ‘చిరగాఢనిద్ర’ మేల్కొలుపాలని ఉబలాట పడ్డాడు. ఇక్కడ కవి ఆనాటి జాతి పార తంత్ర్య స్థితి, తన స్వేచ్ఛాప్రీతిని వ్యక్తం చేశాడు.

‘పేరాశలి’ తో ఊర్వశి సాహచర్యంకోసం ‘ముదుసలి నిరాశ’ తో వసంతోదయలో ఎదురు చూచాడు.

“నేడు నా జీవితము కూడ నిర్జరాంగ, నా దరస్మితమయి ప్రపంచాని ప్రాకు :

పిలుచు నీరేడు లోకాని ప్రేమకొఱకు, వజ్రపు నా హృదయంబు చరాచరములకును!”

అని ఆశిస్తూ కవి తన విశ్వప్రేమను వ్యక్తం చేశాడు. ఈ సందర్భంలో—

“ From dawn till dusk I sit here before my door and  
I know that of a sudden the happy moment will  
arrive ”<sup>19</sup>,

“ My bounds are cut, my debt was paid,  
my door has been opened, I go every where ”<sup>20</sup>

అనే రవీంద్రుని చరణాలు స్మరింపదగి ఉన్నాయి.

ఊర్వాశి అనుగ్రహంవల్ల ‘చెర’ తొలగితే తన ‘ప్రేమగీతాల’  
రెక్కలపై ఆమెను పవళింపజేసి ‘ఊహలకాలకు’ ఎత్తుకొని పోవా  
లను కోన్నాడు. ఆ భాగ్యం కలుగుతుందో లేదో అని సందేహించాడు.  
ఈసందర్భంలో -

“ My soul is an enchanted boat  
Which like a deepening swan, doth float  
Upon thy silver wave of singing,  
And thine doth like an angel sit ”<sup>21</sup>

అనే కీట్సు చరణాల సామ్యం గమనింపదగ్గది.

కవి హృదయంలో ‘విశ్వవీణాగళం’ మ్రోగినట్లూ, భవ్యకవితా  
వేశం కలిగినట్లూ భావించాడు. వెల్లివిరిసే ‘ఆనందతేజోఽనుభుల’ను  
ఆలపించడానికి అతరపడ్డాడు. ఊర్వాశీ సాహచర్యం లభిస్తే ఇద్దరూ  
కలసి -

“శీతాచల శిఖరోజ్జ్వల, హిమ పీతాగ్రమున కెగసి....  
మేలుకొనిన క్రతులనంత, కాలమె వికపించి వినగ....”

కురిపించాలని పరవశించాడు. ఈ సందర్భంలోని భావరామణీయకమూ,  
పదప్రయోగ నైపుణ్యమూ ప్రశంసనీయంగా ఉన్నాయి.

సాహచర్యం

ఊర్వాశి సాహచర్యంలోనూ కవి చిరకాలం నిరీక్షించాడు. ఒక  
నడికేయి ఆప్రేయసి ‘మూగ బాధ’తో సాక్షాత్కరించింది. మహా

న్నత భావనాజగత్తునుండి అవతరించిన ఆమె చూపులు ప్రియునిపై పడి పులకలై మొలకెత్తాయి. పరమేశ్వరుని కారుణ్యంగా కవి ఊర్వశిని ఈ సందర్భంలో సువ్యక్తం చేశాడు.

“వైకుంఠ మృదుకంఠ వైజయంతీమాల  
తెగెనేమొ దిగఁబారు జగములన్నీ దాటి  
సురభి సౌదామనిగ తరళమధు ధారగా  
ఈశ్వరాలోకమే యిటు వెడలెనోనేడు!”

అని పారవశ్యంతో గానంచేశాడు. ఆమె ‘జాలిచూపులు’ సురలో కంనుండి వివిధ ప్రకృతి దృశ్యాలుగా పరిణమిస్తూ దిగివచ్చి ‘వెదకి’ ప్రియునిపై వ్రాలినట్లు వర్ణించడం మనోజ్ఞతమం. ఈ సందర్భంలో —

“Thy eyes looked down on my eyes and  
my heart has touched thy feet”<sup>22</sup>

అని రవీంద్రుడు ఈశ్వరకృపను పేర్కొనడం గుర్తింప దగ్గది.

చిరవీరహంవల్ల కవికి ‘నిద్దుర మరపులు’ గ్రహమాయి. నిద్రించేటప్పుడు పిలువవద్దనీ, విడిచి పోవద్దనీ ప్రేయసిని వేడుకొన్నాడు. ఆమె ‘అడుగుదోయి’ని తన ‘ఎడఁద’ తో బంధించాలనుకొన్నాడు.

ఈ సందర్భంలో —

“Do not go my love, without asking my leave  
I have watched all night, and now my eyes are heavy  
with sleep ...

‘Could I but entangle your feet with my heart  
and hold fast to my breast’<sup>23</sup>

అనే రవీంద్రుని చరణాల సంవాదం పరిశీలించదగిఉంది.

‘సుఖ ప్రి’లో కవికి అద్భుతమైన స్వప్నానుభూతికలిగింది అందులో ప్రేయసీప్రియులు ‘నిదుర పొదిగిల్ల’లో కలసి జీవిస్తూ ‘నందనవీధుల’లో



విహరింప బోయారు. ఆనంద పారవశ్యంతో కునుకులేసే ఆవనంలో ప్రేయసి కౌగిలించింది; మల్లెపూలు దోసిటనించి 'అక్షయప్రేమ' తో చరణపూజ చేసింది; బ్రహ్మాండ రూపమైన తన మల్లెతోట చూపింది. ఈ సందర్భంలో —

“.... in the field of Immortality

My spirit should at first have worshipped thine  
A devine presence in a devine place”<sup>24</sup>

అనే పెళ్లి చరణాలు పరిశీలించదగి ఉన్నాయి.

ప్రేయసిపూజవల్ల కవి తన 'పదములు' వాసన కోల్పోని పుష్పం లైనట్లు భావించాడు. తన జీవితం నవవసంతవృక్షంలాగ శోభాయ మానమైనట్లు ఆనందాశ్రువులు నించాడు. కృష్ణశాస్త్ర స్వప్నాలలో ఇది గౌరీశంకర శిఖరం. ఈ కావ్యాంతంలో నటరాజ స్తుతిని అనుబంధంగా చేర్చడంలోని బౌద్ధిత్వాన్ని పండితులు మెచ్చుకొన్నారు.

శివతాండవ దర్శనం

శివుడుకూడ తనలాగే 'ఉన్నత భావశాలి' అనీ, 'పాటపదాల' కోసం 'నిత్యపథికు'డనీ, ప్రతి పదంలోను 'శీతల మధుతుషారాలు' చిందిస్తాడనీ కవి పేర్కొనడం గమనార్హం. ఆ కవిరాజు సన్నిధిలో కవిననే మిడిసిపాటు తగదనీ, ఆ కవికోకిలకు నిత్యమూ వసంతమే అనీ విసమ్రతతో పేర్కొన్నాడు. ఈ సందర్భంలో —

“ My poet's vanity died in shame before thy sight

O, Master poet I have sit down at thy feet”<sup>25</sup>

అనే రవీంద్రుని భావసాదృశ్యం పరిశీలించదగ్గది.

ఇందులో కవి శివతాండవాన్ని భావగాంభీర్య భరితంగా వర్ణించాడు. స్వామి 'పాదమంజీరాలు' తన బ్రతుకులో ఒక నిమిషమైనా మ్రోగాలని కోరుకొన్నాడు. 'ఆనందరసై కజీవి' గా కవి తన్ను పేర్కొంటూ పరమేశ్వరుని దర్శనం సిద్ధించేదాక ఆటపాటలతో అతనిని అనుక

రిస్తూ 'ఎడతెగని జీవయాత్ర' సాగించడానికి నిశ్చయించు కొన్నాడు. ఈ సందర్భంలో —

“We stake our joys and sorrows  
to, play his game to the end”<sup>26</sup>

అనే రవీంద్రుని నిర్ణయంలోని సంవాదం స్పష్టమవుతుంది.

ఈ కావ్యంలో ఊర్వశి సందనవనంలో కనిక పాదపూజ చేసినట్లు పేర్కొనడం లాకికప్రేయసి స్వభావానికి సన్నిహితంగా ఉంది. కాని మొత్తంమీద కృష్ణశాస్త్రి సూఫీత్వంలోని ఊహప్రేయసి స్వభావానికి కాల्పనికరామణీయకాన్ని రంగరించి ఊర్వశిని సృష్టించాడని చెప్పడంలో సందేహంలేదు. వినుత్నంగా సూఫీ దృక్పథాన్ని ప్రవేశ పెట్టడంలో ఈ కావ్యం ఆంధ్రసాహిత్యంలో విశిష్టస్థానాన్ని సముపార్జించు కొన్నది.

“ఊర్వశి కల్పనలో, ఊహలో, చిత్రీకరణలో కృష్ణశాస్త్రి గారి ప్రతిభ అనితరసాధ్య మైనది, నాన్యతో దర్శనీయ మైనది”<sup>27</sup>. ఆంధ్రుల మనఃపీఠాలపై అతిలోక కళాసాందర్యరాశిగా ఊర్వశిని చిరస్థాయిగా అధిష్ఠింపజేయడంలో కృష్ణశాస్త్రి ప్రతిభ చరితార్థమయ్యింది.

ఈ కావ్యాన్ని బట్టి కృష్ణశాస్త్రి ముఖ్యంగా మూడు కవితాలక్ష్యాలను ప్రతిపాదించినట్లు వ్యక్తమవుతుంది. 1. ‘యుగయుగంబుల కలలు’ పాడడం, 2. అనంతమైన కాలం వినే విధంగా ‘మేలుకొనిన శ్రుతులు’ పాడడం, 3. పరమేశ్వరుని సాన్నిధ్యాన్ని కోరుతూ ఆటపాటలతో వినయంగా అతనిని అనుకరించడం - అంటే సార్వ కాలికమైన దృష్టితో విశ్వశ్రేయోదాయకంగా ఆధ్యాత్మికచింతనతో కవిత్వం వ్రాయడానికి కృష్ణశాస్త్రి నిశ్చయించుకొన్నాడని స్పష్టమవుతుంది. ఇవి ఆదర్శ కవితాలక్ష్యాలని చెప్పడం నిర్వివాదం. దీనిలోని గీతాలను గురించి —

“Urvas ... contains some of the finest lyrics ever written  
in Telugu”<sup>28</sup>

అని పాలగుమ్మి పద్మరాజుగారు ప్రశంసించడంలో అతిశయోక్తిలేదు.



# పల్లకీవహత్యం

పల్లకీసంపుటి కృష్ణశాస్త్రి కవితకు విరాట్స్వరూపం. భావకవిగా ప్రసిద్ధుడైన కృష్ణశాస్త్రిలోని పరిణతమైన ప్రతిభాసంపదకూ, బహుముఖమైన ప్రజ్ఞకూ ఇది నిదర్శనం. సవ్యాంధ్ర కవిత్వంలోని అన్ని శాఖలకూ సంబంధించిన గీతాలు దీనిలో చోటుచేసుకోవడం విశేషం. సార్వకాలిక దృష్టితో విశ్వశ్రేయోదాయకంగా ఆధ్యాత్మికచింతనతో కవిత్వం వ్రాయాలని ఊర్వశిలో కృష్ణశాస్త్రి కన్నకలలు దీనిలో మనోహరంగా రూపుదాల్చాయి. ఇందులోని గీతాలు 1. ప్రకృతి కవిత్వం, 2. ప్రణయ కవిత్వం, 3. భక్తి కవిత్వం, 4. స్మృతికవిత్వం, 5. సంఘసంస్కరణ కవిత్వం, 6. దేశభక్తి కవిత్వం, 7. స్తుతికవిత్వం, 8. అభ్యుదయభావకవిత్వం, 9. ఆత్మీయచిత్రణం - అనే వర్గాలుగా విభజింపదగి ఉన్నాయి.

## 1

వసంత గానం

“ఓహో వసంతా” అంటూ ఋతురాజుకు స్వాగతం చెప్పతూ కవి, పువ్వులు, కోయిల, వేణువు, తుమ్మెద, గాలి—పాట పాడడమూ, వసంతుడుకూడ వారితో గొంతు కలుపడమూ మనోహరంగా చిత్రీకరణబడింది. ఇది ఒక చిన్న సంగీతరూపకం, దీనిలో ‘రేగుకోర్కెలగుత్తి’ గా కవి గుండెనూ, ‘ఊహలతోట’ గా అతని హృదయాన్నీ, ‘మ్రోగు పాటల పేటి’ గా అతని కంఠాన్నీ, వేణువులో భక్తిపారవశ్యాన్నీ, కోయిలలో గానమాధుర్యాన్నీ పేర్కొని, తుమ్మెదలో ‘భావనాకా విహారాన్నీ’, గాలిలో ఊహపతౌల సాగసునూ సహజసుందరంగా భావనామాధుర్య పూరితంగా పేర్కొనడం ప్రశంసనీయం. వసంతుని చిత్రణ హృదయంగమం.

“మధుర మధుర మధుమైరేయము మా  
మరుగుచెదలలో దాగెనులే .... ..”

అనే పూలపాటలో కృష్ణశాస్త్రి గీతికా పుష్పమకరందం చిందులాడింది, దీనిలో ప్రతి అంశంలోను కవి ఆత్మీయత తొంగిచూస్తుంది.

## 2

నిశ్వాసం

“అనుకోని అజిఢ్ఘ” గా ఒక ‘అచ్చర’ కవి జీవితంలో అడుగుపెట్టి అదృశ్యమైన విషయం కరుణారసస్థానితంగా వర్ణింప బడింది. కవి ఒడిలో ఆమె సగం నిజమైన ‘స్వప్నాలు’ పోసి, ‘హిమ పదాంకాలు’ మిగిలించి వెళ్ళిన విషయాన్ని చిత్రించడంలోని భావనాపటిమ మనోజ్ఞం.

కలవరింతలు మిగిలించి వెళ్ళిపోయిన ప్రేయసికోసం కవి వెర్రిగా విలపించడమూ, నీప్రేయసి ‘స్వర్ణామృతనందనప్రసవం’ గా మారించని లోకం ఎగతాళిచేయడమూ స్వాభావికంగా చిత్రింపబడింది. కవికి దుఃఖం “బ్రతుకంత పర్వగా” ‘ప్రేయసినియగమృతంకు లేదుశరీరము, లేదు నా తీయని వేదనకేని. కలదే యెడబాటిక మాకు?’ అని అతడు తలంచడంలో అతాకిక ప్రేమ స్ఫురిస్తుంది.

దివికేగిన ప్రేయసి “నీలిదారాలు” ద్వారా ‘తారాలతాంతాల’ ను మాలకూర్చి ప్రేయసికోసం ఎదురు చూస్తున్నట్లు వర్ణించబడింది. ఇక్కడ-ఒక బాలిక దీపం పట్టుకొని మేడమెట్లనుండి పడిపోయిన అంశాన్ని ప్రస్తావిస్తూ “I looked at the sky and it seemed that a child of walking there treasuring many lamps behind her veils”<sup>1</sup> అనే రవీంద్రుని కథనం గమనింపదగ్గది.

ఈవిభాగంలోని మూడు ఖండికలలోను కృష్ణపక్ష, ప్రవాసాల నాటి తుదిజల్లులు కనిపిస్తాయి.

ఇహపరాలు

“ఉమర్ ఖయామ్” తత్వంలో సూఫీలలోని ప్రణయారాధనతో పాటు కొంత భిన్నత్వంకూడ చోటు చేసుకొన్నది. సుఖానుభవం

పద్యకృతుల ప్రాభవం

మూలంగానే భగవంతుని చేరుకోవచ్చు - అనే నమ్మకం ఖయాంతుంది. 'నిషా', 'ఖుషీ' రెండూ మహారాజుపదవికన్న మిన్నగా అతడు భావించడం ఈఖండికలో స్పష్టంచేయబడింది. ఇది 'అతిథిశాల' నాటికలోని పద్య భాగం.

ఉమర్ ఖయామ్ తత్వానికి అనుగుణంగానే మధు ప్రశంసతో 'హాఫిజ్' సాగింది. ఆసవానికితోడు 'అరుణాధరాస్వాదనం' అవసరమని వ్యక్తంచేయబడింది. ఈ తత్వంలో 'సాఖ' పరమాత్మకూ, 'పాన పాత్ర' జీవాత్మకూ, 'అంగన - ఆసవం' ఆనందానికి ప్రతీకలు.

3

అనుభూతి

"పల్లకి" ఆధ్యాత్మిక భావ కుసుమాలతో నిండింది. అందుకే ఇది ఈ సంపుటికి 'జీలకం' అయ్యింది. ఇది వ్యంగ్యార్థ ప్రధానం, 'పల్లకి' భగవదనుగ్రహానికి, కృష్ణశాస్త్రి కవితకూ సంకేతం. దానిని పంపిన 'ప్రాణసఖుడు' పరమాత్మకు మారుపేరు. కవికి కలిగిన 'కాల్పేహాయీ', 'తేల్చే భారమూ' ఆధ్యాత్మిక విరహానికి సంకేతాలు. పల్లకిపరంగా ప్రయత్నమైన 'ప్రణయవల్లకి', 'ప్రసవభరవసంతవల్లిక', 'శక్రచాప వక్రరేఖ', 'మధుస్వప్నశాఖ' - ఇవి కృష్ణశాస్త్రి కవితకు చక్కని భావ చిత్రాలు. కవితాతపస్సు సాధనంగా భగవంతుని చేరుకొంటాననే విశ్వాసాన్ని కవి దీనిలో ధ్వనింపజేశాడు.

అభ్యర్థనం

పరమాత్ముని పాదాలను అందుకోవాలనే తన తపననూ, పరమాత్ముని దీన జనానన త్యాగిని స్పష్టంచేస్తూ "అందవోయినాకు" అంటూ అభ్యర్థిస్తూ, స్వామి 'మంగళాహ్వానం' కోసం ఎదురుతెన్నులు చూచే కవి హృదయ స్పందన వ్యక్తంచేయబడింది.

## సుకృతం

పితాపురం కుంతీమాధవస్వామికి 'నాకనందన హరిచందనముల కన్న' ప్రీతిపాత్రాలై, ఆ స్వామి కైకర్యంకోసమే అరుకాలాలుపూచే "తిరునాళ్ల చేమంతులు" చేసుకొన్న సుకృతాన్నీ, వాటి సాకుమార్యాన్నీ కృష్ణశాస్త్రి మనోహరంగా కీర్తించాడు. దీనిలో కవిలోని భక్తిభావానికి అతని పితాపురాభిమానం సాహచర్యం నెరవేరింది.

## అహ్నికం

"నిగమశర్మ" యైన కుక్కుటేశ్వరస్వామి 'తొలికోడి' యై ప్రబోధించి, తాండవనృత్యం చేయడాన్ని భావనామాధుర్యం నర్తించేస్తూ కవి గానంచేశాడు. ఇది ఊర్వశీకావ్యాంతంలోని శివతాండవానికి పై మెట్టు. శివుడు 'గయాసుర నిరాసన తీవ్రత కోడి కోడి' కావడాన్నీ, దుంతి 'తుండాగ్రమున స్వర్గభాండమెత్తి' కోవెలలోటకు నీరు పోయడాన్నీ, నంది గర్వంతో గంగడోలు సారించడాన్నీ కవి చమత్కార భరితంగా పేర్కొన్నాడు.

## పరివర్తనం

అనుక్షణం ప్రేయసి నేత్రసౌందర్యాన్ని ఆరాధించే "ధనుర్దాసు", యతిరాజకృపవల్ల సాక్షాత్కరించిన దివ్యనేత్రాలకు దాసుడైన అంశాన్నీ, శ్రీరంగనాథుని మాహాత్మ్యాన్నీ ఆధ్యాత్మిక భావసమన్వితంగా కవి వర్ణించాడు. ఇది 'ధనుర్దాసు' నాటికలోని పద్యభాగం.

## పారవశ్యం

"మల్లుణుడు" ప్రేయసియైన మల్లణిప్రేరణవల్ల తనహృదయాన్ని శివునికి పునరంకితంచేస్తూ ప్రదర్శించిన పారవశ్యాన్ని కన్నులకుగట్టినట్లు కవి చిత్రించాడు. సాయుజ్యంకోసం సతమతమయ్యే భక్తుని మనోధర్మం

దీనిలో చక్కగా వ్యక్తీకరింపబడింది. ఇది 'సాయుజ్యం' నాటికలోని పద్యభాగం.

ఈ విభాగంలోని గీతాలలో కనిపించే శివ కేశవ భక్తితత్వాలలో కృష్ణశాస్త్రి భక్తిక్షేత్రంలో వటవృక్షంగా వ్యాపించిన మధుర భక్తి భావమే ఆత్మస్థానాన్ని అలంకరించింది.

#### 4

##### జాతిపిత

జాతిపిత అస్తమయంవల్ల నాటి సలభైకోట్ల భారతీయుల గుండె లలో నిండిన విషాదశ్రుతులు రాశీభరించి కృష్ణశాస్త్రి కవితాపల్లకిలో వెల్లివిరిశాయి. సర్వధర్మమూర్తియై 'మనుగడనే మతం'గా కలిగిన ఆ 'కన్నతండ్రి'ని అర్థంచేసుకోలేకపోయిన 'మొరకు' వ్యంగ్యంగా విమర్శించ బడ్డాడు. మహాత్ముని నిష్క్రమణంవల్ల నట్టింటిలోని దీపం ఆరిపోయినట్లుగా, ప్రళయం చుట్టుముట్టినట్లుగా భావిస్తూ "ఏమిమిగిలే" నంటూ దుఃఖించాడు. ఇది ఆంధ్ర సాహిత్యంలో అగ్రశ్రేణికి చెందిన స్మృతిగీతాలలో ఒకటి.

భారతీయుల శాంతికి, ఔన్నత్యానికి "తుమారాద్రి" సుకేతిం. అది కల్పాలతరబడి నిద్రిస్తూ ఒక ఉషఃకాలంలో మేల్కొని, ఊరకే 'పేదకీటకాలు' పెనగులాడడం చూచి బాధతో కన్నీరుకార్చి, మరల 'హేమంతయుగాంత నిద్ర'లో మునిగినట్లూ, దానిని చూచి 'ఈ రేడు లోకాలు' - 'ఇది ప్రళయం' అంటూ వాపోయినట్లూ కవి వర్ణించాడు. స్వాతంత్ర్యసిద్ధికో కన్నులు విప్పిన శాంతి ప్రజల అంశకలహాల ఫలితంగా గాంధీ అస్తమించడాన్ని చూచి మరల కన్నులు మూసుకొన్నట్లు కవి ధ్వనింపజేశాడు. "మబ్బు - మలా" క్రమంగా త్యాగానికి, కాఠిన్యానికి మారుపేర్లు, గాంధీలాంటివారి త్యాగానికి కఠినాత్ముల హృదయం కరగడనే సత్యాన్ని కూడ కవి వ్యంగ్యంగా తెలిపాడు.

“మహాత్ముడు” “సగముబట్టలేని సామాన్యుడు” గా, ‘పకీరు’ గా దర్శనమిస్తూ పురుగులాంటి భారతీయులకు విశ్వమానవజగత్తులో స్థానాన్ని కల్పించడాన్ని ప్రస్తావిస్తూ, కులమత స్వార్థలోభాలవల్ల దేశం బూడిద అవుతుందని హెచ్చరిస్తూ, గత వైభవాన్ని స్మరిస్తూ దుఃఖించడానికంటే ‘గడచినన్న గాంధీ గట్టిపునాది’ గా ‘క్రొత్త జాతి’ని కట్టుకోవాలని కృష్ణశాస్త్రి మహనీయమైన సందేశమిచ్చాడు. అంతేకాక ప్రజలంతా ‘చల్లని కుటుంబం’గా ఉంటే మనదేశమూ, మనజాతీ, మననీతీ ఉండేవరకు గాంధీ మనలో ఉండితీరుతాడని కూడ ప్రబోధించాడు. గురజాడ ‘దేశభక్తి’ ప్రభావం ఈ గీతంపై పుష్కలంగా కనిపిస్తుంది. ఆమరజీవియైన గాంధీమహాత్ముని స్మృతిలో స్తుతిగీతి స్వభావంకూడ కొంత ఉంది.

మానవతానేత

“రాజారామమోహనరాయ్” బౌద్ధత్యాన్ని హిమాలయం తోను, అతని విశ్వమానవ ప్రేమను గంగాయమునలతోను పోలుస్తూ కృష్ణశాస్త్రి వ్రాసిన మధురస్మృతి గీతం ముక్తకవాఙ్మయంలో ఒక ఆణిముత్యం.

ఈ విభాగంలో నవభారత నిర్మాణానికి మూలపురుషులైన గాంధీ, రామమోహనులపై కృష్ణశాస్త్రికి గల భక్తి ప్రపత్తులేకాక, అతని విశ్వకల్యాణ దృష్టికూడ స్పష్టమవుతుంది.

## 5

జీవితభారం

“హాలిక్కుడు” “వేలశతాబ్దాల ప్రేగువల్ల వంగి” భూమాతపై నే, ఆశపెట్టుకొని కాలగమనాన్ని గమనించకుండా మొగంలో ‘శూన్యాన్నీ’ భుజంపై ‘విషాదాంత నాటకాన్నీ’ ప్రదర్శిస్తూ దుఃఖించలేక, సంతోషించ



లేక క్రుంగిపోవడాన్ని వాస్తవికత ఉట్టిపడేవిధంగా కృష్ణశాస్త్రి చిత్రించాడు. 'ఆధగవంతునకిదా మనమర్పించుకునే ఉపద?' అంటూ పాలకులనూ, శ్రీమంతులనూ ప్రశ్నించాడు. ఇది 'The Man with the Hoe' అనే Edwin Markham రచనకు అనుసరణమైనా మాలికరచనలాగే భాసిస్తుంది.

### కృపావృష్టి

మూడేండ్ల కరవులో మాడిపోయిన గ్రామీణులు బుద్ధుని ముసరు కొన్నప్పుడు 'ఈ జనమ్ములో టౌమము నెవ్వరేన్ తరుమ జాలుదురా?' అని స్వామిశిష్యుడు వినిపించిన ప్రశ్నకు 'కృపాదర్శిడు' లైన ధనికులు మొగాలు తేలవేయగా సుప్రియ అనే పేదపిల్ల స్వామి కన్నీటితో 'అక్షయభాండ'మైన తన జోలెను సమర్పించడాన్ని, స్వామి కన్నులు చెమ్మగిల్లడంతో అన్నివైపుల వానకురియడాన్ని కృష్ణశాస్త్రి అద్భుతావహంగా వర్ణించాడు. లోకానికి అదర్శప్రాయమైన సుప్రియ శీలాన్ని, స్వామి కృపావృష్టిని కవి రమ్యాశ్రమ్యంగా రూపొందించాడు. ఈ "సుప్రియ: బుద్ధభగవానుడు" కృష్ణశాస్త్రి ఆఖ్యానరీతికి చక్కని దృష్టాంతం.

దీనికి రవీంద్రుని రచన మూలం<sup>2</sup>. అందులో బుద్ధుని ప్రేరణతో శ్రావస్తి గ్రామంలోని టౌమబాధితులను తన జోలెతో ఆదుకోవడానికి సుప్రియ సంకల్పిస్తుంది. ఆకథనాన్ని కృష్ణశాస్త్రి సంగ్రహించడమేకాక కమనీయమైన కల్పనలతో సర్వాంగసుందరంగా తీర్చిదిద్దాడు.

ఈ విభాగంలో కర్న కాభ్యుదయమే లోకాభ్యుదయానికి వెన్నెముక అవుతుందనీ, వ్యక్తి శ్రేయస్సుకంటే సంఘశ్రేయస్సు ధ్యేయంగా ఉన్నప్పుడే దైవకృపతోడవుతుందనీ సంస్కరణాత్మకమైన కృష్ణశాస్త్రి సందేశం వ్యక్తమవుతుంది.

## 6

శుభోదయం

పరతంత్ర భారతదేశాన్ని ధూళి, బూజూ, ఇరులూ నిండిన 'పురాణదివాణం' గా కృష్ణశాస్త్రి భావించాడు. స్వాతంత్ర్య దేవతను "మాలమ్మ" అని పరిగణిస్తూ, ఆమెరాకతో ముసిరిన చీకట్లు చెదరి పోవడాన్నీ, వాత్సల్యంతో ఆమె ఒకచేత 'నెనరుపాలకడలి'నీ, మరొక చేత 'అభయముద్ర'నూ ధరించి ఆవతరించడాన్నీ వ్యంగ్యవైభవంతో వర్ణించాడు.

"ఆగష్టు 15" కృష్ణశాస్త్రి హృదయంలో పొంగిన ఆశలకూ, ఆశయాలకూ చక్కని వాగ్దర్పణం. దేశం 'దుష్టధవళభుజంగదష్ట' మైన తరుణంలో సమరనేతగా మహాత్ముడూ, సాహిత్యనేతగా రవీంద్రుడూ నిర్వహించిన పాత్రను మనోహరంగా చిత్రించాడు. క్రమంగా 'నిర్భయ మురళి'నీ, 'తరుణకాహళి'నీ మ్రోగించిన వాణిద్దరినీ లోకం జీవన్ముక్తులుగా స్తుతించడాన్ని పేర్కొంటూ దేశభవితవ్యాన్ని గురించి 'వెరపు' ను కూడ వ్యక్తంచేశాడు. ప్రజలలోని ద్రోహచింతనకూ, కవులలోని నిరుత్సాహానికి కారణం మన 'మన్నుమిన్నుల'లోనే ఉందని చింతించాడు. తనలో గాంధీ, రవీంద్రుడూ ఆవహిస్తే 'ఎగుడుదిగుడులులేని సాగరై న వీడు' నిర్మిస్తానని చాటిచెప్పాడు. "రేడియో" కావేరినుండి కాశ్మీరందాక భారతీయులలో భావసమైక్యాన్ని ప్రతిష్ఠిస్తుందని ఆశించాడు.

తెనుగు స్వర్గం

కృష్ణశాస్త్రి దృష్టిలో తెనుగుదేశం స్వర్గమే. "విజయవాడ గగనవాణి"లో గొంతులిప్పిన తెనుగుకవి పలుకులను పంపా ఋషి కుల్యలమధ్య ఉండే 'స్వర్గం'లోని 'నా ముక్కోటి యనుగు తెనుగులు' వినాలని ఆశించాడు. ఆ పలుకులను 'సామంతులూ, మంత్రులూ'

కాక 'నా గుండె నిలుకట్టుకున్నవాడు' - సామాన్యులు కూడ వినాలని కోరాడు. ఆ పలుకులలో 'మంచిగతమున కొంచెమేననీ, ఇక మంచి మంచి వార్తలు' వస్తాయనీ తెలుపాలని కోరుకొన్నాడు. ఈపలుకులపై

“అకులందున అణగి మణగీ, కవితకోయిల పలుకవలెనోయ్

పలుకులను విని దేశమందభి, మానములు మొలకెత్తవలెనోయ్”<sup>3</sup>

అనే గురజాడ పలుకుల ప్రభావం స్పష్టంగా కనిపిస్తుంది, 'మంచిగతమున కొంచెమే' నన్నది గురజాడదే.

ఈ విభాగంలో కృష్ణశాస్త్రిగల అతివేలమైన దేశాభిమానమూ ఆంధ్రాభిమానమూ ద్యోతిక మవుతాయి. గాంధీరవీంద్రుల అడుగుజాడలలో భారతీయులూ, ఆంధ్రులూ సమతా మమతా బంధాలతో అభ్యుదయాన్ని అందుకోవాలనే కవి మహదాశయం సువ్యక్తమవుతుంది.

7

బ్రహ్మర్షి

ఆదర్శదేశికుడుగా నవయుగ వైతాళికులలో ఒకడైన బ్రహ్మర్షి గొప్పదనాన్ని కృష్ణశాస్త్రి రసవత్తరంగా గానంచేశాడు. ఆ “గురుదేవుడు” దేశభక్తులను సృష్టించిన 'రాజరాజేశ్వరుడు'గా మాత్రమే కాక వైదిక విజ్ఞానం, బుద్ధుని విశ్వకారుణ్యం, ఏసుక్రీస్తు త్యాగం, సూఫీ సాధకులదీక్ష - ఇవి అన్నీ కలసిన 'విశ్వవిశాల దేవాలయం'గాను, అతని శరీరం నిష్కామకర్మ షరత్త్రమైన 'కురుక్షేత్రం'గాను, అతని హృదయం 'బృందావనం'గాను. అతని మనసు 'ప్రయాగ'గాను, అతడు స్వర్గ సాతాళాలకు ముడివేసే 'వారణాసి'గాను కవి కీర్తించాడు. ఈ స్తుతిలోని ప్రతిపద్యమూ ఒక అనర్ఘరత్నమే. అందులో ఈ 'జడజీవితమ్ము పలికించితి, వీయఘ పంకమునందు నంభో జము మొల్పజేసితి, వపూర్వము నీదయ...' అనే పద్యం దీనికి హృద

యం. మనోజ్ఞ మనోజ్ఞమైన ఈ రచనద్వారా కృష్ణశాస్త్రి విశ్వదేశిక వర్గంలో బ్రహ్మర్షికి గల ఆమూల్యమైన స్థానాన్ని ఆవిష్కరించాడు. అంతేకాక “బ్రహ్మర్షి మాటలు” ‘అమృతాల యూటలు’గా అనువదింపబడి ఉండడం మరొక విశేషం.

### విశ్వకవి

కృష్ణశాస్త్రి ‘రవ్వంత కోయిల’గా ఉంటూ ‘అల్పాల్పగీతులు’ ఆలపించేటప్పుడు అతని హృదయంలో ‘నవరసధాని’యైన రవీంద్రుని వాణి ప్రవేశించి వినీత స్వభావునిగా మార్చిన అంశాన్ని పేర్కొంటూ, ఆ ‘కవిపురందరు’ని “చ రణ సన్నిధిని” తన భక్తిగీతాంజలి సమర్పించాడు.

ఉత్తమజీవిత మార్గాన్ని నిర్దేశించిన బ్రహ్మర్షి, ఉత్తమ కవితా మార్గాన్ని ప్రదర్శించిన రవీంద్రుడూ కృష్ణశాస్త్రి హృదయాన్ని ఎంతగా చూరగొన్నారో ఈ స్తుతిగీతాలలో స్పష్టమవుతుంది.

## 8

### నర్వోదయం

“యువగీతం”లో కృష్ణశాస్త్రి ‘మందికృతమహాయుగం’ అంటూ, భూతకాలాన్ని నిరసిస్తూ, ఉద్వల భవిష్యత్తును ఆహ్వానించాడు. నిరంతరమైన ‘కృతమహాయుగం’ కోసం కలలుగన్నాడు. ‘అంటుడు పురుగు’ లాంటి అవినీతివల్ల సంఘవిద్రోహక శక్తులు తలపెత్తి తద్వారా ‘ఆటం బాంబు’ లాంటి అనర్థాలు పైబడతాయని హెచ్చరిస్తూ “అమృత మనిషి” ఒక ‘ప్రమాడు’కు ఉండే విశ్వప్రేమ నీకు లేదే! అంటూ బాధపడ్డాడు.

యువశక్తి జాగృతమై నిర్దయగా అవినీతిరాత్రిని అంతరింపజేయాలనీ, “అప్పుడుగాని అరుణోదయంకాదు” అనీ కృష్ణశాస్త్రి ప్రబోధించాడు.

‘సరకభవన’ మైన లోకంపై ఆగ్రహవేశాలు పెరిగి పురుగు-నరుడై - అమరుడై - మహామానవుడై “నవ్యశక్తి” తో ‘నవమంగళ యుగం’ స్థాపిస్తాడనీ, అప్పుడే ‘సమసౌఖ్యమూ’, ‘సమృద్ధి’ సిద్ధిస్తాయనీ, అలాంటి దివ్యశక్తి లోకాన్ని అనుశాసించాలనీ కోరుకొన్నాడు.

దుర్బలహస్తంనుండి జారిన “జీవనశంఖం” ఏదోఒక అదృశ్యశక్తి ప్రేరణతో గొంతువిప్పగానే ‘ఉదయాదుణ శంఖం’ లోకాన్ని ప్రబోధించి కర్తవ్యాన్ని బోధిస్తుందనీ, అప్పుడు మానవుడు ‘మహావీర శంఖాన్ని’ పూరించి, చివరికి ‘శాంతమంగళశంఖం’ పూరిస్తాడనీ కవి పేర్కొన్నాడు. ఇందులోని శంఖాలు విప్లవానికి సంకేతాలు. వాటి పరమలక్ష్యం శాంతి స్థాపనమే. ఇది రవీంద్రుని రచనకు కొంతవరకు అనుసరణం.

ఈవిభాగంలోని గీతాలలో కృష్ణశాస్త్రిలోని సర్వతోముఖమైన సాంఘికాభివృద్ధయ దృష్టితోపాటు శాంతిస్థాపనోన్ముఖమైన విప్లవదృష్టి కూడ సుస్పష్టమవుతుంది.

## 9

### సామ్రాజ్యం

కృష్ణశాస్త్రికి చిన్నతనంనుండి లోకమంతా తిరిగి, ప్రతి హృదయ ద్వారాన్నీ తట్టి “స్నేహక్షీరము” కురిపించి, ‘అనుగు సోదర! మరలి రానా!’ అంటూ సాగిపోయే ‘చిరవధికుడు’ కావాలనీ, హిమాలయం పైనుండి సేతువుదాక ‘గళకాహళి’ పూరించి ‘విద్వేషవైతరణికి సౌహార్దసేతువు’ నిర్మించాలనీ కోరిక ఉండినట్లు తెలిపాడు తీయని కలలు నెమరువేసుకొంటూ ప్రతి “ఉగాది”కీ స్వాగతం చెప్పే మానవునికి భవిష్యత్తు ‘బంగారు పంట’ కావాలని కోరుకొన్నాడు.

### ఆహ్వానం

కవితన కళత్రమైన “స్త్రీ”ని ‘దరహాస పారిజాతాలు’ చల్లుతూ ‘సమరం’లో తగిలిన ‘గాయాల నెత్తురుచాళ్లు’ కడగడానికోసం, ‘దీపం’

వెలిగించడానికోసం తన జీవిత ప్రాంగణంలోనికి ఆహ్వానించాడు. దీనిని స్వాతంత్ర్యదేవతకు స్వాగతగీతంగాకూడ అన్వయించుకోవచ్చు. ఇది రవీంద్రుని రచనకు కొంతవరకు అనుసరణం. ఒక “సంక్రాంతి” నాడు కొరియారణం, మలయావ్రణం వరదలు వరపులు - ఇలాంటి గగనవాణి వార్తలు వినీ వినీ చింతించే కవిని ఇల్లాలు లోకంలోనికి ఆహ్వానిస్తుంది. ఆమె సంక్రాంతిలక్ష్మిగానే అతనిని ఆకర్షిస్తుంది. ఈసందర్భంలో కవి పిల్లలిద్దరూ కనిపిస్తారు.

### సాదృశ్యం

పితాపురం రాజా కళాశాల ఆవరణంలోని నల్లమామిడి చెట్టుకూ తనకూ కవి అభేదం ఉహించాడు. ఇద్దరికీ ఆ కళాశాల ‘చెరసాల’గా భావించాడు. ఆ చెట్టు కోటి ఆకులు కదలి తనలాగే పాడినల్లు భావించాడు. దానిని “అశోకము” అని పేర్కొన్నాడు. ఆ చెట్టు పాటలో యుగ యుగాల భారతి యువ హృదయాలలోని ‘నెత్తురు చాలునూ’, ‘సీతా వియోగ హృదయాన్నీ’, ‘ప్రాచేతసోచ్ఛరుతినీ’ గుర్తించాడు. తన కవిత్వంలో ఆ గుణాలు ఉన్నాయని కవి ఆంతర్యం.

### పరిణామం

కృష్ణశాస్త్రి “భావ కవి” దశనుండి తనలో వచ్చిన పరిణామాన్ని చక్కగా వ్యక్తీకరించాడు. తలవని తలంపుగా తనకు వచ్చిన “గొంతు చీకటి”ని కరుణరస స్ఫీరకంగా పేర్కొన్నాడు, “మాట - మాననూ” ఈ రెండింటికీ ఉండే సంబంధాన్ని అనుభవ పూర్వకంగా వ్యాఖ్యానించాడు. మానం ప్రకృతి అనీ, మాట వికృతి అనీ చెప్పడం గమనింప దగ్గది.

జీవితంలో ఎన్ని కష్ట నష్టాలు సంభవించినా కవి “నాకు జరలేనిదా యావనమ్ము నిమ్ము” అంటూ భగవంతుని ప్రార్థించాడు.

అందుకు కారణం 'దూర దూరాల నీ హార తుంగ శృంగం' పిలుస్తుం దని చెప్పాడు. ఇక్కడ అనంతమైన జ్ఞానరాశికి 'నీ హార తుంగ శృంగం' సంకేతం. జ్ఞాన జగత్తులో తీర్థయాత్ర సాగించడానికే కృష్ణశాస్త్రి జర లేని యావనాన్ని కోరాడు. దీనిలో అతని తీరని జ్ఞాన దాహం వ్యక్త మవుతుంది. ఈ విషయంలో —

“Knowledge is precious to us, because  
we shall never have time to complete it.”<sup>6</sup>

అనే రవీంద్రుని మాటలు గమనింపదగి ఉన్నాయి. ఈ విభాగంలో కృష్ణశాస్త్రి ఆత్మీయ చిత్రణం రసవంతంగా ఉంది.

కృష్ణశాస్త్రి కవిలో ద్యాన వాటిలో వివిధ ఋతువులలో పూచిన పుష్పాల పేటి ఈ పల్లకీ సంపుటి, దీనిలో రసజ్ఞ సార్వభౌములు మొదలు సర్వసామాన్యులదాక అందుకొని ఆస్వాదింప దగ్గ దివ్యమందారాలూ, మల్లెలూ, మొల్లలూ ఉన్నాయి. ఊర్వశి సాంగత్యంతో కృష్ణశాస్త్రి గానం చేయాలని కోరుకొన్న 'యుగ యుగంబుల కలలూ', 'మేలు కొనిన శ్రుతులూ' ఈ సంపుటిలో గొంతు విప్పాయి. కృష్ణశాస్త్రి వ్యక్తిత్వ వికాసానికీ, అతని కవితా రీతులకూ ప్రాతినిధ్యం వహించే ఈ సంపుటి మహత్వం ప్రశంసనీయం.



## ఋగ్వేది ఋజుత్వం

బ్రహ్మర్షి రఘువతి వెంకటరత్నం నాయుడు ఆంగ్ల సూక్తలకు కృష్ణశాస్త్రీ చేసిన పద్యానువాదం ఋగ్వేది. ఈ రచన 'శిరీషకుసుమ పేశల సుధామయోక్తుల' తో సాగింది. ఇందులోని చాల భాగం 'బ్రహ్మర్షిమాట' అనే మకుటంతో తేటగీతిలోను, కొంత భాగం మకుటంలేకుండ మంజరీద్వీపదలోను నడచింది. ఈ సూక్తలలో విస్తారమైన బ్రహ్మర్షిజ్ఞానసంపత్తి, అతని మానవతా దృక్పథమూ వ్యక్తమవుతాయి. ఇందులోని విషయాన్ని సమీక్షించిన తరువాత అనువాద విధానాన్ని పరిశీలించడం యుక్తం.

ఋగ్వేదిలో భగవంతుడు, మానవుడు, ఆస్తిక్యం, మతం - ఇవి ప్రధానమైన అంశాలు. బ్రహ్మర్షి దృష్టిలో భగవంతుడు ఒకడే. పతిత పావనుడైన ఆ జగన్నాటక సూత్రధారి అదృశ్యుడుగానే ఉంటాడు. అతడు నరకంలోనైతే ఉంటాడు మానవుల ఆర్తి హాలాహలాన్ని హరించే ఆశివంకరుని చేతుకోవడానికి ప్రార్థన రాచబాట. స్వామి సేవకు జీవితాన్ని సమర్పించడమే ఆరాధన.

ప్రభువుపై విశ్వాసమేమతం. మతానికి బలం నీతి. నీతికి ప్రేమ తలవంచుతుంది. ప్రేమ శాసనమే జీవని నడిపిస్తుంది. లోకయాత్రకు విశ్వాసం ఆలంబనం. భక్తి విశ్వాసాలు ముక్తికి సోపానాలు. 'నీవు నేనె' అని భావించడమే ముక్తి. స్వర్గ నరకాలు ఆంతరంగిక స్థితులు. బాధ్యతా నిర్వహణమే ధర్మం.

సృష్టి ఈశ్వరమయం. ఆంతకంతకు సృష్టిలో అందం పెరుగుతుంది. ఈ ప్రపంచం మాయకాదు. మానవుడు రక్తమాంసాదుల విగ్రహమే కాదు; ఆలోచన, ఆచరణ కలవాడు. అతడు 'వేలకల్వల కర్మ ఫల



మహాభాగ్యరాశికి భాజనుండు'. ఈలోకంలో అమృతశాంతిని అన్వేషించే బాటసారి. పదల సుఖదుఃఖాలు తననిగా భావించేవాడే భాగవతుడు. 'అంతరాళ పునరవేక్షణ'మే తీర్థయాత్ర. స్వార్థరాహిత్యమే సన్యాసం.

అహంకార త్యాగమూ, ప్రకృతిని 'ఈశ్వరప్రబంధం'గా గ్రహించడమూ, ప్రతికావ్యంలోను ఏదో సత్యాన్ని గ్రహించడమూ, ప్రతిజీవంలోను ఏదో మహత్తును గుర్తించడమూ యోగం. చావుబ్రతుకుల దాటి ఆత్మనిశ్చలత పొందడమే సంయోగం.

మనోదార్పణ ఫలం పాపం. పాపిపై జాలిచూపాలి. పాపిని పవిత్రీకరించడమే శిక్ష. నేటి పాపి రేపు తాపసికావచ్చు. 'మంచిగాఁ జెడ్డ, మధువుగా మంచుకారు మాటితీరు.' సత్యరతి, ధర్మగతి, గృహస్థ విధి, అతిథిసేవ, స్వదేశభక్తి, అఖిలమానవప్రేమ, ఈశ్వరభక్తి - ఇవి 'సప్తపది'కి అంగాలుగా చెప్పబడ్డాయి.

ఇక ఉత్తమ అనువాద లక్షణాలనూ, ఋగ్వేదిలోని అనువాద విధానానికి సంబంధించిన రామణీయకాన్ని పరిశీలించడం ఆవశ్యకం.

అనువాదం ఒక కళ. అందుకు మూలగ్రంథ భాషలోను, స్వీయ భాషలోను తుల్యమైన పరిజ్ఞానం అవసరం. మూలకర్త హృదయాన్ని నిపుణంగా గ్రహించాలి. గ్రహించిన భావాన్ని సమర్థవంతంగా - కళాత్మకంగా వ్యక్తీకరించాలి. మూలాన్ని మార్చరాదు. అప్పుడే అది వాస్తవమైన అనువాదమవుతుంది. యథా తథంగా కాని, అవసరాన్ని బట్టి సంగ్రహించి కాని లేదా వివరణాత్మకంగా కాని అనువదించవచ్చు. అనువాదంలో కృత్రిమత్వం ఏనూత్రమూ ఉండరాదు; స్వతంత్ర రచనగానే భావించాలి. సంస్కృతం లేక సంస్కృతంతో సంబంధమున్న భాషలనుండి తెనిగించడానికంటే తద్భిన్నమైన భాషలనుండి తెనిగించి కృతకృత్యత పొందడం క్లేశదాయకం. ఈ అంశాలను దృష్టిలో పెట్టు

కొని పరిశీలిస్తే కృష్ణశాస్త్రి కృషి ఋగ్వేది అనువాదంలో చరితార్థమయ్యిందని చెప్పడంలో సందేహం లేదు.

కృష్ణశాస్త్రి అనువాద వైదగ్ధ్యానికి ఋగ్వేది అంతా ఉదాహరణమే. ఇందులోని అనువాద రీతులకు కొన్ని ఉదాహరణలు పేర్కొనడం అవసరం.

“Prayer is the royal road to heaven; it is the cipher key for opening the gates of the City of God. It is the passport for prompt admission in to abodes of immortality” దీనికి —

“రాజ పథము స్వర్గమునకు-రాజ రాజు, నగరు మొగసాల తాళమ్మ-వగలు రేయి  
పరమధామమ్ముఁ జొరగ ను త్తరువు మనకు, ప్రార్థనమ్మె యటంతు బ్రహ్మరి మాట”-  
అని అనువాదం. ఇందులో మూలంలోని భావం సంపూర్ణంగా ఇమిడిపోవడమే కాక, ‘వగలు రేయి’ అనే ప్రయోగం మూలానికి ఎన్నె పెట్టింది.

“O, my God, my body I render in to Thee that it may be engaged in Thy service. My mind I offer in to Thee that it may be employed for the propogation of Thy truth.” దీనికి —

“జీవితేశ్వర! నీపాదసేవకోస, మేను నామేను సర్పింప నీగదోయి;  
సతము నీదివ్యసత్యమ్ముఁ జాట నాదు, మనసు నొనరింపు మనుచు బ్రహ్మరి మాట”-  
అని అనువాదం. ఇందులో మూలంలోని భావం సమగ్రంగా సంగ్రహింపబడింది.

‘Man - the heir of ages past and the architect of centuries to come’ దీనికి —

“సాగిపోయిన వేలకల్పాల కర్మ, ఫలమహాభాగ్యరానికి భాజనుండు  
రాగల యాగల శిల్ప నిర్మాతయైన, యతఁడు మానవుఁడనుచు బ్రహ్మరి మాట”-

అని అనువాదం, ఇందులో మూలంలోని భావం మనోహరంగా వివరింపబడింది,

ఈ కావ్యం 'ఎంత వినిననుగాని యావంత విసువు, ఎంత చదివిననుగాని రవ్వంత వెగటు' కలుగని విధంగా, సరళసుందరమైన శైలిలో, కృత్రిమత్వం ఏ మాత్రమూ లేకుండ స్వతంత్ర రచన లాగే రూపొందింది. 'ఈ విశ్వమంతయు నీశ్వరాలయము, ఆత్మ యందలి పవిత్రాంతరాలయము', 'నిధ్యుక్త ధర్మమ్ము విమల శాసనము, సత్యమే శాశ్వతాక్షర వేద వాక్కు,' 'బ్రతుకు నిత్యవికాస చావన యాత్ర, మానవత్వమ్ము పూర్ణానుగ్రహమ్ము' - అని ఎలుగెత్తి చాటే బ్రహ్మని సందేశామృతానికి సుమధుర కవితా సౌరభాన్ని కై సేసిన కృష్ణశాస్త్రి కలం అమృత తత్వాన్ని పొందింది, కృష్ణశాస్త్రి ఊర్వశిలో పాడాలని కలలుగన్న 'మేలుకొనిన శ్రుతులు' ఈ ఋగ్వేది అనువాదంలో సుస్పష్టంగా మేలుకొన్నాయి,



# గేయకృతుల ప్రాశస్త్యం

“ సంగీతమపి సాహిత్యం

సరస్వత్యాః స్తనద్వయమ్

ఏక మాపాత మధురం

అన్యదాలోచ నామృతమ్ ”

## మహతీనిస్వనం

నవీన భారతసాహిత్యాలలో ప్రశస్తమైన గేయకవిత్వం వ్రాసిన వారిలో రవీంద్రుని ప్రథమ శిష్యుడుగా కృష్ణశాస్త్రి కీర్తిపొందాడు. కృష్ణశాస్త్రి వ్రాసిన సహస్రాధిక గేయాలలో సగంకూడ వెలుగు చూడకపోవడం విచారకరం. అతనికి కవిత్వం ప్రాణం, సంగీతం ప్రాణాధికం<sup>1</sup>; సంగీత సాహిత్యాలు రెండూ సంగమించిన గేయకవిత్వం అత్త. “గేయానికి ఎక్కువగా శబ్దార్థ అలంకారాలు తొడుగకూడదు”<sup>2</sup> - అని అతని నిర్ణయం. ఈ విషయంలో —

“ My song has put off her adornments,  
She has no pride of dress and decorations,  
Ornaments would mar our union;  
they would come between thee and me;  
their jingling would drown thy whispers”<sup>3</sup>

అనే రవీంద్రుని అభిమతాన్ని కృష్ణశాస్త్రి అనుసరించాడు.

మహతి బ్రహ్మసమాజపరంగా వెలసిన గేయసంపుటి. ఇది రాగ తాళ లయాత్మకమైన రచన. ఈగుణం తిరుప్పావు గీతాలలో మరింత ఎక్కువ. మేఘమాల గీతాలు లలితసంగీతరీతికి అలంకారాలు. ప్రాచీన నవీన గేయ కవితారీతులన్నింటినీ కృష్ణశాస్త్రి తన వివిధ రచనలలో ప్రతిభావంతంగా ప్రదర్శించాడు.

నారదమహర్షి మహాతికి సూరుతంతలున్నట్లే కృష్ణశాస్త్రి మహాతికి మాలికంగా సూరుగీతాలున్నాయి. ఇవి బ్రహ్మర్షి సాన్నిధ్యంలో సూఫీ వైష్ణవతత్వానుభూతుల సమన్వయంతో గానం చేయబడ్డవి. ఈ గీతాలపై బ్రహ్మర్షి సూక్తుల ప్రభావం ప్రబలంగా కనిపిస్తుంది. వీటికి బ్రహ్మసమాజంలోని భక్తితత్వమూ, సంస్కరణలక్ష్యమూ ప్రాణవాయువు. కృష్ణశాస్త్రి ఆత్మీయత ఈ గీతాలలో అడుగడుగునా వ్యక్తమవుతుంది.

“దైవమీద విశ్వాసంకల మనిషి ఏనాటివాడైనా ఏచోటివాడైనా నోరారా పాడుకోగల భక్తిగీతాలివి. ఇరుకుగోడలు కట్టుకొని జాతిమతాల పేరుతో ముక్కలుకాని మహామానవ హృదయంలో ప్రభవించిన ప్రసూనాలివి. ఆంధ్రసాహితీ గర్వంగా కఠినాన ధరించదగిన మణిహారం మహతి”<sup>4</sup>. వంగదేశంలో రవీంద్రుని గీతాలలాగే ఆంధ్రదేశంలో ఈ గీతాలు ప్రసిద్ధిచెందాయి. వీటికి ‘మధురభక్తి’ హృదయం.

ఈ మహాతీవిస్వనంలో ఈశ్వరకారుణ్యం, ప్రార్థనామహిమ, సర్వమానవ సామరస్యం, దేశాభిమానం - ఈ నాలుగు స్వరాలు తారస్థాయిలో పలికాయి.

ఈశ్వరకారుణ్యం

ఆత్మేశుడైన పరమాత్మను చేరుకోవడమే జీవాత్మకు పరమగమ్యంగా నిరూపింపబడింది. ‘మాన నిశీథభారం’తో, ‘ఉపశమింపని తపన’తో క్రుంగిపోయే లోకానికి ‘కుటిల శృంఖలాలూ,’ ‘కుడ్యాలూ’ లేని బ్రహ్మసమాజం ‘కరుణాలయం’గా పేర్కొనబడింది.

“లేదోయి నిదురలో లేదోయి సుగతి

చూడవా కనువిచ్చి చూడవా జగతి....”

ఇలాంటి చరణాలలో అజ్ఞాన నిద్రలో మైమరచిన జీవాత్మకు సుగతి

మార్గం నిర్దేశింప బడింది. పశ్చాత్తాపంతో అశ్రువర్షం కురిపించడమే భగవంతుని అనుగ్రహానికి పరమ సాధనంగా స్పష్టం చేయబడింది.

“కురియుమురా కన్నీటిని, మణిమణి విలపింపుమురా  
సరముగూర్చి పరమేశుడె, చాల్చునురా పావీ!”

అంటూ పదేపదే హెచ్చరింపబడింది. ఇలాంటి సందర్భాలలో -

“Master I shall weave a chain of pearls  
for thy neck with my tears of sorrow”<sup>5</sup>

అనే రవీంద్రుని చరణాల సామ్యం వ్యక్తమవుతుంది.

స్వాధ్యాసీ, అహంకారాన్ని విసర్జించి, ధనిక దరిద్ర భేదాలకు స్వస్తి చెప్పి ‘తులలేని తుడిలేని పదవి చారి’లో పయనిస్తూ కరుణా మయుని సాన్నిధ్యంకోసం పరితపించాలని ప్రబోధింపబడింది.

“నవ్యమోహనమూర్తి హృదయేశుఁడు నవ, లావణ్యమలమూర్తి హృదయేశుఁడు  
దివ్యప్రకాంత సమీర వీచికలలోఁ, దేలించు లాలించు హృదయేశుఁడు” -

అనే విశ్వాసంతో ఆడిపాడాలనీ, ఎట్టి పాపినై నా ప్రభువు కరుణిస్తాడనీ ఆశాసందేశం అందింపబడింది. ‘ఎంతచెడినగాని మీ నందనులమే’ అంటూ పాదాశ్రాంతమైతే ‘తవిలి విడువదు స్వామి దయ’ అని స్పష్టం చేయబడింది దయామయుని దరిజేరినప్పుడు ‘ఎట్టులుండునో నా ఎద ఎగిరి నాట్యమాడునో’ అంటూ కవి భక్తితత్పర్యంతో గానం చేశాడు.

“పడవ నడుపుము కర్ణధారీః, కడిమి విడువక కదలి మీరిః

సుడులు తిరిగే పడవ, అదరిపోయే పడవ, తడిపినే లేక తల్లిడిల్లే పడవ....”

ఇలాంటి గేయాలలో సంసారసాగరాన్ని దాటించి పరమపదాన్ని ప్రసాదించేవాడు పరమాత్ముడే అని స్పష్టం చేయబడింది.

ఈ సందర్భంలో -

“ Jesul bless our slender Boat,  
By the current swept along,  
Land its threatenings-let them not  
Drown the music of a song ... ”<sup>6</sup>

అనే వడ్డెవర్రు గీతి సాదృశ్యం గమనింపదగి ఉంది.

“అనియంతా పెద్ద యక్షయపాత్ర!  
అఖలేశు హస్తమే అన్నపూర్ణమ్మ!  
ఆరిపోవనిది నా ఆకలేయైతే  
అంతుదొరకనిది ఆ యమ్మతాబ్బి కాదా! ...”

ఇలాంటి గీతాలలో ఆనంద భిక్షకోగం ఆరులుచాస్తూ నిరీక్షించే భక్తుని ఆర్తి కనిపిస్తుంది. ఆ హారంగా శోభాన్నీ, పానీయంగా అశ్రువునూ అందిమ్మతండ్రీ! అనే ప్రార్థనలో సూఫీసాధకుల కఠినదీక్ష ప్రకటించబడింది.

“శిథిలాలయమ్మలో శివుడు లేడోయి!  
ప్రాంగణమ్మన గంట పఠక లేడోయి ! .... ”

అనే గీతంలో వ్యంగ్యంగా విగ్రహారాధన నిరసింపబడింది. భగవంతుడు ఇంటింటా వాడవాడలా వెలసిఉన్నాడని చెప్పబడింది. ఇక్కడ భగవంతుని సర్వాంతర్యామిత్వమేకాక, కష్టించి పనిచేయడమూ మాధవసేవ అవుతుందనే ఆదర్శం సూచింప బడింది. ఈ సందర్భంలో -

“ .. Whom dost thou worship in this lonely  
dark corner of a temple with doors all shut?  
Open thy eyes and see thy God is not before thee ... ”<sup>7</sup>

అనే రసింద్రుని చరణాల సామ్యం కనిపిస్తుంది.

ప్రార్థనామహిమ

“హరినామ మధుపానమే వినా, పరమేది మనకు పోదరులార! ....”

“నా నోట నీ పాట గానమయ్యేవే, నా గుండె నీ వుండి మ్రోగింపవా .... ”

ఇలాంటి గీతాలలో ప్రార్థనవల్ల 'విడరానిశాంతి', 'చెడిపోనికాంతి' లభిస్తాయని స్పష్టం చేయబడింది. వాటపాడడంలోనూ ఈశ్వర కటాయానికి గల ప్రాముఖ్యం పేర్కొనబడింది.

భక్తుడు పాడి పాడి, నృత్యం చేసి చేసి, వేడివేడి పొరలాలని చెప్పబడింది. దానివల్ల ఇహమే స్వర్గమై, ఎక్కడలేని ఉత్సాహం గంగలాగ పొంగుతుందని ప్రబోధింపబడింది. 'బ్రహ్మసుధర్మ పతాకాన్ని' ధరించి 'భక్తితో తాండవం' చేసి తరించడానికి సకల మానవాళికి స్వాగతం పలుకబడింది.

సర్వమానవ సామరస్యం

“తెగతెంపడయ్యా ఏ, ద్వేషపు సంకల్లేని!

తెగనివి కావయ్యా యుగ, యుగములనైనా కానీ! ....

మాలలమేమో పనికి, మాలిన వారమో యేమో!

శ్రీ లలితేశ్వర గళనవ, మాలాకుసుమాల మేమో! ”

ఈ గీతంలో సర్వమానవ సామరస్యాన్నీ, అందులోను ముఖ్యంగా హరిజనాభ్యుదయాన్నీ కవి అభిలషించాడు. గుణం లేనివారిది ఏ కులమైనా ప్రయోజనంలేదనీ, గుణవంతులైతే మాలలైనా పరమేశ్వరుని కంఠ మాలాకుసుమాలే అవుతారనీ కవి మహత్తరమైన సందేశమిచ్చాడు. ఈ సందర్భంలో 'మంచిచెడ్డలు మనుజులందున ఎంచిచూడగ లేండ్ కులములు' అనే గురజాడ సందేశప్రభావం గుర్తింప దగింది.

“జాగ్రత! జాగ్రత! మాయజగత్తని, శాస్త్రములెల్లను విప్పెదవు!

భాగ్యము ప్రేమయు పయఃకణములని, బైరాగి ధర్మము చెప్పెదవు...”

ఈ గీతంలో లోకం మాయఅంటూ విహిక జీవితంపై నిరాశాభావాన్ని ప్రచారంచేసే 'బైరాగిధర్మం' ఖండింపబడింది. సంసారికీ, సప్రమాట్టుకూ, సన్యాసికీ ఈలోకం స్వర్గమే అని నిరూపింపబడింది.



మోక్షంకోసం 'శుష్కసాధనల' ద్వారా తపించవలసిన అవసరం లేదనీ, పరమేశ్వర కాద్యుభయభరితమైన ఈ లోకం 'అక్షయభాండమే' అనీ వివరింపబడింది. ఈ సందర్భంలో కవికిగల ఆశావాదం వ్యక్తమవుతుంది. ప్రజలలో సామరస్యంతోపాటు ఐహిక ప్రేమకూడ పెంపొందాలని కవి కోరాడు.

### దేశాభిమానం

అధ్యాత్మికమైన ఔన్నత్యమూ, శాంతి సామరస్యాలతోపాటు దేశాభిమానం కూడ సమాజంలో వికసించాలని కవి కోరుకొన్నాడు. ఈ అంశాన్ని కూడ ఈ భక్తిగీతాలలో కనబరచాడు.

“జయజయజయ ప్రియభారత, జనయిత్రీ దివ్యదాత్రి....”

“హే భారత జననీ : స్వేచ్ఛా గగన వీధీ విహరిణీ !....”

ఈ దేశభక్తి గీతాలు రసజ్ఞుల మెప్పును చూరగొన్నాయి. ఇవి 'జన గణమన', 'వందే మాతరం' గీతాల కోవకు చెందినవిగా మెప్పుపొందాయి. 'జయపతాక యువపతాక...' అనే గీతం యువశక్తికి, భారతి పతాకానికి సంకేతంగా రూపొందింది. 'పురాణ మహితాశయ భూమి'గా భారతభూమిని కవి కీర్తించాడు. బ్రహ్మర్షి గుణగానం కూడ ఉదాత్తంగా సాగింది.

“తెదగు తల్లికి మంగళమ్ ! మా కల్పవల్లికి మంగళమ్ :

కొలుచు మా యెదనిలుచు మా రాజ్ఞీమతల్లికి మంగళమ్ : ....”

అనే మంగళగీతంతో మహాత్మీనిస్వనం ముగిసింది. ఈ ముగింపు విశిష్టమయ్యింది. దీనిలో తెలుగుదేశ ప్రాశస్త్యాన్ని సముచితంగా పేర్కొంటూ కవి తన ఆంధ్రాభిమానాన్ని వ్యక్తం చేశాడు.

ఈ గీతాలు చాలవరకు రసవంతంగా ఒప్పుతున్నాయి. వీటిలో 'జాగ్రత! జాగ్రత' అనే గీతంపై దువ్వూరి రామిరెడ్డి ప్రభామూ, 'కాంచలేను కాంచలేను' 'వాడిన తీగెకె' 'దాసిగానుండుటకై న దగనా' అనే గీతాలపై బసవరాజు అప్పారావు ప్రభావమూ, 'నేడే రమ్మ నేడేరమ్మ' అనే గీతంపై రవీంద్రుని ప్రభావమూ విశిష్టంగా ఉంది. ఈ కేయసంపుటిలో పరధర్మ నిరసనం ఏమాత్రమూ లేకపోవడం ప్రశంసనీయం. "బ్రహ్మసమాజ మతానుయాయులకు కృష్ణశాస్త్రి గీతాలు త్యాగరాజు కీర్తినలే. రామదాసు భజనలే"<sup>8</sup> అని చెప్పడంలో సందేహంలేదు.

"నిజంగా మహతి అపూర్వభక్తికావ్య సంపుటం. ఇందలి పాటలు ప్రభుని మృదుపదాలు నొవ్వకుండా కవి పరచిన మల్లెపూల బాటలు, తెలుగు పలుకులలోని తీయని తేనెల ఊటలు, వన్నెల విరుల తోటలు. ఆధునిక భారత సాహిత్యంలో రవీంద్రుని భక్తిగీతాలకోవకు చెందిన అద్భుతగేయ రచనలో దేవులపల్లి వారిది అందెవేసిన చెయ్యి... ఈ నాటిగేయ కవులలో దేవులపల్లి 'ఎవరెస్టు' శిఖరం అన్న విషయాన్ని మహతి నిరూపిస్తున్నది."<sup>9</sup> అని అమరేంద్రగారు నిర్ణయించడంలో అత్యుక్తి లేదు.

# మేఘమాలాసాందర్యం

మేఘమాలా కృష్ణశాస్త్రి వ్రాసిన చలనచిత్రగీతాల సంపుటి, సరళ సుందరమైన శైలికి, ఆదర్శ సాహిత్య ప్రమాణానికి ఈ గేయాలు ప్రసిద్ధిచెందాయి. మహాకవి వరచనచేసినా అందులో తన ఆత్మీయ తనూ, విశ్వకల్యాణ దృష్టిని వ్యక్తం చేస్తాడని చెప్పడానికి ఈపాటలు చక్కని దృష్టాంతాలు.

ఉదాత్త భావసంపద ఉట్టిపడే ఈ గీతాలలో లలిత సంగీతరీతి లావణ్యానికి ప్రమాణభూతమైన రచనలేకాక, శాస్త్రీయ జానపద రీతులకు చెందిన రచనలు కూడ కొన్ని ఉన్నాయి. ఈ మేఘమాలా 1. ప్రకృతి కవిత్వం, 2. ప్రణయకవిత్వం, 3. భక్తి కవిత్వం, 4. సంస్కరణ కవిత్వం, 5. దేశాభిమాన కవిత్వం - అనే ఐదు జల్లులను అధికంగా కురిపించింది.

## ప్రకృతి ఆవర్తం

రమణీయమైన ప్రకృతి కవితా శంపాలతలు పెనవేసుకొన్న ఎన్నో గీతాలు దీనిలో ఉన్నాయి. ఇవి పండితులకే కాక సర్వసామాన్యులకు పైతం రసానంద పారవశ్యాన్ని కలిగిస్తాయి.

“ అదిగదిగో గగనసీమ

అందమైన చందమామ ఆడెనోయీ

ఇది గిదిగో తేలి తేలి

చల్లనై న పిల్లగాలి పాడెనోయీ ....”

“ ...అతోట అతోపు అకుపచ్చని గూడు

ఆ వంక గొర వంక అన్ని ఉన్నాయితే ....”

“ కొండల కోనల సూరీడు కురిసె బంగారు నీరు

పిలిసె పురకేసే యేరు, ఆమావి గుబురు - హేయ్ హేయ్ .... ”

ఇలాంటి పాటలు సహృదయుల 'మనసున మల్లెలు' పూయిస్తూ, 'కన్నుల వెన్నెల డోలలు' ఊగించడంలో సందేహంలేదు.

తెలుగు గ్రామసీమలలోని ప్రకృతీ, తెలుగువారి దైనిందిన జీవిత విశేషాలూ, వారి పండుగలూ పబ్బాలూ, ఆచార వ్యవహారాలూ అన్నీ ఈ గేయాలలో కవితారూపం పొందాయి. ఇందులో తెలుగు దేశంలో వినిపించే జోలపాటలు, సంక్రాంతి పాటలు, బొమ్మలకొలుపు పాటలు, పుట్టినరోజు పండుగ పాటలు, ముత్తైదువల పాటలు, భజన కీర్తనలు, కథాగీతాలు, హరికథలు - మొదలైన వాటికి అన్నింటికీ ప్రాతినిధ్యం వహించే పాటలున్నాయి. వైవిధ్య పూర్ణమైన తెలుగు జాతి జీవిత మాధుర్యంతోపాటు తెలుగునేలలోని పూలూ, పంటలూ, ఋతువులూ, ప్రజల సుఖదుఃఖాలూ, ఇలవేల్పులు మొదలైన సమస్త విషయాలు ఇందులో సాక్షాత్కరించడం గమనింపదగ్గ విశేషం.

ప్రణయ సంవర్తం

కృష్ణశాస్త్రి వియోగ ప్రణయ కవితాన్ని వ్రాయడంలో ఆరి తేరిన వాడనే అంశాన్ని ఈగీతాలు స్పష్టంచేస్తాయి. వియోగ సంతప్తులైన ప్రేయసీప్రియుల హృదయతృణులను పలికించడంలో కృష్ణశాస్త్రి స్వీయానుభూతి స్పర్శకొంత వినిపిస్తుంది. ఒక ప్రేయసి —

“ ఆకాశ వీధిలో హాయిగా ఎగిరేవు!

దేశ దేశాలన్ని తిరిగి చూచేవు!

ఏడ తనున్నాడో బావ, జాడ తెలిసిన పోయిరావా! ....”

అంటూ మేఘమాలను ప్రార్థిస్తుంది. అదే విధంగానే ఆమె ప్రియుడుకూడ —

“ గగన సీమల తేలు ఓ మేఘమాలా!

మా ఊరు గుడిపైన మనలి వస్తున్నావా!

మల్లమాచేదైన నాతో మనసు చల్లగ చెప్పిపోవా! ....”

అంటూ వేడుకొంటాడు. ప్రియుడులేనిది బ్రతుక లేనని ప్రేయసీ, ప్రేయసిని మరువలేనని ప్రియుడూ తెలుపుకోవడానికి ఆలంబనమైన మేఘమాలకు 'మమత' 'మనసు' 'జాలిగుండెలు' — ఉన్నట్లు పేర్కొవడం మనోహరం.

కాళిదాసు మేఘసందేశ కావ్యంలో కేవలం ప్రియుడు మాత్రం సందేశం పంపగా దీనిలో ప్రేయసీప్రియులు పరస్పరం సందేశాలు పంపుకోవడం విశేషం. రసజ్ఞులను ఉర్రూతలూగించిన ఈపాట మిక్కిలి ప్రీతిపాత్రం. అందుకే ఈ సంపుటి 'మేఘమాల' అయ్యింది.

“ కన్నీటి కడలిలోన - చుక్కాని లేనినావ  
దిక్కెన లేవి నావ!, ఏ తీరమైన చేరునో —  
ఏరాల పాల బడునో, ఏగాలి వాతబడునో ....”  
“ రానిక నీకోసం నఖీ, రాదిక వసంత మానం ....”

ఇలాంటి పాటలలో విధిపంచితులైన ప్రణయజీవుల విషాద మాధురి చక్కగా గానంచేయబడింది. మిక్కిలి విశిష్టమైన రీతిలో —

“ కుశల మా నీకు కుశలమేనా  
మనసు నిలుపుకోలేక మరీ మరీ అడిగాను ....”

ఆనే సందేశగీతి సాగింది. ఇందులో ప్రియుడు 'పాలుగారు చెక్కిలిపై పాపాయికి ఒకటి, తేనెలూరు పెదవులపై దేవిగారికొకటి' అంటూ ప్రతి సందేశం పంపాడు. అందుకు ప్రేయసి 'ఒకటేనా?' అంటూ అసంతృప్తి చెందుతుంది. దీనిలో కవి ప్రయోగించిన 'ఒకటి'లోని రమణీయార్థాన్ని గ్రహించని వారుండరు. వ్యంజనా శక్తి మాధుర్యాన్ని సామాన్యులకు పైతం చవిచూపిన కవి నేర్పు గమనింపదగ్గది.

సంయోగ ప్రణయ కవిత్యాన్ని ఎక్కువగా వ్రాయకపోయినా అందులోకూడ కృష్ణశాస్త్రి చతురుడనే అంశాన్ని ఇందులోని గీతాలు నిరూపిస్తున్నాయి.

“ మనసున మల్లెల మాలలూగెనే, కన్నుల వెన్నెలడోలలూగేనే  
 ఎంతహాయి ఈరేయి నిందెనో, ఎన్నినాళ్ళకీ బ్రతుకు పందెనో!....  
 గడియయేని యికవిడిచిపోకుమా, ఎగసిన హృదయము పగులనీకుమా ....”

“ ప్రతిరాత్రి వసంతరాత్రి, ప్రతిగాలి పైరగాలి  
 బ్రతుకంగా ప్రతినిమిషం పాటలాగసాగాలి ....”

“ వేళచూస్తే సందెవేళ, గాలివీస్తే పైరగాలి  
 ఏల ఒంటరి తోట కడకు-ఎందుకొరకు?....  
 పెదవీ పెదవీ ఎదురై ఎదురై, మధువులు పెదకేవేళ  
 మగువా! అదియే వసంతవేళ ... .. .”

ఇలాంటి గీతాలలో విప్రలంభానంతరం విజృంభించే తృప్తికూ, నవవసంత  
 ప్రేరణతో నర్తించే యువమనోరథాలకూ చక్కని రూపకల్పన  
 కనిపిస్తుంది. ఎన్నాళ్ళ కలలనో పండించుకోబోతున్న నవవధువును  
 గురించి —

“ ఔనే! చెలియా! సరి సరి!  
 ఆ హుసల నడకలిప్పుడా సొగసరీ!....  
 మాపటి బిడియాలన్నీ రేపటికి ఉండవులే ....”

అని చెలికత్తెలు ప్రశ్నిస్తూ పీడించడంలోని వాస్తవికత్వమూ, ఔచిత్య  
 మూ ప్రశంసనీయం, వియోగ శృంగారంలోలాగే సంయోగ శృంగారం  
 లోను సభ్యతను పాటించిన కృష్ణశాస్త్రి వైపున ఆదర్శప్రాయం.

**భక్తి పుష్కలం**

భక్తి కవితా రచనలో మహోన్నత శిఖరాల చేరుకొన్న కృష్ణ  
 శాస్త్రి భక్తిపారవశ్యం ఈపాటలలో పుష్కలంగా గోచరిస్తుంది.  
 ఎలాంటి మనస్తత్వం కలవారినై నా ఆకర్షించే భక్తిగీతాలకు ఈసంపుటి  
 పెన్నిధి.

“ నీవుండేడాకొండపై, నా స్వామి నేనుండేదీ నేలపై  
 ఏ లీల సేవింతునో, ఏ పూల పూజింతునో ....”

ఈ ఏడుకొండలస్వామి స్తోత్రంలో 'కొండ' 'నేల' లలోని అర్థగాంభీర్యం ప్రశంసనీయం. ఇలాంటిపాటను అన్నమయ్యకూడ వ్రాయలేడని కొందరు రసజ్ఞులు తలంచడం గమనింపదగ్గది.<sup>1</sup>

“ శ్రీ కైలం మల్లన్న శిరసాంచేన  
చేలంతా గంగమ్మా వానా!  
తిరుమలపై వెంకన్న కనువిప్పేనా  
కరుణించు ఎండా వెన్నెలలైనా .... ..”

ఈ గీతికాపీఠంపై తెలుగువారికి ఇలవేల్పులైన మల్లన్న వెంకన్న లిద్దరూ ప్రతిష్ఠింపబడ్డారు. మల్లి కార్జునుడు శిరసు వంచితే 'గంగ' కురియడమూ, వేంకటేశ్వరుడు కనువిప్పితే 'ఎండా', 'వెన్నెల' కరుణించడమూ రసవంతం. దేశం సుభిక్షం కావడానికి ఆ దేవతల కృప ఎంత అవసరమో దీనిలో వ్యక్తమవుతుంది.

మానవజాతికి మహితాదర్శ మూర్తియైన శ్రీరాముని సంకీర్తనం ఈ గేయాలలో ప్రాధాన్యం వహించింది.

“ఏమి రామకథ శబరీ! శబరీ! ఏదీ మరియొకసారి  
ఏమి రామకథ రామకథాసుధ, ఎంత తీయనిది శబరీ! శబరీ!...”  
“విన్నారా జనులారా పీనులార శ్రీరామకథ  
శ్రీ దశరథరాముని దివ్యకథ....”

ఇలాంటి పాటలు ప్రజల హృదయాలను భక్తి సుధాప్రవాహాలతో తరింపజేస్తాయి. శ్రీకృష్ణావతారసంబంధమైన 'నీలమోహనారారా...' 'అదిగో మారాధిక...' ఇలాంటి పాటలు కూడ మధుర మధురంగా వినిపిస్తాయి.

“హరి ఓం! హరి ఓం! హరి ఓం  
ఘనాఘన సుందరా! కరుణారస మందిరా!....”

“శ్రీశైల భవనా : మేఘకో  
శ్రీతచిత్త సదనా మేఘకో....”

ఇలాంటి పాటలు ప్రజాహృదయాలలో నిద్రాణమైన భక్తిభావ తరంగాలను మేల్కొలుపుతాయి.

సంస్కరణ ద్రోణం

మానవతా వాదియైన కృష్ణశాస్త్రి మానవధర్మాలను మనోహరంగా చిత్రించిన గేయాలు కొన్ని దీనిలో ఉన్నాయి.

“మనిషైతే మనసుంటే, కలలు కరగాలిరా కరగి  
మరి కరుణ కురియాలిరా, కురిసి జగతినిండాలిరా...”  
“ఎంతైన బ్రతుకు, ఏమైన ఇది అవసరమే మనకు...  
ప్రతిగుండె వేదనతో పగిలేతీరాలి...”

ఇలాంటి గేయాలు సర్వమానవ కల్యాణానికి కరుణ ప్రాముఖ్యాన్నీ, తాత్విక దృక్పథంతో బరువు బ్రతుకుల సహించే ఆత్మస్థైర్యాన్నీ ప్రబోధిస్తాయి. కర్నకులు, కార్మికులు మొదలైన శ్రమజీవుల గొప్పదనాన్నీ, వారిపై సానుభూతి చూపవలసిన అవసరాన్నీ వ్యక్తంచేస్తూ ‘కార్మికులం మేమే, మేమే, కర్నకులం మేమే...’ అనే పాట వ్రాయబడింది. కృష్ణశాస్త్రి సంస్కరణాత్మకమైన సందేశం ఇట్లే చాల పాటలలో ధ్వనిస్తుంది.

“...అంటరాని తనము - ఒంటరితనము

ఆనాదిగ మీజాతికి ఆదేమూలధనము

ఇక సమభావం, సమధర్మం, సహజీవన మనివార్యం ”

అనే చరణాలలో కవి ఉద్దేశించిన సంస్కరణం సిద్ధించిననాడు సాంఘిక చరిత్రలో ‘నవమంగళయుగం’ ప్రారంభం కావడంలో సందేహంలేదు.



దేశాభిమాన కాలజం

కృష్ణశాస్త్రి దేశాభిమానం ఈ పాటలలో చాలా వాటికి జీవనాడి. అందులో ముఖ్యంగా రెండు గేయాలలో ఈ విషయం ప్రస్ఫుటంగా కనిపిస్తుంది.

“అందాల మనదేశము అంద, చందాల మనదేశము వెం

పొందాలి కలకాలము ఆ, నందాల మనదేశము....”

దీనిలో దేశాభ్యుదయ దృష్టి, భారతీయ సంస్కృతి తత్వమూ రాశీభవిచాయి. ‘ఒకటే కులం, ఒకడే దైవం’ ఉండవలసిన ఆవశ్యకం స్పష్టం చేయబడింది.

“అడుగడుగున గుడి ఉంది, అందరిలో గుడి ఉంది ....

ప్రతిమనిషి నడిచే దైవం, ప్రతి పురుగు ఎగిరే దైవం ....”

దీనిలో ‘ఎల్లలులేని దేశభక్తి’ వెల్లివిరిసింది. ప్రతి ప్రాణిలోనూ ఉండే దివ్యత్వాన్ని ఆరాధిస్తూ, శాంతిసామరస్యాలతో లోకం వర్ధిల్లాలని కవి ఆశించడం ప్రశంసనీయం.

ఈసంపుటిలోని మల్లెల వసంతాలూ, చేమంతల హేమంతాలూ, వెన్నెల పారిజాతాలూ, వానకాదు సంవెంగలూ మొదలైనవి నిరంతరమూ సాహిత్యంలో పరిమళిస్తాయి. పంటపొలాలూ, ఎలమూవితోటలూ, పచ్చని మధువనులూ మరపురావు. గాలి ఊసులూ, కోయిల పాటలూ, జోడెడ్ల బండ్లూ, ఎగిరే పావురాటూ, కళ్లుకప్పే వసంత రాత్రులూ, ఒళ్లు నిమిరే పైరగాలులూ, చీకటి వెలుగుల కౌగిల్లూ, చుక్కలుపాడే శుభమంత్రాలూ గుండెలలో గూడుకట్టుకొంటాయి. కళ్లుతెరచే పల్లెలూ, పచ్చని పండుగ వాకిల్లూ, మనసూగే మగువలూ, ముంగిట ముగ్గులూ - గొబ్బిళ్లూ డూ డూ బసవన్నలతోపాటు, కొత్తపెళ్లి కూతుల్లూ, కోర

చూపుల అల్లుళ్లు నిత్యనూతనంగా కనిపిస్తూఉంటారు; పాడిచ్చే గోవులూ, ధాన్యపు గాదులూ, పాతాళగంగమ్మకు రైతుల ప్రార్థనలూ, బాధా మధువులూ, కన్నీటి కడలులూ, దిక్కులేని నావలూ హృదయాలను హర్ష విషాద మాధుర్యాలతో నింపుతూ ఉంటాయి.

కృష్ణశాస్త్రిలోని అపారమైన లోకానుభవాన్నీ, కవితా సౌందర్యాన్నీ వర్ణించే ఈ మేఘమాల ప్రభావం చలనచిత్ర కవిత్వంపై నిరంతరమూ ఉంటుంది. కాని ఆ సాహిత్యం దిగజారిపోకుండా, ఉత్తమ భావ కవితారీతిని చిరకాలం పెంపొంది జేయడం అభిలషణీయం.

“...చిన్నారి సొగసు పలుకుల కులుకులతో పాటలు రాయడంలా రవీంద్ర కవీంద్రుని సరసన నిలువగల కవి చంద్రుడు కృష్ణశాస్త్రి. ఆయన పాటలు మల్లెపూల బాటలు, విరిచేనె పూటలు, ఆణి ముత్యాల మూటలు”<sup>2</sup> — అని అమరేంద్రగారు పేర్కొనడం ఆ క్షరాల యథార్థం.



## తిరుప్పావు దివ్యత్వం

కృష్ణశాస్త్రి అనువాద శిల్పానికి, శైలీ సౌకుమార్యానికి, సంగీత పరిజ్ఞానానికి తిరుప్పావు సంకీర్తనలు నికమోపలాలు. తమిళ భక్తి సాహిత్యంలో తిరుప్పావు దివ్యప్రబంధానికి అద్వితీయ స్థానముంది. దానిని వ్రాసిన కవయిత్రి గోదాదేవి. ఆమె భూదేవి అవతరంగా పరిగణింపబడింది. ఆండాళ్ళు, తాయారు, చూడికుడుత్త నాచ్చియారు, అముక్త మాల్యద - అనీ ఆమెకు మారు పేర్లు. వేదాంతదేశికులు అపరలక్ష్మీ దేవిగా ఆమెను స్తుతించారు. 'తిరుప్పావై జీయరు'గా పేరు పొందిన శ్రీమద్రామానుజులకు తిరుప్పావు నిత్యపారాయణ గ్రంథంగా తెలుస్తుంది.

తిరుప్పావు అంటే దివ్యగీతమనీ, దివ్యవ్రతమనీ అర్థాలు. ఆవ్రతానికి శ్రీవ్రతం. ధనుర్మాసవ్రతం లేక మార్గళినోము అనీ పేర్లు. ఈ దివ్యప్రబంధంలో కన్యలు ఆచరించే మార్గళినోముకు సంబంధించిన ముప్పై గీతాలు ఉన్నాయి. వానలు బాగా కురిసి దేశం సుభిక్షంగా ఉండడమూ, తగిన వరుని పొందడమూ ఆ నోముకు లక్ష్యాలు. భాగవతంలో గోపికలు శ్రీకృష్ణుని వరునిగా పొందగోరుతూ చేసిన 'కాత్యాయనీ వ్రతం' దీనికి మూలం. ఈ వ్రతం ద్రావిడదేశంలో సంఘవాఙ్మయ కాలంలో అనుష్ఠానంలో ఉండినట్లు తెలుస్తుంది.<sup>1</sup> మార్గళినోములో కాత్యాయని వ్రసక్తి లేకపోవడం విశేషం.

గోదాదేవి శ్రీవిల్లిపుత్తూరునే ప్రేమలైగాను, అందులోని కన్యలనే గోపికలుగాను, వటవత్రశాయి ఆలయాన్నే నందుని గృహంగాను, ఆ స్వామిని శ్రీకృష్ణుడుగాను భావిస్తూ ధనుర్మాసవ్రతం నిర్వహించి ఆభీష్ట సిద్ధి పొందింది. ఆ ముప్పై రోజుల వ్రతంలో ఆధ్యాత్మిక విరహంతో రోజుకు ఒక్కొక్కటి ప్రకారం ఆమె పాడిన తిరుప్పావు గీతాలకు పాశు

రములని ప్రసిద్ధి. ఆ గీతాలను అనువదించడంలో కృష్ణశాస్త్రి ప్రదర్శించిన నైపుణ్యాన్ని పరిశీలించే ముందు ఇందులోని ఇతివృత్తాన్ని సమీక్షించడం అవశ్యకం.

ఇతివృత్తం

కృష్ణశాస్త్రి తిరుప్పావ్ర అనువాదానికి ప్రస్తావనగా గోదా శ్రీరంగనాథుల ప్రార్థిస్తూ వ్రాసిన 'ఆ వాహన గీతాలు' వైష్ణవ సంప్రదాయాన్ని అనుసరించాయి. ఇందులో కవి తన 'అంధమూక మందిరం'లో ఒకసారి అడుగుమోపి 'కొస వ్రేళ్ళు కాస్త వీని గొంతు తాకి' 'మసలే మానము గీతామః దీపికలై వెలుగ' జేయుమంటూ గోదాదేవిని ప్రార్థించడంలో ఆతని విషాదజీవితమూ, భక్తిపారవశ్యమూ వ్యక్తమవుతాయి.

తిరుప్పావ్ర గీతాలలో (1) ధనుర్మాస వ్రతానుష్ఠాన విధానం, (2) గోపికలకు మేల్కొలుపులు, (3) నందయశోదా నీలాకృష్ణులకు మేల్కొలుపులు, (4) శ్రీకృష్ణునకు మంగళా శాసనం, (5) వ్రత ప్రయోజనాదికం, (6) ఫల శ్రుతి — అనే ఆరు ప్రధానాంశాలు ఉన్నాయి.

“రారమ్మ ఓ అమ్మలారా! రారే మమ్మ !

నీరాడ మనసున్నవారు, మీరూ - మీరు : .... ”

ఇది తిరుప్పావ్రలో తొలి గీతం. వ్రేపల్లె గోపికలను మార్గశిర స్నానానికి ఆహ్వానించడం ఇందులోని విషయం. జరుపబోయే వ్రతానికి 'యశోదమ్మ ముద్దు సింగపు కొదమ' కారుణ్యం సాధించడం ధ్యేయంగా పేర్కొనబడింది. వ్రత విధానం వివరించబడింది. త్రివిక్రముని స్మరిస్తూ తానమాడితే నెల మూడు వానలుకురిసి దేశంలో ఈతి బాధ లుండవని చెప్పబడింది. 'జగతికి హర్షము' కలిగే విధంగా వర్షం కురిపించుమంటూ

మేఘుడు ప్రార్థింపబడ్డాడు. ఈ సందర్భంలో మేఘునికి శ్రీ కృష్ణునికి చక్కని సాదృశ్యం కల్పించిన గోదాదేవి ప్రతిభ కొనియాడ దగ్గది. శ్రీ నామ సంకీర్తనవల్ల పాపాలు నశిస్తాయని పెర్కొనబడింది.

‘తెలవారుచున్నదిగదే...’ అనే గీతం మొదలుకొని ‘ఓ చిరుత రాదిలక లేచి రావేమే...’ అనే గీతం దాక గోపికలకు మేల్కొలుపులు. ఇవి భక్తిపారవశ్యంతో మైమరచిన గోపికలకే కాక, సంసార సాగరంలో మగ్నమైన జీవాత్మలకు కూడ మేల్కొలుపులే. ఈ సందర్భంలో శ్రీ కృష్ణ గుణగానంతో పాటు ప్రేమలైలోని ఉపాకాల సౌందర్యం మనోహరంగా గీతికారూపం ధరించింది.

‘నందగోపస్వామి మందిర రక్షకుని’ కీ, నందునీ, యశోదకూ, బలదేవునికీ, శ్రీ కృష్ణునికీ మేల్కొలుపులు పాడబడ్డాయి. ఇందులో గోపికల స్వభావమూ, వారు వచ్చిన కార్యమూ స్పష్టం చేయబడింది.

“నందగోవుని కోడలా! ఓ నీల!

ఎందుకమ్మా తలుపు తీయవు? ....”

అంటూ నీలాదేవి ప్రార్థన జరిగింది. ఉత్తర భారతదేశంలో రాధకు ఉన్నంత స్థానం ద్రావిడ దేశంలో నీలాదేవికుంది<sup>2</sup>. జగన్నాథ ద్వారానే జగత్పితను ఆశ్రయించాలనే వైష్ణవ సంప్రదాయానికి అనుగుణంగా నీలాదేవి ప్రార్థన సాగింది. శ్రీ రామానుజులకు ఈ సందర్భంలోని ‘ఉద్దు మదకళితన్...’ అనే మూలగీతం మిక్కిలి అభిమానపాత్ర మైనట్లు తెలుస్తుంది. నీలాదేవి గుణరూప సౌభాగ్యాలు రమణీయంగా వర్ణింప బడ్డాయి. అటుతరువాత అపర లక్ష్మీనారాయణులైన నీలాకృష్ణుల ప్రార్థన కొనసాగింది. స్వామి దివ్యత్యేమా కారుణ్యమూ స్తుతించ బడ్డాయి.

“మంగళమని పాడవస్తేమి

మరి మరి నీ మగటిమికి - మంగళ మని! ...”

అనే మంగళాశాసనానికి ఈ గీతాలతో ప్రముఖస్థానముంది. ఇక్కడ భగవంతుని రామావతార కృష్ణావతారాలు కీర్తింప బడ్డాయి. భగవంతునికి మంగళాశాసనం చేసిన వారిలో పెరియార్వారు సుప్రసిద్ధుడు. అతనిది వాత్సల్య భక్తి. గోదాదేవిది మధుర భక్తి. మూలంలోని మంగళాశాసనాన్ని కృష్ణ శాస్త్రి వివరణాత్మకంగా అనువదించడం బోచిత్య పూరితం.

‘అర్థలము అనుగులము...’ అనే గీతం మొదలు ‘చీకాకు పడకు, చిడిమిడి పడకు...’ అనే గీతందాక శ్రీకృష్ణుని గొప్పదనం భక్తి పారవశ్యంతో వర్ణింపబడింది. గోపికలు విరహాన్ని ఎస్మరించి పరవాద్యాన్ని, పరమానందాన్ని ప్రసాదించుమంటూ ప్రతానికి కావలసిన పరికరాలను అర్థిస్తారు. స్వామితో ఎన్నో జన్మల అనుబంధాన్ని ఊహిస్తారు.

“ఒకటే కోరిక మాకిక

ఓ స్వామీ! గోవిందా! ...”

అనే గీతంలో శ్రీకృష్ణునితో ఏడేడు జన్మల బంధాన్ని కోరుతూ గోపికలు తమ ఉత్కృష్టమైన తృష్ణను వ్యక్తం చేస్తారు. స్వామి కైంకర్యాన్ని ఏ నాటికీ మానమని విన్నవిస్తారు. ఈ దివ్యప్రబంధంలోని గోపికలు గోదాదేవి హృదయానికి ప్రతిబింబాలు; సమస్త భక్తలోకానికి ఆదర్శాలు.

“కుభమగు గాత! సుఖమగుగాత!

ఉభయ విభూతి నాయకుడౌ శ్రీ

విభుని ప్రసన్న సులభుని దయచేత! ....”

అనే గీతం ఈ కావ్యానికి ఫల శ్రుతి. లోకానికి శుభం జరుగాలనీ, తిరుప్పావు కృతిని తెలుసుకొన్నవారికి ఇహ పర సౌఖ్యాలు సిద్ధించాలనీ కోరబడింది.

## అనువాద రామణీయకం

స్వతంత్ర కావ్య రచనకంటె సమర్థవంతంగా అనువాద కావ్య రచన చేయడం కష్టసాధ్యం. మూలహృదయాన్ని ఆవిష్కరిస్తూ స్వతంత్ర రచనలాగే తీర్చిదిద్దడంలో కృష్ణశాస్త్రి తన అసాధారణ ప్రతిభ ప్రదర్శించాడు. మూలంలో ఎనిమిదేసి చరణాలు గల గీతాలు సాదసీయమం పాటించకుండా అనువదించబడ్డాయి. ప్రతి గీతానికి చివర మూలంలో 'ఏగోరెమ్మొవై' అనే మకుటముంది. ఆ నియమం ఇందులో పాటించబడలేదు. ఆయా గీతాలలోని ముఖ్యాంశాన్ని ఆధారంగా చేసుకొని పల్లవి కల్పించుకొనబడి ఉండడం రసవంతం. ఇందుకు అపవాదంగా 'బంగారు కడవల నిండా పాలు', అనే గీత మొకటి కనిపిస్తుంది.

ఇందులో యథా మాతృకంగా జరిగిన అనువాదం స్వల్పం. మూలానికి వన్నె పెట్టిన సందర్భాలూ, వివరణాత్మకంగా సాగిన సందర్భాలూ ఎక్కువ. అందువల్ల ఈ గీతావళి స్వతంత్ర రచనలాగే హృదయంగమంగా రూపొందింది. ఇందుకు కొన్ని ఉదాహరణలు పరిశీలించడం యుక్తం.

“ తెలవారు చున్నది గదే! లేవే! లేవే!

కలకలా కూసేను పులుగులు - ఓటల! ....”

ఇందులోని 'బాల'కు మూలం 'పిళ్ళాయ్'. దానికి 'చిన్న పిల్ల' అని అర్థం. మార్గళి వ్రతం చేసే కన్యలు చిన్న పిల్లలు కాదు. అందువల్ల పదహారేండ్ల లోపలి కన్య అనే అర్థమిచ్చే 'బాల' శబ్ద ప్రయోగం సముచితం.

“ వివ లేదచే వెర్రి జవరాల ....”

ఇందులోని 'వెర్రి జవరాల'కు మూలం 'పేయ్ పెళ్ళే'. దానికి 'పిచ్చి మగువా' అని అర్థం. దానిని 'వెర్రి జవరాల' అని అనువదించడం రసవంతం.

“ ఓ చిరుత రాచిలుక లేచి రావేమే .... ”

ఇందులోని ‘చిరుత రా చిలుక’కు మూలం ‘ఇళగ్గిళియే’. దానికి ‘లేజిలుక’ అని అర్థం. దానిని ‘చిరుతరా చిలుక’గా అనువదించడం మనోహరం.

“ .... నేయి పెన్నమీగడలు, తీయనిపాయసము

చేయి మునుగగా ఆరగింపగా, చేయవా చిత్తగింపవా .... ”

దీనికి మూలం ‘హాల్ శోటు మూడ నెయ్ నెయ్యు ముళ్ళజై వళివార ... యామ్ పెటు సమ్మానమ్’ అనేది. దానికి ‘క్షీరాన్నము మునిగిపోవు నటుల మోచేతి మీదుగా నేయి కారుచుండగా — మేము పొంద వలయునను సమ్మానము’<sup>3</sup> అని భావం. మూలంలోని ‘నేయి’కి తోడుగా అనువాదంలో ‘వెన్న మీగడలు’ చేరాయి, ‘మోచేతి మీదుగా నేయి కారడానికి’ బదులు ‘చేయి మునుగడం’ ఔచిత్య పూర్ణమైన అనువాదం. కృష్ణశాస్త్రి అనువాదం తిరుప్పావు దివ్యత్వానికి భవ్యత్వం సమకూర్చింది.

మార్గశిరంలో స్త్రీ పురుష భేదం లేకుండ శ్రీ వైష్ణవులు పారాయణం చేసే తిరుప్పావు గీతాలను సర్వజనోపయోగకరంగా సంకీర్తన పద్ధతిలో మృదు మధురంగా ఆంధ్రీకరించిన కృష్ణశాస్త్రి ధన్యుడు. ఈ కృతి తెలుగు సరస్వతికి ఒక అమూల్యాభరణం.

స్వచ్ఛమైన సువర్ణాన్ని సూతనమైన ఆభరణంగా తయారు చేసినట్లు కృష్ణశాస్త్రి రచన సాగింది; దీని ద్వారా కవి తమిళులకూ, ఆంధ్రులకూ గణనీయమైన సేవ చేశాడు<sup>4</sup> — అని ఆచార్య కె. ఆర్. శ్రీనివాస అయ్యంగారు ప్రశంసించడంలో అతిశయోక్తి లేదు.



# శ్రవ్యరూపకాల పాఠ్యం

“దృష్టపూర్వాపి హ్యర్థాః కావ్యేరస పరిగ్రహాత్  
సర్వేన వేవాభాంతి మధుమాస ఇవ ద్రుమాః”

ఆధుని కాంధ్ర సాహిత్య రసాలంలో సూక్ష్మాత్తగా చిగురించి వికసించిన శ్రవ్యరూపక శాఖకు చక్కని రూపు రేఖలు దిద్దినవారిలో కృష్ణ శాస్త్రి ప్రథమ శ్రేణికి చెందినవాడు. ‘సద్యః పరినిర్వృణ్ణి’కి ఈ ప్రక్రియ పెట్టింది పేరు. ఈ రచనలో కృతకృత్యత పొందడానికి వస్తుస్వీకారంలోను, దానిని మలచుకోవడంలోను, క్లుప్తంగా పాత్రోచితంగా సంభాషణలు కూర్చడంలోను, పరిమితంగా పాత్రలను ప్రయోగించడంలోను రచయిత మంచి మోక్షం పాటించాలి. కృష్ణ శాస్త్రి నాటికలలో చాలా వాటిలో ఈ అంశాలు కనిపిస్తాయి.

శ్రవ్యరూపకాలు రెండు విధాలు. (1) వచన నాటికలు, (2) సంగీత నాటికలు. వచన నాటిక అర్థావగాహనకు అవరోధం లేకుండా సాగిపోతుంది; సంగీత నాటిక భూదివాల మధ్యజోలగా, ఊహల హేలగా రసజ్ఞులను మైమరపిస్తుంది<sup>1</sup>. కృష్ణ శాస్త్రి వ్రాసిన రూపకాలలో సంగీత రూపకాలే ఎక్కువ. వాటిలో మధ్య మధ్య వచన సంభాషణలు కూడా చేరి ఉండడంవల్ల శ్రోతలకు విసుగు రాని విధంగా శోభిస్తున్నాయి. ఇతివృత్త స్వభావాన్నిబట్టి కృష్ణ శాస్త్రి రూపకాలు మరల రెండు విధాలు. (1) పౌరాణిక రూపకాలు, (2) సాంఘిక రూపకాలు.

పౌరాణిక రూపకాలు

“శర్కిష్ట” ప్రణయ రూపకం. ఇందులో శృంగారం అంగి; శాంతం అంగం. హేమంత ఋతువునకు వీడ్కోలుతో ప్రారంభమై, వసంతఋతుగానం ప్రాధాన్యం వహించింది. దేవయానికి హేమంతమూ,

శర్మిష్ఠకు వసంతమూసంకేతాలు. యయాతి జీవితోద్యానంనుండి వైరాగ్యంతో దేవయాని నిష్క్రమించగానే, మధుర స్వన్నాలతో శర్మిష్ఠ అందులో ప్రవేశిస్తుంది. యయాతి వయస్సు పడమటి దిక్కుకు వాలినా అతనిలో విషయవాంఛ తగ్గకపోవడం విశేషం. భారతకథలో దేవయాని ప్రతీకార నిమిత్తం వెళ్ళిపోగా ఇందులో కవి చేసినమార్పు రసవంతం.

శర్మిష్ఠ ఆగామికథను సూచిస్తూ 'మాసిన తలుపేదో తీసినయట్లు ప్రాసాదమున కవలమ్రోసి అలికిడుతాను ...' అని గానం చేయడం మనోహరం.

“ చలిత చలిత మచ్చరణ కటకమం

జీర గళశ్రుత సింజితమ్ము..... ”

ఇలాంటి బృందగానాలు కవి శైలీలాలిత్యానికి చక్కని రూపకల్పనలు. ఈనాటికపై రవీంద్రుని ప్రభావం ప్రస్ఫుటంగా కనిపిస్తుంది.<sup>2</sup>

“ శ్రీ ఆండాళ్లు ” లో గోదా శ్రీరంగనాథుల కల్యాణం ప్రధానాంశం. దీనికి శాంతగంభీరమైన ఉపనిషద్వాతావరణం ప్రాణం.

“ తెంతెల్లవారె ప్రేవల్లెలో - వినరమ్మ, చల్లతరిచే నవ్వడి

నల్లనగు నాస్వామి నడయాడు వాడలో

వల్లమాలిన విదుర వలదమ్మ చెబులారా! ... ”

అంటూ గోదాచేవి విల్లిపుత్తూరు కన్యలను మేల్కొలుపడంతో ఈ నాటిక మొదలవుతుంది. ఆండాళ్లులాగే ఆమె (మేపుసు) తండ్రి పెరియాళ్వారు కూడ మహాభక్తుడు. అతడు యశోదగా భావిస్తూ బాలశృష్టనకు పాలూబువ్వా పెట్టితే, ఆమె భూదేవిగా భావిస్తూ శ్రీరంగ పతికి భోగాలు సాగిస్తుంది.

పరతత్వ నిరూపణ ఫలితంగా పెరియాళ్వారు పాండ్యరాజు బహుమానాన్ని సంపాదించడమూ, ఆండాళ్లు తన సిగమాలలు భగవంతునికి సమర్పించడమూ, ఆమె ఆధ్యాత్మిక విరహమూ, శ్రీరంగం నుండి

అర్చకుడు వచ్చి గోదా శ్రీరంగ నాథులకు వివాహ ముహూర్తాన్ని నిర్ణయించడమూ - ఇవి అన్నీ దివ్యసూరిచరిత్రను అనుసరించాయి<sup>3</sup>. వివాహం విల్లిపుత్తూరులో జరుగడం కృష్ణరాయల కల్పనను అనుసరించింది. మధుర గీతాలతో నిండిన ఈనాటికీ పై తిరుప్పావు ప్రభావముంది.

“గుహుడు” వనవాసానికి వెళ్ళే సీతారామ లక్ష్మణులకు ఆతిథ్యం సమర్పించడం అద్భుతంగా చిత్రింపబడింది. శ్రీరాముడు వచ్చే తన శృంగి బేరిపురం దారిలో గుహుడు రాల్లా ముండ్లూ తొలిగింపజేసి ఘనంగా ఆతిథిసేవ చేయడానికి ఏర్పాట్లు చేస్తాడు. అతని మనస్సు శ్రీరాముని సన్నిధికి పరుగెత్తుతుంది. తనకోసం స్వామి ఎదురుగావస్తున్నట్లూ, అతని అడుగుల సవ్వడి తన ఎదలో మ్రోగుతున్నట్లూ ఊహిస్తాడు. ‘గుహ’ అంటూ స్వామి, ‘నారామ చంద్రా’ అంటూ గుహాదూకలుసుకొన్న సందర్భం ఎంతైనా హృదయంగమం. శ్రీరాముని పాదాలను తన కన్నీటితో కడిగి తన పట్టణానికి తీసుకొని వెళ్ళి ఉపచరించడంలో కవి కల్పన స్త్రోతసనీయం. రామాయణంలో శృంగి బేరానికి బయటే శ్రీరాముడు విడిది చేస్తాడు. గుహుని భక్తి తాత్పర్యాలకు కృష్ణశాస్త్రీ కల్పన అనుగుణంగా ఉంది. శ్రీరామునికి వీడ్కోలిచ్చే సందర్భంలో—

“మనక మనక నందె, ఉసురుసురమగలి, గంగజాలిమోత బెంగవలన

డిల్లపడిన పదవ, అల్లన నిలుచుండు, అగుహుండు పదియు నాడగేండ్లు”

అని కవి చెప్పిన పద్యం శ్రీరాముని దివ్యత్వాన్నీ, గుహుని దాస్య భక్తి, పారమ్యాన్నీ చక్కగా వ్యక్తం చేస్తుంది. గుహుని భక్తి చిత్రణలో రవీంద్రుని ప్రభావం బాగా కనిపిస్తుంది.<sup>4</sup>

“ధనుర్దాసు” తన ప్రేయసి హేమాంగి నేత్రసౌందర్యాన్ని అరక్షణంకూడ చూడకుండా ఉండలేనివాడు. శ్రీరంగ చైత్రోత్సవంలో ప్రేయసి కలువ కన్నులకు గొడుగు పట్టడాన్ని చూచి శ్రీరామానుజులు అతనికి దివ్యనేత్ర సందర్శనం చేయించడమూ, ధనుర్దాసు పరమ భాగవతుడై భక్తి తన్మయత్వంతో స్వామిని స్తుతించడమూ మిక్కిలి

సహజ సుందరంగా చిత్రింపబడ్డాయి. ఈ కథ సంప్రదాయానుగుణంగానే సాగింది.

“కావేరి రంగ రంగా నాయన్న కస్తూరి రంగ రంగా ....”

“ఈ యాడు జన్మము ఎత్తిన ఫలమేమి ...”

మొదలైన అనేక గీతాలతో పాటు కొన్ని తమిళగీతాలు కూడా చేర్చబడి ఉండడం స్వాభావికతకు సన్నిహితంగా ఉంది.

“సాయుజ్యము”లో శివభక్తుడైన మల్లణ మహాకవి మల్లణి అనే వారకాంతకు తన హృదయాన్ని, ధనాన్ని సమర్పించడమూ, కులంతో నిమిత్తం లేకుండా ఆమె గుణాన్ని అచంచల ప్రేమతో ఆరా ధించడమూ, కడకు ప్రియురాలి ప్రేరణవల్లనే మరల తన హృదయాన్ని మహేశ్వరునకు అంకితం చేసి కైవల్యాన్ని పొందడమూ అద్భుతంగా చిత్రింపబడ్డాయి. మల్లణి సాందర్యరాశి మాత్రమే కాదు సంగీతంలో సుస్వతి, నాట్యంలో రంభ, ప్రియుని ధనాన్ని ఆమె సత్కార్యాలకే వినియోగించింది. వేశ్యావృత్తికి ప్రేరేపించిన తల్లి ఆజ్ఞ నుల్లంఘించింది. ప్రియునిలో నిద్రాణమైన శివభక్తిని జాగృతం చేయడానికి ఆమె చేసిన ప్రయత్నం అసదృశం.

“నీ కన్న సొగసుకాడేడయా? నా స్వామి

నీ కన్న నా వేరుపేడయా? .... ..”

“కైలాసపురినుండి కాళికై, కాళికాపురినుండి దాసికై

వేంచేసినావయా విజయేశ్వరేశ్వరా! .... ..”

అని మల్లణి పాడిన పాటలూ, మల్లణి మహేశ్వరుని వెనుక చేరినప్పుడు—

“అరెరె! నామోల సుందర తరుణమూర్తి

నీవొ మల్లణి! నా తండ్రి! నీవొ నీవొ! ....”

అంటూ మల్లణుడు ప్రేయసికీ శివునకూ అభేదాన్ని ఊహిస్తూ క్రమంగా ‘మద నారి’వల్ల దారి తప్పిన తనకు గ్రోత్త వెలుగును ప్రసాదించు

మంటూ 'మదనారి'ని ప్రార్థించడమూ ఎంతో రసవంతంగా ఉన్నాయి.' 'అజవం జవంబను గహనంబు నింక అభవా! చొరజాలను .....

అంటూ మల్లణుడు పరితపించినట్లు చిత్రించడంలో కృష్ణశాస్త్రిగారు ధూర్జటికి దీక్షైన భక్త్యావేశం గోచరిస్తుంది.

'కృష్ణాష్టమి'లో శ్రీకృష్ణుడు వేపల్లెలో చేరిన విషయం ఇతివృత్తం. కృష్ణుడు అపరిచితుని కొద్ది సేపటికే యశోద ఒడి చేతుతాడని దైవజ్ఞులవల్ల తెలుసుకొన్న రాధ, నందుడు, ఉద్ధవుడు - ఆసుముహూర్తాకోసం నిరీక్షించడమూ, వసుదేవుడు దేవకీ పుత్రునిచ్చి యశోద పుత్రుకను తీసుకొని వెళ్లడమూ, మగత నిద్రలో నున్న యశోదకు ఇదేమీ తెలియకపోవడమూ రసవంతంగా చిత్రింపబడ్డాయి. ఇందులోని కల్పనలు బొబిళ్ళ శోభితాలు. శ్రీకృష్ణభగవానుడు రాజాధిపతి విషయాన్ని తెలుసుకొన్న రాధ హృదయం —

“ఈ వింత వీలాటి వేరేయి చూచేనె;

ఏ వీటి అతిథి ఇపుడేగు దెంచేనె: ....”

అంటూ పరవశించి పాడింది. 'జో చిన్నికృష్ణ జో ముద్దుకృష్ణ ...' అని జోల పాటతో పాటు, 'మామక హృదయాంత సంచార ...' అంటూ వలపు పాట పాడడంలో రాధ అలాటిక ప్రణయ చిత్రణం మనోహరంగా సాగింది. 'ఈ దారి నా స్వామి నడచేనా? పాదాల జాడలని విడిచేనా? ...' ఇలాంటి గోపి గోపికా గీతాలు ఈ నాటికకు అలంకారాలు.

“యమునా విహారం"లో శ్రీకృష్ణుడు గోపికలతో కలసి యమునా విహారం చేయడం ఇతివృత్తం. బృందావనం నుండి బయలుదేరిన శ్రీకృష్ణుని మురళీ రవళులు గొల్లల లోగిల్ల గుండెలను మైమరపించి గోపికలనే కాక ఉద్ధవునికూడ పరుగులు తీయిస్తాయి. 'అత నొక్కడే మగవాడు' అని ఉద్ధవుడు వాగొనడం విశేషం. గోపికలు ఒక వైపు కూర్చోగా, శ్రీకృష్ణుడు ఒకవైపు కూర్చోని పడవ నడుపుతాడు.

“ తెల్లని వెన్నెల్లో, నల్లని మబ్బుల్లా  
నీలపు మబ్బుల్లా, నేల నడుస్తాయా.... ”

“ రెల్లా పూలా పానుపువైనా, జల్లా జల్లులుగా-ఎవరో  
చల్లీనారమ్మా ! వెన్నెల చల్లీనారమ్మా !.... ”

ఇలాంటి పాటలు ఈ నాటికలో మధురాతి మధురంగా వినిపిస్తాయి. గోపికాకృష్ణుల యమునా విహారం రసజ్వల హృదయాలను ఆనంద డోలికలలో ఊగిస్తుంది.

“శివక్షేత్ర యాత్ర”లో ఆంధ్రదేశంలోని ప్రధానమైన శివక్షేత్రాల వర్ణన సాగింది. ఇందులోని కథల కామశాస్త్రీ, పాటల కోటయ్య, సుబ్బమ్మ, సూరమ్మ మొదలైన పాత్రలు నామమాత్రమైనవి. శ్రీకాళహస్తి, శ్రీశైలం, సప్తగోదావరంలోని ద్రాక్షారామ భీమేశ్వరాలయం మొదలైన ఆలయాల విశేషాలూ, వివిధ శివలింగాల ప్రస్తావన దీనిలో కనిపిస్తాయి.

“శివశివ అనరాదా, శివనామము చేదా! .... ”

అల్లదిగో శ్రీశైలం, అదియేనా శ్రీశైలం ! .... ”

ఇలాంటి భక్తిరీతాలు మనోజ్ఞంగా సాగాయి. కృష్ణశాస్త్రీకి గల వివిధ పుణ్యక్షేత్రాల పరిజ్ఞానం ఈ నాటికలో వ్యక్తమవుతుంది. స్థలపురాణాలలోని అంశాల ప్రస్తావన తరచు కనిపిస్తూ ఉన్నందువల్ల దీనిని పౌరాణిక రూపకాలలో చేర్చడం జరిగింది.

సాంఘిక రూపకాలు

“ఏడాది పొడుగునా” నాటికలో తెలుగు గ్రామాలలోని కుటుంబ జీవితమూ, పండుగలూ పబ్బలూ, పొలంపనులూ మొదలైన అంశాలు ప్రాధాన్యం వహించాయి. ‘అల్లులొన్న దోసపాడు’ లాంటి సీతమ్మ-రామస్వామి కుటుంబం దీనికి నామమాత్రమైన ఆలంబనం.

మేనరికం పెండ్లి, శుభ లేఖలతో అవసరం లేకుండా బంధువర్గముం కా వచ్చి వాలడమూ, వర్షాకాలంలో బసవన్నకూ నాగలికీ పూజ జరుగడంతో సేద్యపు పనులు మొదలు కావడమూ, దసరాపండుగ, శ్రావణ శుక్ర వారపు నోములూ - ఇలాగే ఏడాది పొడుగునా సాగిపోయే గ్రామీణ జీవితానికి ఈ నాటిక అద్దం పట్టింది.

“ఎవరాడబడుచున్న - ఎవరాడబడుదు....”

(పేరంటాలు పాట)

“మొయ్యర అమ్మోర్ని మొయ్, మెల్లగ - ఆ-మెల్లగ....”

(పల్లకీపాట)

“వానదేవుడా ఓ వానదేవుడా, రాణతోను రావయ్య వానదేవుడా....”

(వానపాట)

“ఏరువాకమ్మకి ఏమికావాలి?, ఎర్రనెర్రని పూలమాల కావాలి....”

(ఏరువాకపాట)

“నీరు చల్లిన ముంగిట్లో, వన్నీరు చల్లిన వాకిట్లో...”

(గంగిరెద్దువానిపాట)

“పిల్లవాళ్ళకు పెట్టు పప్పు బెల్లాయి!

అయ్యవారికివాలు అయిదు వరహాలు!”

(దసరాపాట)

ఇలాంటి అనేక కేయాలలో జానపద జీవితమే కాక కృష్ణశాస్త్రీ జాన పద కవితారీతి కూడా స్పష్టమవుతుంది.

“గౌతమి”లో కథకు ప్రాముఖ్యంలేదు. సూరన్నకాపు కుటుంబం ఆలంబనంగా గోదావరీతీరంలోని గ్రామీణజీవితం దీనిలో ప్రతిబింబిస్తుంది. కాపులకూ కరణాలకూ ఉండే అనుబంధమూ, పురాణ కాలక్షేపాలూ, గ్రామీణులకు పట్టణాల నాగరికతపై నా, సినిమాలపై నా మోజు పెరగడమూ మొదలైన అంశాలు దీనిలో కనిపిస్తాయి. గౌతమీనది వరదాయనిగానే కాక, దుఃఖదాయనిగా కూడా ఈ నాటికలో చిత్రీకరించబడింది.

“ఉరకలు పడుగుఱతీసి, చెంగూ చెంగున పొంగుతువచ్చే గోదారి....”

(నీలాటిరేపుపాట)

“రండి రారండి కనరండి కనులార, రైతు జనులార మోతుబరులార ....”

(పొలంపాట)

ఇలాంటి పాటలు గ్రామీణ వాతావరణాన్ని చక్కగా వ్యక్తం చేస్తున్నాయి.

“వేణుకుంజు”లో గ్రామనీమలలో బలవంతులు బలహీనులకై జరిపే అత్యాచారాలకు ప్రాతినిధ్యం వహించే కరుణగాఢ చిత్రం బడింది. ‘అచ్చోసినఆబోతు’లాంటి కొండయ్యదొర తన పాలేదు గోపయ్యకు మనసిచ్చిన ‘అచ్చుర’ లాంటి వీరమ్మ శీలాన్ని దోచుకోవడాన్నీ, కులానికి తెక్కువై నా గుణానికి సాటిలేని వీరమ్మ పిడుగు పాటుతో మరణించడాన్నీ, ఆమె తండ్రి వెంకటేశు విలపించడాన్నీ కవి స్వాభావికంగా చిత్రించాడు. కొండయ్యను నాగేంద్రునితో కలుపు వేయించడం సముచితంగా ఉంది.

“ఏం సొగసో! వీరమ్మది, ఏం సోయగ మీరమ్మది!

కందిరిగలాంటి నడుం, కదురులాంటి ఒళ్ళు...”

ఇలాగ వీరమ్మ అందాన్ని చిత్రించడంలో నండురివారి ఎంకి లక్షణాలు కొన్ని కనిపిస్తాయి. ఈ నాటికలలో కవి అసహాయులపట్ల తన సానుభూతిని వ్యక్తం చేశాడు.

“బహుకాల దర్శనం”లో పెద్దమనిషిగా నటిస్తూ తన కట్టుకలతో ప్రజలను నమ్మించి బిచ్చమెత్తుకొనే శ్రీరాములు అనే విచిత్రమైన వ్యక్తికథ ఇతివృత్తం. అతనికి ‘నాన్ కో ఆపరేషన్’ ఉన్నందున మొదలుకొని దేశంలో సంభవించే భూకంపాలు, వరదలు మొదలైన ఎన్నో విషయాలు కరతలామలకాలు. రైల్వేస్టాటు ఫారాలవల్ల బస్సుస్టాండులవద్ద నిలబడి, వచ్చిపోయే ప్రయాణికుల వివరాలు వా



కణద్వారానే పసిగట్టి, తిన్నగా దగ్గరికిపోయి 'బహుకాల దర్శనం-  
కాల దర్శనం' అంటూ పలుకరిస్తూ, ఏదోవిధంగా వారితో 'బాద  
నా సంబంధం' కల్పించుకొని, కడకు టికెట్టు పోయిందనికాని పరుసు  
దనికాని లేదా ఏదో సహాయనిధికనిగాని సమయోచితమైన కట్టు  
ల్లి రాలినంతమాత్రం దులుపుకొంటాడు, విశేషమేమంటే నిజం  
యొని నిందించినవారు పైతం ఎంతోకొంత ముట్టజెప్పుకొనేటట్లు  
గండ్రజాలం శ్రీరాముల కుంది. నేటి సమాజంలోని నాగరికు  
వంచకులకు ఈ పాత్ర పాతనిధ్యం వహిస్తుంది. ఈ నాటికకు  
కారమైన హాస్యం వన్నె పెట్టింది.

“మైలురాం” భావనాత్మకమైన నాటిక. ఎప్పుడో మంత్రి  
పు మరమ్మత్తులేని రోడ్డుప్రక్కన కత్తిపాలెం సత్రం దగ్గరుండే  
రాయి స్వగతి దీనికి కేంద్రం. రాజులకాలం మొదలు మంత్రుల  
వాక ఆ రాయికి అరవై ఏండ్ల అనుభవముంది. ఆ రోడ్డునపోయే  
యలూ, పశువులూ, పైకిళ్లూ, బండ్లూ వగైరా అన్నీ దానికి పరి  
సు. ప్రక్కన ఉండే సత్రంలో రహస్య కార్యకలాపాలు జరిపే  
ాడు మనసబూ, చల్లలమ్మే గొల్ల సుబ్బమ్మ హొయలూ, ఆమె  
పడిచచ్చే రసికులూ దానికి తెలుసు. ఆ రోడ్డున పోయే బస్సులో  
మూడై మంది ఉక్కిరి బిక్కిరవుతూ ఉండడమూ, అందులో  
హి సెట్టి ఆక్రమించుకోవడమూ, అడవాళ్ళ సీట్లలో మగవాళ్ళు  
డడమూ, కండక్టరు విచిత్రభాషణమూ బాగాతెలుసు. 'శనోరం  
గ్రం సతసూసుకొని, సోంవారం దాచ్చారం సంతకు' వెళ్ళే  
ల వ్యాపారుల లాభ నష్టాల చర్చలూ, పెళ్లిళ్ళకు వెళ్ళేవారి  
ల కానుకల ముచ్చట్లూ, పొట్టల బరువుతో బండిలో కాస్త  
న్నుని అడిగే బావసయ్యలతో 'ఎల్లండెల్లండోయ్ సాత్తునూ...  
చ్చు కొనుక్కోలేను ఈ కరవు రోజుల్లో' అంటూ బండ్లవాళ్లు

చెప్పే సమాధానాలూ ఆ రాయికి త్రొత్తవికావు. జబ్బునయం కావడానికి 'నీళ్లు - ఈ బూతీ' అడిగే అమాయకులనండి దక్షిణలు తీసుకొని కనిపించిన ఏ రాయిలో దేవుడంటూ నమ్మిస్తూ, కడకు మైలు రాయిలో 'నూకాలమ్మ వెలసింది' అంటూ తెంకాయకొట్టే శాస్త్రులూ ఇందులో కనిపిస్తారు. సుకుమారమైన హాస్యంతోపాటు సునిశితమైన సాంఘిక విమర్శతో కూడిన ఈ నాటిక కృష్ణశాస్త్రి ప్రతిభకు చక్కని నిదర్శనం.

"The road is my wedded companion;  
She speaks to me under my feet all day  
She sings to my dreams all night"<sup>4</sup>

అనే రవీంద్రుని ప్రవచనానికి సన్నిహితంగా కృష్ణశాస్త్రి 'మైలురాయి' కూపాందింది.

గుహుడు, ధనుర్దాసు, సాయజ్యం మొదలైన పౌరాణిక నాటికలలో కృష్ణశాస్త్రికి రసపోషణలోను పాత్రపోషణలోను గల నైపుణ్యమూ, గేయాలలోను పద్యాలలోను హృదయంగమమైన కవితారామణీయకమూ సహృదయులకు అసాధారణమైన రసానందాన్ని ప్రసాదిస్తాయి. సాంఘిక నాటికలలో ఆంధ్రదేశంలోని ప్రకృతి విశేషాలూ, సాంఘిక స్థితిగతులూ సంస్కరణాత్మకమైన దృశ్యశ్రవణం వెల్లివిరిసే సన్నివేశాలూ వినోద విజ్ఞానాలు రెంటిని అందిస్తాయి.

"Heard melodies are sweet, but those unheard are sweeter"<sup>5</sup> - అని కీట్సు డేర్-సెన్సుట్లు 'విన్న మాధుర్యాన్నే కాక వినిని మాధుర్యాన్ని కూడ వినిపింపజేసే' శ్రవ్యరూపక ప్రక్రియలో కృష్ణశాస్త్రి నాటికల సౌష్ఠవం ప్రశంసనీయం.



# వచన రచనల వైశిష్ట్యం

“రమ్యం జుగుప్సిత ముదార మథాఽపి నీచం  
ఉగ్రం, ప్రసాది గహనం వికృతం చ వస్తు  
యద్వాప్యఽవస్తు కవి భావుక భావ్యమానం  
తస్మాన్తి య స్మరనభావ ముపైతిలోకే”

‘గద్యం కవీనాం నికషం వదంతి’ అంటూ పెద్దలు సాహిత్య ప్రక్రియలన్నింటిలోను రచయిత సామర్థ్యానికి వచనరచననే గీటు రాయిగా పరిగణించారు. యజ్ఞంలాంటి వచనరచనలో బహుముఖ ప్రజ్ఞాసంపన్నులే కృతకృత్యులవుతారని భావం. కృష్ణశాస్త్రి వచన రచనలు పండిత పామర రంజకాలై సాహిత్యంలో ఒక విశిష్ట స్థానాన్ని అందుకొన్నాయి.

కృష్ణశాస్త్రి వ్యాసాలు విషయ వై విధ్యంతో పాఠకులను ఆశ్చర్య ముగ్ధులుగాచేస్తూ అతనిసంస్కార సంపత్తినీ, ఉదాత్తమైన సంస్కరణ దృక్పథాన్నీ వ్యక్తం చేస్తున్నాయి. విషయ ప్రాధాన్యాన్నిబట్టి ఈ వ్యాసాలను నాలుగు వర్గాలుగా విభజించవచ్చు. 1. సారస్వత వ్యాసాలు 2. వివేచనాత్మక వ్యాసాలు 3. భావనాత్మక వ్యాసాలు 4. సాంఘిక వ్యాసాలు.

సారస్వత వ్యాసాలు

“పాతిక సంవత్సరాల తెలుగు కవిత్వము” అనే వ్యాసంలో 1923 నుండి 1948 వరకు గల నవ్యాంధ్ర సాహిత్యం సమీక్షింపబడింది. పాతికేండ్లలో తెలుగు సాహిత్యం పరిణామాన్నీ, దాని స్వరూప స్వభావాలనూ దీనిలో సంగ్రహంగా చర్చించడం జరిగింది. అధునికకవుల లోని ఏకత్వ భిన్నత్వాలను పేర్కొని, సామాజిక స్థితిగతులను అనుసరించి సాహిత్యం మారవలసిన ఆవశ్యకం స్పష్టం చేయబడింది.

నవ్యసాహిత్య వికాసానికి దోహదం చేసిన కాల్యఃకోద్యమాన్నీ, మానవోద్యమాన్నీ, హైందవ జాతీయోద్యమాన్నీ, జాతీయోద్యమాన్నీ-వాటి విశిష్ట లక్షణాలనూ, ఆ ఉద్యమాలకు ప్రతిఃఫలమైన కవులనూ పేర్కొవడంలో కృష్ణశాస్త్రి నైపుణ్యం వ్యక్తమవుతుంది. నవ్యసాహిత్యాన్ని ప్రచారం చేయడంలో పత్రికలూ, సాహితీ సమితి చేసిన కృషి విశదీకరింపబడింది. అందులో కృష్ణశాస్త్రి నిర్వహించిన పాత్రనూ, అక్కిరాజు ఉమాకాంతంలాంటి సంప్రదాయవాదుల దాడికి తట్టుకోగలిగిన నవ్యకవుల ధైర్యశైల్యాలనూ కవి చక్కగా వివరించాడు.

గురజాడ, వేంకట పార్వతీశ్వరులు, రాయప్రోలు, విశ్వనాథ, అబ్బూరి, బసవరాజు, ఇంద్రగంటి, శ్రీ శ్రీ, ఆదుద్ర మొదలైన వారి సాహిత్యవిశేషాలనూ, స్వీయకవితా విశేషాలనూ ఆత్మశ్రయ కవితా ప్రయోజనాన్నీ ప్రతిభావంతంగా పేర్కొవడం గమనార్హం. కవులు సమాజానికి దూరమైన నిర్దిష్ట రచనలు చేయరాదని స్పష్టంచేయబడింది. ఈవ్యాసంలో కృష్ణశాస్త్రి నవ్యసాహిత్య పరిజ్ఞానమూ, నిష్పక్షపాత వైఖరి సుస్పష్టమవుతాయి.

“బసవరాజు అప్పారావు మధురస్మృతి” - బసవరాజు గీతాలకు పీఠిక. ఇందులో బసవరాజు సాహిత్య వ్యక్తిత్వాలు సముచితంగా సమీక్షించబడ్డాయి. కృష్ణశాస్త్రి దృష్టిలో బసవరాజు అమరలోకంనుండి అవతరించినవాడు. అతని కవిత ‘నిట్టూర్పు’; దానిలో ‘నెత్తురుజీర’ అంటుకొని ఉంటుంది అతడు ప్రథమ భావకవి మాత్రమే కాక, భావకావ్య జగత్తుకు ‘ప్రవేశిక’ లాంటివాడు. మామూలు శబ్దాలను దాటిపోని అతని కవితలో గీతిది పైచేయి. కొన్ని సందర్భాలలో గురజాడను మించిపోతాడు. అతని గీతాలలో మంగళప్రదమ్మ స్మృతి, సరసింహకుమారుని స్మృతి అగ్రగణ్యాలు. రెండవ దానిలోని ‘కాపుర మొచ్చిన కన్నెపాపాయి, ఇల్లు ఖాళీచేసి వెళ్ళిపోయాడు’ అనే

దానిలోని రెండవ చరణం 'ప్రపంచ కావ్యభాండాారంలో గొప్ప పంక్తుల్లో' ఒకటిగా నిర్ణయింపబడింది.

“ఏకాంతసేవ” అనే రచన వేంకట పార్వతీశ్వరకవుల ఏకాంత సేవ కావ్యానికి వీరక. ఇందులో నవ్యకవుల స్వభావమూ, నవ్యకవితా స్వరూపమూ, నవ్యాంధ్ర సాహిత్యంలో ఏకాంతసేవకు గల విశిష్ట స్థానమూ చర్చించ బడ్డాయి. కవిత్వం 'ఈశ్వరప్రసాద' మనీ, దానికి రసోద్బోధణమూ, ఛందోబద్ధమైన 'మనోహర శబ్దసముదాయమూ కావాలనీ, కేవలం గణయతి ప్రాసల కూడికమాత్రం కవిత్వం కాదనీ పేర్కొనడం గమనార్హం. మధుర భక్తిమయమైన ఏకాంతసేవ రచించునది గీతాంజలికి సమానమని నిర్ణయిస్తూ కావ్యకర్తలను గురించి వైయక్తిక ప్రశంస ఏ మాత్రమూ చేయకపోవడం విశేషం. ఈ వ్యాసాన్ని డా॥ బెజవాడ గోపాలరెడ్డి ఆంగ్లంలోనికి అనువదించడం దీని ప్రాశస్త్యానికి నిదర్శనం.<sup>1</sup> నవ్యకవుల 'Literary Testament' గా ఏకాంతసేవ పీఠిక ప్రసిద్ధిపొందడం స్మరింపదగ్గ విశేషం.<sup>2</sup>

వివేచనాత్మక వ్యాసాలు

“శ్రీకృష్ణావతార తత్వము”లో శ్రీకృష్ణుని అతిమానుషత్వం పేర్కొనబడింది. కవి దృష్టిలో శ్రీరాముడు మానవుడు ఎలా ఉండాలో నిరూపిస్తూ మానవుడుగా కనిపించేదైవం. కాని శ్రీకృష్ణుడు మానవుడుగా ఉంటూనే మహాకార్యాలు చేశాడు. “నేనేమి చేస్తున్నానో, ఎలాగ చేస్తున్నానో నీకెందుకు? దివ్యపద్ధతి నీకేం తెలుసు? ఫలితం చూచుకో, అది నీకోసమే. లోకకల్యాణం కోసం కూడా”. అంటాడట శ్రీకృష్ణుడు. కృష్ణావతారంలోని వైవిధ్యమూ, వైతన్యమూ కృష్ణశాస్త్రాన్ని ఆకట్టుకొన్నాయి. శ్రీకృష్ణుని రూపాలన్నీ 'జగన్మోహనాలు' ఏనా రాధాకృష్ణుడు కవికి ప్రിയతముడు. ఈ అంశానికి కృష్ణ

పక్షంలోని 'అవ్వేవణం' ఒక సాక్ష్యం. కవి హృదయంలో శ్రీకృష్ణుడు తాండవిస్తున్నట్లు సూచింపబడింది. ఏనా “శ్రీకృష్ణావతారతత్వం అంటే నాకు తెలియదు” అని కవి చెప్పడంలో పూర్తిగా తెలియక పోవడమే దైవతత్వ రహస్యంగా ధ్వనిస్తుంది.

“అన్నమాచారి” వ్యాసంలో తెలుగు వాగ్దేయకాయలలో త్యాగరాజుకూ - తాళ్ళపాక అన్నమయ్యకూ గల భేద సాదృశ్యాలు చచ్చించబడ్డాయి. అంతేకాక కవిత్వ సంగీతాలకు గల భేద సాదృశ్యాలూ వివరించబడ్డాయి. ‘దివ్యరహస్యాలు’ దర్శించి, ‘అతిలోక వాతావరణం’లో జీవిస్తూ ‘ఆత్మాశ్రయ కృతులు’ వ్రాసే అలాగిక ప్రతిభావంతులైన మొదటివర్గం గాయకులలో త్యాగరాజును చేర్చి, ‘లోకరంగం’లో పూర్తిగా కాలూది, ప్రతిభా ఏకాగ్రతా నిరంతర కృషి కలిగి, ఐహిక జీవితంలోని మాలిన్యాన్ని అంతగా పట్టించుకోక; సంగీత సాహిత్యాలు రెండు రెక్కలుగా ‘అద్భిభావ ప్రధానాలు’గా కృతులు వ్రాసే ‘బ్లెక్’ లాంటి రెండవ వర్గం గాయకులలో అన్నమయ్యను చేర్చడం జరిగింది. త్యాగరాజు కృతులు ‘నాదరచనా ప్రధానాలు’గాను, అన్నమయ్య కృతులు సంగీతసాహిత్య సమన్వితాలుగాను నిర్ణయింపబడింది. ఈ వ్యాసంలో కృష్ణశాస్త్రి సంగీత సాహిత్యాల అనుభవమూ, వివేచనాశక్తి వ్యక్తమవుతాయి. కావ్యభావ ఇంకా విస్తృతి పొందాలనీ, ప్రజానీకానికి సన్నిహితం కావాలనీ దీనిలో కృష్ణశాస్త్రి కోరడం గమనింపదగింది.

“మలుపు తిరిగితే” అనే రచనలో సూక్ష్మదృశ్యత్వం కూడిన కృష్ణశాస్త్రి జీవిత తత్వం వ్యక్తమవుతుంది. కవి దృష్టిలో మార్గం నిర్విరామంగా పడుగెత్తుతుంది, అందుకు సైకిళ్లు, కార్లు వగైరా పడుగెత్తడం నిదర్శనం. అలాంటి మార్గానికి మలుపులు అవసరమనీ, ‘మార్గం రాగమైతే మలుపులు సంగతులు’ అనీ, వాటికి తోడు ఎగుడు

దిగుడులు కూడ ఉండాలనీ, అవి లేకుంటే జీవితంలో ఒకరోజుకు మరొక రోజు 'ప్రతిభా'గా మారినిస్సారంగా ఉంటుందనీ వివరించబడింది. అంటే మార్గానికి లాగే జీవితానికి మలుపులు అవశ్యకమని భావం. మలుపులుంటేనే మానవుడు మహాత్ముడవుతాడని సోదాహరణగా వ్యాఖ్యానింపబడింది. మలుపు లన్నింటి వెనుక మంగళకరమైన సంఘటనలు లేకున్నా వాటివల్ల 'మధురస్మృతి' ఏర్పడుతుందని చెప్పబడింది. నిరంతరం వైతన్యంలో కూడిన జీవితమే నిజమైన జీవితమనే అంశం ఇందులో స్పష్టం చేయబడింది.

" I love my way and I wander,  
I seek what I cannot get,  
I get what I do not seek "

అనే రవీంద్రుని తత్వానికి అనుగుణంగా కృష్ణశాస్త్రి ఈ వ్యాసాన్ని రూపొందించాడు.

**భావనాత్మక వ్యాసాలు**

"గుహుడు" అనే వ్యాసంలో శృంగిబేరపురప్రభువైన గుహుడు శ్రీరామచంద్రునిపట్ల ప్రదర్శించిన లోకోత్తరమైన భక్తి వివరింపబడింది. ఈ కథనే శ్రవ్యరూపకంగా వ్రాసినప్పటికీ కృష్ణశాస్త్రికి శృష్టి కలుగలేదని ఈ వ్యాసం నిరూపిస్తుంది. ఆ రూపకంలో కంటే మరికొన్ని కల్పనలు ఈ వ్యాసంలో చోటుచేసుకొన్నాయి. శ్రీరామునికి ఆభిషేక మివ్వడానికి అల్లనేరేడిపల్లూ, కర్రి ఆలపాలూ, తేనెలూ సమకూర్చుకొని గుహుడు నిరీక్షించాడు. అతనిలో క్షణక్షణానికి తొందర ఆతిశయించింది స్వామి పాదాలు నిరంతరంగా తన హృదయంలో నడుస్తున్నట్లు భావించాడు. శ్రవ్యరూపకంలో చిత్రించబడిన విధంగానే ఈ సందర్భంలో-

“Have you not heard his silent steps?”

He comes, comes, ever comes.

Every moment and every age, every day and every night he comes, comes, ever comes ”<sup>4</sup>

అనే రవీంద్రుని చరితాల సాదృశ్యం కనిపిస్తుంది.

శ్రీరాముడు అల్లంత దూరాన వస్తుండగానే గుహుడు పరుగెత్తాడు. స్వామి పాదాలవ్రాలి గంగాజలంతో వాటిని కడిగి, ఆతిథ్యమిచ్చాడు. మరునాడు వీడ్కోలిచ్చేటప్పుడు గుహుని దుఃఖానికి మేరలేదు. స్వామి పాదాలు మరల స్పృశించడానికోసం “రామయ్య తండ్రీ! ఒకసారి నీపాదాన్ని కడిగితేగాని నా పడవలో అడుగు పెట్టరీయను... నా పడవకూడ శ్రీగా అవుతుండేమో” అంటూ కాళ్ళుకడిగి అవతలి ఒడ్డు చేర్చాడు. “తండ్రీ! పథ్నాలుగేడులపై ఒక్కగడియ ఆలస్యమైతే నేబ్రతుకను సుమా” అని తననిర్ణయాన్ని తెలిపాడు. అందుకు స్వామి ‘అలాగే’ అని సెలవిచ్చాడు. గుహుడు ‘పదియునాలుగేండ్లు’ ‘అల్లన నిలుచుండడం’లో అతని స్వామిభక్తి పరాకాష్ఠ చెందింది. తులసీదాసు రామచరితమానసంలో స్వామి పాదస్పర్శకోసం గుహుని సేవకుడైన ఒక నావికుడు చేసిన ఉపాయాన్ని కృష్ణశాస్త్రి గుహునికి అన్వయించడంలోని ఔచిత్యం ప్రశంసనీయం.<sup>5</sup>

“అప్పుడు పుట్టిఉంటే” అనే వ్యాసంలో ప్రభుత కవితకు పల్లకీ ఎత్తిన విషయం చిత్రింపబడింది. రాయలు పెద్దన మనుచరిత్రను అంకితం తీసుకొనే సుముహూర్తాన్ని పురస్కరించుకొని దేశంలోని కవి పండితులూ, కళాకారులూ విజయనగరం చేరడమూ, విశ్వద్గోష్ఠాలూ, పెద్దన ఊరేగింపూ, పల్లకీని స్వయంగా రాయలు ఎత్తడమూ, కృత్తిస్తీకారమూ, పెద్దన ఇంటిలో కవుల విందూ మొదలైన విషయాలు దీనిలో కన్నులకు కట్టినట్లు ఆవిష్కరింపబడ్డాయి అవి కవులకు గొప్ప రోజులని వ్యాఖ్యానిస్తూ “అప్పుడు పుట్టిఉంటే నేనే పెద్దన్ననై పుట్టి



ఉండును” అని కృష్ణశాస్త్రి చెప్పడంలో నేటి కాలంలో కవులకు తగిన గౌరవం లేకపోవడం వ్యంగ్యంగా సూచింపబడింది. ప్రబంధ వాఙ్మయంపై కృష్ణశాస్త్రికి గల అభిమానం ఈ వ్యాసంలో స్పష్టమవుతుంది.

“పుష్పలావికలు” అనే రచన ప్రధానంగా ప్రబంధయుగానికి సంబంధించినదే. ఆ రోజులలో పూలమ్మతూ ఉండిన నెరజాణలైన పుష్పలావికల కొశలమూ, సోయగమూ చమత్కారంగా వర్ణింపబడింది. ‘చెట్టుకొమ్మపైన పుట్టించడం మొదలుకుని, సిగపాయలో కట్టించడం దాక వివిధకళలలో విరులమ్మే వెలదులవిద్య’ వ్యాఖ్యానింపబడింది. తీరిక తక్కువైన గౌరవం ఎక్కువగా ఉండిన పుష్పలావికలపై కాళిదాసు మొదలు తెలుగు కవులదాక ఉండిన జాలి పేర్కొనబడింది. పూలుకొనేరసికుల ప్రశ్నలకు వారు ‘కాయజుతూపు’ లమ్మతూ ‘కందువ మాటల’తో చెప్పే సమాధానాల విన్నాణాన్ని కృష్ణశాస్త్రి చక్కగా చిత్రించాడు.

“సువాసన ద్రవ్యాలు” అనే వ్యాసంలో పూర్వపు రాజుల కాలంలో వాడుకలో ఉండిన సుగంధద్రవ్యాలు సౌరభాలు గుబాళిస్తున్నాయి, అగరు, చందనం, జవ్వాది మొదలైన వాటితోపాటు మల్లెలు, సంపెంగలు మొదలైన పుష్పాలు కూడ పరిమళ ద్రవ్యాలలోనే చేర్చబడ్డాయి. ప్రభువుల దినచర్యలో ఆత్యధిక భాగాన్ని ఆక్రమించిన సుగంధద్రవ్య సంసేవనం సవివరంగా పేర్కొనబడింది. ప్రణయ జీవితంలో సుగంధద్రవ్యాల ప్రాధాన్యం చక్కగా వ్యాఖ్యానింపబడింది. “ఆమోదానికి స్వార్థంలేదు. కలసిగట్టుదనం ఎక్కువ; అందరికీ అనుభవం పంచిపెడుతుంది.” అంటూ సుగంధ ద్రవ్యాలవల్ల గ్రహింపదగ్గ పాతాన్ని వివరిస్తూ, దేవాలయంలో వాటి జన్మచరితార్థం కావడాన్ని కవి చక్కగా వ్యాఖ్యానించాడు.

“అవ్వ తిరునాళ్లలో తప్పిపోయింది”, “అవ్వ బస్సుప్రయాణం” అనే వ్యాసాలలో తెలుగు కుటుంబాలలో పూర్వసంవాసినులైన అవ్వలకు ప్రతినిధిగా సుబ్బయ్యవ్వ చమత్కారంగా చిత్రింపబడింది. ‘గడ్డు బ్రహ్మచారిణి’ ‘మార్కండేయాది మనుషుల లిస్టు’లోని సుబ్బయ్యవ్వ స్వరూపస్వభావాలు వాస్తవికత తొడిగినలాడే విధంగా పెర్మోన బడ్డాయి. అవ్వ శివరాత్రి తీర్థానికి వెళ్ళి అంగళ్ళవాళ్ళతో ‘రామరావణ యుద్ధాలు’ చెస్తూ తప్పిపోవడమూ, ఇంటిలో వాళ్ళను బాగా ఏడ్పించి తీసికొని ‘పోలీసు జెవాను’ వెంట రాత్రి ఇంటిముందు ప్రత్యక్షం కావడమూ రసవంతంగా చిత్రింపబడింది. ఆమె ఎన్ని పేచీలు పెట్టినా ఆమెపై అందరికీ అభిమానం చిగ్గకపోవడం విశేషం. ఇంటిలో వాళ్లతోపాటు బంధువుల పెండ్లికి ‘వెధవ్యాళ్ల వంటలు’ చేయడానికి అవ్వ బయలుదేరి, బస్సులో ‘ఆప్టే’లియాండం’ లాగ ‘అడ్డంగా పెరిగిన’ మావుకారు ప్రక్కన కూర్చోని, అతనికి ‘ఉచిత సలహాలు’ ఇస్తూ, ‘హనుమాన్లు’ అంటూ సంబోధిస్తూ అతనిని ఏడ్పించినవై నం కడుపుబ్బ నవ్వేవిధంగా వివరింపబడింది. ఇలాంటి ‘పెద్దఘటాల’ పట్ల సానుభూతి కనబరచాలనే ధ్యని ఈ అవ్వకథలలో అంతర్లీనంగా ఉండడం గుర్తింపదగి ఉంది.

“కోవెల-కొలను” వ్యాసంలో తెలుగు గ్రామీణ జీవితంలో కోవెలకూ, కొలనుకూ ఉండే ప్రాముఖ్యం చిత్రింపబడింది. ఇందులో సర్పవరం, పితాపురం, చామర్లకోటలలోని ఆలయాల ప్రశంస ఉంది. కోవెలగోపురం గ్రామీణులను తండ్రిలాగ నడిపిస్తుందనీ, కొలను తల్లిలాగ లాలిస్తుందనీ పల్లెకూ గుడికీ గల అనుబంధం వివరింపబడింది. పితాపురంలోని మాధవ పుష్కరిణినీ, పాదగయతీర్థాన్ని కవి బాల్య స్మృతి తరంగాలలో మునిగి చక్కగా ఆవిష్కరించాడు. “దేవళంలో కాగడాలేకాని విద్యుద్దీపాలు బాగుండవు” అని చెప్పడంలో విద్యుద్దీ

పాల 'దుస్సహమైన వెలుగు' సర్వేశ్వరుని దివ్యజ్యోతి ముందు దిగదుడు పనే సత్యం ధ్వనిస్తుంది. అరిషడ్వర్ణవ్యాకులమైన అధోఽవీతం నుండి ఆధ్యాత్మిక శిఖరాన్ని చేరుకోవడానికి కోవెల - కొలనులు ఏ విధంగా స్ఫూర్తినిస్తాయో కవి చక్కగా వ్యాఖ్యానించాడు.

సాంఘిక వ్యాసాలు

“మా ఊళ్లో వీధి అరుగు” అనే రచనలో తెలుగు గ్రామీణ వ్యవస్థలో వచ్చిన పరిణామం స్పష్టం చేయబడింది. పల్లెకూ పట్టణానికి గల తారతమ్యాన్ని వివరిస్తూ “పల్లి తల్లివంటిది; పట్టణం ప్రియురాలు వంటిది; పల్లె కుటుంబం-పట్టణం సంత; పల్లెలో కాలాలు తెలుస్తాయి - పట్టణానికి ఋతువులు లేవు” అని వివేచింపబడింది. పల్లెలోని వీధి అరుగు ‘స్వాగత వచనం’ లాంటిదనీ, అలాంటి అరుగులు సన్నగిల్లి పోవడం ప్రజలలో తరిగిపోయిన స్నేహసౌహార్దాలకు సూచకమనీ స్పష్టం చేయబడింది. కవి స్వగ్రామమైన చంద్రంపాలెంలోని వీధి అరుగులు ఈ వ్యాసంలో చక్కగా చిత్రించ బడ్డాయి,

“మా ఊరు పోయింది” అనే వ్యాసంలో కృత్రిమమైన పట్టణ వాతావరణాన్ని పల్లె పులుముకోవడం చమత్కారంగా వ్యక్తం చేయ బడింది. చిన్ననాటి మధురస్మృతులతో పల్లెకు పోయిన కృష్ణశాస్త్రి అక్కడి ‘రోడ్డు’, ‘బస్సు’, ‘టూరింగు సినిమాడేరా’ వగైరాలు దాని వైఖరినే మార్చడాన్ని చూచి ‘మా ఊరు పోయింది’ అంటూ వాపో వడం స్వాభావికంగా ఉంది.

“ఇద్దరు సత్యవాదులు”లో ‘నేనుచ న్నే అబద్ధచూడను’ అంటూనే అనేకులు అసత్యదోషాన్ని అంటించుకోవడం అలవాటుగా పేర్కొన బడింది. అలాంటివారిలో దినచర్యగా అబద్ధం చెప్పేవారూ, అవసరానికి

చెప్పేవారూ, భయంకరమైన అబద్ధం చెప్పి కారణం వెదకేవారూ కోకోల్లలుగా ఉన్నట్లు వివరింపబడింది. హరిశ్చంద్రుడు, ధర్మరాజు - ఇలాంటిపేర్లు గల పెద్దమనుషులు ఎత్తుకు పై ఎత్తుగా అబద్ధాలు చెప్పడం చమత్కారంగా చిత్రింపబడింది. కాని 'రామాయణంలోని రజకుని వారసుల' కంటే నిరపాయకరమైన అసత్యం చెప్పేవారు నయమన్న విషయం ఇందులో ధ్వనిస్తుంది.

"రిక్షావాలా" అనే రచనలో నిరుపేదయైన అహమద్ 'గజ్జెల గుర్రం' లాంటి రిక్షామీద 'జలాయి'గా తిరుగుతూ అసాధారణమైన వ్యక్తిత్వాన్ని ప్రదర్శించడం చక్కగా వ్యాఖ్యానింపబడింది. "పుట్టుకతోనే అతడొక పాచ్చా, అతనిది ఎత్తునుండి దిగేగుణం కాదు" అని అతని గొప్పదనం గుర్తింపబడింది. గంపెడు సంసారభారాన్ని మోయడంలో భాగస్వామినియైన భార్యపోయిన తరువాత అహమద్ రిక్షామువ్వలు తీసివేయడాన్ని పురస్కరించుకొని "అహమద్ అసలే ఉన్న తుడు; ఇప్పుడు వేదనాకిరీటంతో మరీ ఉన్నతుడై పోయాడు" అంటూ కృష్ణశాస్త్రి ఆ శ్రమజీవికి అక్షరసీరాజనం పట్టడం హృదయంగమం.

"బూట్ పాలిష్" అనే వ్యాసంలో చెప్పలు కుట్టే నారయ్య జీవితం మానవతా పూరితంగా ఆవిష్కరింపబడింది. చెప్పలు కుట్టడం కాని, బట్టలు ఉతకడంకాని కృష్ణశాస్త్రి దృష్టిలో అగౌరవ ప్రదమైనవి కావు. భగవంతుడే అలాంటి మహాకార్యాలు చేస్తున్నట్లు పేర్కొనబడింది. "లోకమందిరానికి పునాది కోట్లమంది సామాన్యజనం. సాధభారం మోసే పునాది మనకి కనబడదు; కాని ప్రసాద సౌందర్యం చూసి బలే అని కనుబొమ లెగరేస్తాం" అని చెప్పడంలో కష్టజీవుల ప్రాముఖ్య ప్రాశస్త్యాలు చక్కగా వ్యక్తం చేయబడ్డాయి. "నారయ్య కొడుకు మాత్రం చెప్పలు కుట్టడు - పాలిష్ వెయ్యడు. చదువుకుంటున్నాడు. పాత

చెప్పలాంటి నారయ్య గుడిసెకు ఎప్పటికైనా వాడే మాసికలు వేయాలి' అని చెప్పడంలో శ్రామిక లోకానికి మంచిరోజులు వస్తాయని కృష్ణశాస్త్రి ఆశాభావాన్ని వ్యక్తం చేశాడు.

“కృష్ణశాస్త్రి వచన రచనలు ముద్దులు మూటగట్టే ముత్యాల సరాలు. హృదయాన్ని రసప్లావితం చేసే వియోగగీతికలు; కవిత్వం లాగే తెలుగు సాహిత్యసీమలో అజరామరాలు”<sup>6</sup> అనీ, “వారు వ్రాసిన ప్రతివ్యాసంలోను ఏదో ఒక ప్రత్యేకత ప్రతిబింబిస్తుంది. శాస్త్రిగారి వ్యక్తిత్వం, ప్రతిభ తొంగి చూస్తూనే ఉంటాయి. ఇంకా వాక్యసరళి, పదప్రయోగం, శబ్దసంపద, అక్కడక్కడ వాడే సామెతలు, జాతీయాలు, అచ్చ తెనుగు మాటలు, అవసరమైనచోట పడిన యితర భాషా పదాలు వ్యాసముయొక్క ప్రభావాన్నీ, సాగసునీ యనుమడింప చేస్తాయి”<sup>7</sup> అనీ క్రమంగా రామమోహన్ రాయ్ గారూ, పెన్నెత్తు అప్పలరాజుగారూ కృష్ణశాస్త్రి వచన రచనల వైశిష్ట్యాన్ని ప్రశంసించడంలో అత్యుక్తిలేదు.



# కృష్ణశాస్త్రి సాహిత్య సమాలోచనం

“ From the words of the poet  
men may take what meanings  
please them, yet their best  
meaning points to Thee ” — Tagore

వ్యక్తిత్వం - కావ్యవస్తువులు

“మొదటినుండి జీవితంలో తటస్థపడిన పరిస్థితులు, చారిత్రక సందర్భాలు కృష్ణశాస్త్రి వ్యక్తిత్వాన్ని అసాధారణంగా కళాత్మకంగా నిర్మించాయి.”<sup>1</sup> అంగ్ల కాల్పనికోద్యమమూ, మానవోద్యమమూ అతి వేలమైన ప్రభావాలను ప్రసరించడంవల్ల కృష్ణశాస్త్రి వ్యక్తిత్వంలో ద్వైవిధ్యం (Dual Personality) చోటు చేసుకొన్నది. అంతేకాక జీవిత సమరంలో మాయని గాయాలు కలుగడంవల్ల అతనిలో కొంత కాలం నిరాశా నిస్పృహల కారుచీకట్లు క్రమ్ముకొన్నాయి. కాని ఆనతి కాలంలోనే అతడు కాల్పనికావేశాన్ని అధిగమించి, లౌకిక వేదననుండి విముక్తి పొంది, సంఘజీవిగా ప్రజాకవిగా పరిణమించాడు.

కృష్ణపక్షం దారుణమైన వేదనా ప్రాధాన్యంతో రూపుదాల్చింది. ప్రవాసంలో దాని పరాకాష్ఠదశ విప్పారింది. ‘చైత్ర శుభోత్సవ విభాత కల్యాణం’ కోసం నిరీక్షించే తృప్తికూడ ప్రవాసంలో తొంగిచూచింది. ఈ కృతులలోని ప్రణయగీతాలలో ఆత్మీయమైన వేదనతోబాటు ‘లోకసామాన్యమైన బాధలూ, కోరికలూ’ స్పందించడం గమనింపదగ్గ విశేషం. ఊర్వశిలో కవి ఊహగా కాలలో వైర్విహారంచేసి విశ్వ సౌందర్యాన్ని దర్శించి వినూత్న కవితాలక్ష్యాలతో పునర్జన్మపొందాడు. ఈ కావ్యంలో కాల్పనిక కవితాలోకపు టంచులనుండి వాస్తవిక

లోకంవైపు తనదృష్టిని మరలించడానికి పూనుకొన్న 'చైత్ర శుభోత్సవ విభాతానికి' చెందిన అరుణకాంతులు ఆవిర్భవించాయి.

ఊర్వశి తరువాతి రచనలలో కృష్ణశాస్త్రి వ్యక్తిత్వంలోని రెండవదశ క్రమవికాసాన్ని పొందింది. బ్రహ్మసమాజ సంబంధమైన మహతి, కన్నీరు మొదలైన కృతులలో కృష్ణశాస్త్రిలోని లౌకిక కాలు వ్యూహా, విశ్వమానవప్రేమ కన్నీరుగా ప్రవహించి 'తూశనం' పొందాయి. పల్లకీ సంపుటి అతని ఆధ్యుదయ భావాలకు పరమనిదర్శనం. ఆకలి, కార్తికి మొదలైన కృతులు అతని జాతీయభావాలకు చక్కని దర్పణాలు-శ్రవ్యరూపకాలలో ప్రాచీన నవీన కవితాకీతులు రెండూ సమన్వయంపొంది కవి వ్యక్తిత్వంలోని ద్వైవిధ్యానికి చక్కని సామరస్యాన్ని ప్రదర్శిస్తున్నాయి. వచన కృతులలో సంపూర్ణ సంఘ జీవిగా కృష్ణశాస్త్రి దర్శన మిస్తాడు. వీటిలో అతడు 'ఆర్తమానవ కోటికి ఆప్తబంధువు'గా 'సామాన్యుల సుఖదుఃఖాల'లో పాలు పంచుకొన్నాడు.

కృష్ణశాస్త్రిలోని వ్యక్తిత్వ ద్వైవిధ్యంలో ఏది బలీయం? అనే ప్రశ్నకు సమాధానంగా "కృష్ణశాస్త్రిలో కృష్ణపక్షం వ్రాసిన కవి ఒక మూల ఉన్నాడు. మరొకమూల లోకాన్ని బాగా దగ్గరగా పుగున్న గడసరీ, మనుషుల్ని-అన్నిరకాల వాళ్ళనీ - కొంటే చిరునవ్వుతో పరిశీలిస్తూ, వాళ్ళంటే పిచ్చి ఇష్టంతో పడిచచ్చే సంఘజీవి ఉన్నాడు. అప్పుడూ ఇప్పుడూ కూడా ఈ రెండోవ్యక్తే బలవంతుడు"<sup>2</sup> అని పాలగుమ్మి పర్మరాజుగారు నిర్ణయించడం సమంజసం.

కృష్ణశాస్త్రి తన కవితా విపంచికలో 'స్వతంత్రధ్వని' పలికించాడే కాని ఒకటి 'ప్రతిధ్వని' ఎప్పుడూ పలికించలేదు. మానవ కల్పితాలైన తరతమ భేదాలను నిరసించాడు. బ్రహ్మసమాజ గీతాలలోని ఏకేశ్వర

తత్వానికి తక్కిన కృతులలోని భక్తి చిత్రణకూ పైకి భేదం కనిపించినా మూలతత్వం ఒకటే. “విశ్వాసియైన కృష్ణశాస్త్రికి ఎక్కడా మూఢ భక్తి కనిపించలేదు.”<sup>3</sup> అతని ‘మధురభక్తి’కి సూఫీదృక్పథానికి చెప్పుకోదగ్గ భేదంలేదు. పరిమితత్వంనుండి అపరిమితత్వాన్ని అందుకోవడమే ఆ రెంటిద్వారాను అతడు ఆశించాడు. సూఫీతత్వానికి మన ఉపనిషత్తులే మూలమనే సంగతి ఇక్కడ గమనించాలి.<sup>4</sup>

తాత్కాలికమైన ప్రయోజనం కలిగిన రచనలు చేయడం అతనికి నచ్చదు. అందువల్ల ఇతర నవ్యకవుల లాగా జాతీయోద్యమాన్నీ, ఆంధ్రోద్యమాన్నీ పురస్కరించుకొని అతడు రచనలు చేయలేదు. “హృదయంలో కదలిక లేనిదే అనుభూతి వాగ్రూపందాల్చునిదే ఆయన అక్షర రూపంలో కన్పించడు.”<sup>5</sup> సంఘ సంస్కరణ పరంగా, జాతీయభావ ప్రేరేపకాలుగా అతడు వ్రాసిన మహాతి, ఆకలి, కార్తికి మొదలైన కృతులు ఆలస్యంగా వెల్లడించబడ్డాయి. ఇలాంటి కారణాలవల్ల అతనిపై అపోహలు బయలుదేరాయి, నిజానికి కృష్ణశాస్త్రి సార్వకాలికమైన మహాకవుల కోవకు చెందినవాడని చెప్పడంలో అతిశయోక్తి లేదు.

ప్రాత క్రొత్తల మేలికలయిక

కృష్ణశాస్త్రి కావ్యనస్తువులను స్వీకరించడంలోను, భాషా భావ రచనలలోను ప్రాత క్రొత్తల మేలికలయికను సాధించాడు.

సలక్షణమైన గ్రాంథిక భాషతోపాటు శిష్టవ్యావహారిక భాషను విశేషంగా ఆదరించాడు. శ్రవ్యరూపకాలలోను, వ్యాసాలలోను పాత్రోచిత భాషను పైతం ప్రయోగించి ఉండడం మరొక విశేషం. సందర్భోచితంగా అన్యదేశ్యాలను పైతం ఉపయోగించాడు. ‘అతిథిశాల’, ‘రిక్షా వాలా’ మొదలైన రచనలలో హిందూస్తాని పదాలనూ, ‘తిరుప్పావు’,





కృష్ణశాస్త్రి గేయాలలో నిర్ణీతమైన మాత్రల ఆవృత్తితో కూడినవి ఉన్నాయి. వాగ్గేయకాండల బాణీలో రాగ తాళలయాన్వితం గా సాగినవి ఉన్నాయి. ఆరేసి, ఐదేసి, నాలుగేసి మాత్రల ఆవృత్తితో కూడిన గేయాలూ, మూడు నాలుగు మాత్రల సమ్మేళనంతో కూడిన గేయాలూ (ముత్యాల సరాలు) ఉన్నాయి. ఇందులో ఐదేసి మాత్రలున్న గేయాలూ (ఖండగతి), నాలుగేసి మాత్రలున్న గేయాలు (చతురస్రగతి) అధికంగా కనిపిస్తాయి. గేయరచనలో ఒకటి రెండు మాత్రలు అధికంగాను ఉండవచ్చు, తక్కువగాను ఉండవచ్చు. అధికంగా ఉన్నచోట కొన్ని స్వరాలను హ్రస్వంగా, తక్కువగాఉన్న చోట కొన్ని స్వరాలను దీర్ఘంగా పలుకడం జరుగుతుంది. 'అంతర్లయ' ప్రధానమైన వచనగేయాలునుకూడ కొన్నింటిని కృష్ణశాస్త్రి వ్రాశాడు. అభ్యుదయ భావకవితా విభాగంలో ఇవి కనిపిస్తాయి. శాస్త్రీయమైన సంగీత రీతులనూ, లలితసంగీత రీతులనూ, జానపద సంగీతరీతులనూ మూడింటిని తన గేయాలలో ఆదరించిన కృష్ణశాస్త్రి నైపుణ్యం ప్రశంసనీయం.

ఎంతచక్కగా వ్రాసినా సమకాలంవారు కొందరు మెచ్చక పోవడం తరతరాలుగా ఉన్నదే. కృష్ణశాస్త్రిపై వచ్చిన అపోహలలో సత్యం చాలతక్కువ. వాటిని పరిశీలించే ముందు భావకవిత్వంపై వచ్చిన అప్రప్రచారాలను పరామర్శించడం యుక్తం.

భావకవిత్వంపై అప్రప్రచారాలు

1. సంప్రదాయవాదులు భావకవితాన్ని 'భావకవిత్వం', 'అభావ కవిత్వం', 'అహంభావ కవిత్వం', 'అపస్మార కవిత్వం' - ఈవిధంగా హేళన చేశారు. ఒక నూతనమైన ఉద్యమం వచ్చినప్పుడు ఇలాంటి విమర్శలు రావడం సహజమే.

2. అక్కిరాజు ఉమాకాంతం. 'నేటికాలపు కవిత్వము' అనే విమర్శగ్రంథంలో నవ్యకవితాన్ని దుయ్యబట్టాడు. ఈ పండితుడు తన

బాణాన్ని మొదట నన్నయభట్టుపైనే ప్రయోగించాడు. బాహుచ్ఛందో వ్యతిక్రమం, ఊకుడుమాటలు, నిదర్శన పరంపరలు, అయోమయత్వం, పులుముడు, శబ్దవాచ్యత, సంకుచితత్వం, ఝుద్రశృంగారం - మొదలైన దోషాలు నవ్యకవులపై ఆరోపించాడు. కేవలం నవ్యకవుల దోషాలు మాత్రం గుర్తింపబడ్డాయి. విశేషమేమంటే ఒక్క సుగుణం కూడ ఆ మహాపండితునికి కనిపించలేదు. కొంతవరకైతే నా 'అర్థ దృష్టి'తో, 'కవితా హృదయం'తో పరిశీలించిఉంటే నవ్యకవిత్వంలోని లావణ్యం కనిపించేది.<sup>7</sup>

3. ఆనంతపంతుల రామలింగస్వామి 'శుక్ల పక్షము' అనే హేళన కావ్యంలో అర్థంలేని మాటల ప్రోగుగా భావకవిత్వాన్ని నిరూపించడానికి ప్రయత్నించాడు. భావకవిత్వంలోని దోషాలు 'భూతద్దం'లో లాగా దీనిలో పెద్దవిగా కనిపిస్తాయి. కృష్ణపక్షానికి పూర్వపక్షంగా వెలసిన ఈ శుక్ల పక్షంకూడ భావకవితారీతిలో సాగిఉండడం ఒక విశేషం.<sup>8</sup>

4. భావగీతాలకు అర్థంలేదు అనేవాదం ఉంది. ఇదీ శుక్ల పక్షాన్ని అనుసరించిదే. కాని దీనికి ప్రాతిపదిక 'అర్థములేని భావ గీతములవి' అని కృష్ణశాస్త్రి ఊర్వశి నేత్రాలను వర్ణించడం. ఈ వాదాన్ని లేవదీసినవారు ప్రకరణాన్ని విస్మరించి నేలవిడిచి సాము చేశారు.

5. అభ్యుదయ వాదులు భావకవిత్వంలోని ప్రణయ కవిత్వాన్ని మాత్రం విశేషంగా నిరసించారు. అందులో 'సందేశం' లేదన్నారు. ఇక్కడ ఒక ముఖ్యాంశాన్ని గుర్తించాలి. సాహిత్య వికాసంలో సంప్రదాయ ప్రభావమూ, సమకాలీనమైన ఇతర సాహిత్యాల ప్రభావమూ కొంతవరకైతే నా ఉండక తప్పదు. ఏదో ఒక పెద్దవిప్లవం వస్తే సాహిత్యమూ, సమాజమూ స్వత్రంగా మారవు. భావకవిత్వం పుట్టడానికి

ముందున్న ప్రబంధ కవిత్వమూ, సమకాలీనమైన భారతీయ సాహిత్యాల ప్రభావమూ, ఆంగ్లకాల్పనిక కవిత్వమూ - ఇవి అన్నీ తమ ప్రభావాలను ప్రసరించి తొలుతొల్ల ప్రణయకవిత్వం వికసించడానికే తోడ్పడ్డాయి. భావకవిత్వంపై తిరుగుబాటుగా బయలుదేరిన అభ్యుదయ కవిత్వంకూడ సర్వసమ్మతం కాలేదు.<sup>9</sup> కావ్యానికి 'సర్వః పర నిర్వృణో', 'కాంతా సమ్మితమైన ఉపదేశమూ' ముఖ్యప్రయోజనాలు. ఇందులో ఏ ఒక్కటి ఉన్నా అది ఆస్వాదయోగ్యం కాకపోదు.

### కృష్ణశాస్త్రిపై అపోహలు

1925 తరువాత కృష్ణశాస్త్రి దూషణ భూషణలకు గురియై నంతగా మరొక ఆంధ్రకవి గురికాలేదు. దూషించిన వారిని కూడ అతడు ప్రేమించాడు.<sup>10</sup> అతనిపై వచ్చిన అపోహలు కేవలం పాక్షికమైనవి. కృష్ణపక్షంలో కనిపించే అతని వ్యక్తిత్వంలోని మొదటిదశ వాటికి ముఖ్యాధారం.

1. కృష్ణశాస్త్రి దివినుండి భువికి దిగిరాని ఊహాలోక విహారి - అనే అభిప్రాయం చాలమందికుంది. 'రిటైర్ వాడు మొదలుకొని అంత రిక్షంలో కొలువై యున్న ఈశ్వరునిదాకా ఆయన ఆలోచనలు పరచుకొన్నాయి.'<sup>11</sup> అంతేకాక 'ఈ నేలమీద నడయాడే ప్రతి చిన్న ప్రాణిని మమతా బంధంతో పెనవేసుకున్నాడు.'<sup>12</sup> ఈ విషయం తెలిసిన వారెవరూ ఈ వాదాన్ని నమ్మరు.

2. 'కృష్ణశాస్త్రి పంథా సామాజిక జీవితానికి దూరం' - అన్నది కొందరు అభ్యుదయవాదుల మతం. టిలక్ 'కవిత్వం ఆర్కామి' తెలిసిన వాడుగా గుర్తించినా "మంత్రనగరికి వెళ్ళొచ్చినవాడు, మధ్వరసం చేదంటాడు, వధ్యశిలపై వవిరహగీతం రాస్తాడు, మనతో వస్తాడా?" అని సందేహించాడు.<sup>13</sup> కృష్ణశాస్త్రి సంఘసేవను తెలిసిన

వారు చేసే విమర్శకాదిది. ఊర్వశీ కావ్యాన్ని కె. వి. రమణారెడ్డిగారు 'పదుమంగా అవహేళన' చేయడంలో సత్యంలేదు.<sup>14</sup>

3. కృష్ణశాస్త్రి వేదనలోని పరమార్థాన్ని గ్రహింపలేక 'ఏడుపుకవి'గా కొందరు భావించారు. ఇది స్థూలదృష్టికి నిజంగానే కనిపిస్తుంది. కాని ఆ ఏడుపు సామాన్యమయ్యింది కాదు. పెద్దాడ రామస్వామి 'వేడి కన్నీటి ధారలఁగార్చినంతనే హృదయము పాప గ్రహమునుండి విముక్తి' పొందుతుందనీ, 'జీవనభారం' తోనే కాక, ఆధ్యాత్మిక విరహంతో కృష్ణశాస్త్రి ఏడ్చాడనీ, అతని కన్నీరు, దుఃఖ మూక్రమంగా 'blessed tears', 'sacred sorrow' అని పేర్కొనడం గమనింపదగ్గది<sup>15</sup>. చలంకూడ ఈ అంశాన్ని స్పష్టంగా గుర్తించాడు. 'కృష్ణశాస్త్రి బాధ ప్రపంచపు బాధ'<sup>16</sup> అని తాను చెప్పిన మాటలకు స్వయంగా 'నీకోసం, నాకోసం, ఇట్లా ఇంత బాగా తనని అర్థం చేసుకునే విమర్శకులకోసం' ఏడ్చాడని వివరించాడు<sup>17</sup>. ఆచార్య ఖండవల్లి లక్ష్మీరంజనం ఈశతాబ్ది తృతీయ దశకంలో లోకాన్ని ఆవరించిన నిరాశా నిస్పృహలే కృష్ణశాస్త్రి ప్రభృతుల శోకానికి కారణమని చెప్పడంకూడ గమనింపదగి ఉంది.<sup>18</sup>

4. ప్రవాసం, ఊర్వశీ కృతులలో రెండు మూడు పద్యాలకు కాళిదాసు పెద్దనాది కవుల భావాలతో పరోక్షమైన పోలికలు ఉండడాన్ని పురస్కరించుకొని వేదాల తిరువేంగళాచార్యులుగారు 'ప్రాత సారాయి - క్రొత్తనీసాలు' అని తేల్చివేయడం శోచనీయం. ఆంగ్ల కవులతో రవీంద్రునితో చాలపోలికలున్నాయని వేదాలవారు గుర్తించక పోవడం ఒకందుకు మేలే. అనుకరణ మానవ సహజం. ప్రతిభావంతమైన అనుకరణ దోషం కాదు. అనుకరణలేని కావ్యం అరుదు. ప్రతిబింబ కార సంవాదం మాత్రమే త్యాజ్యం. ఆలేఖ్యాకార, దేహాంతర తుల్య

సంవాదాలు లాక్షణికులు అంగీకరించినవే<sup>19</sup>. అలాంటివే కృష్ణశాస్త్రి సాహిత్యంలో కనిపిస్తాయి.

కృష్ణశాస్త్రిపై అపోహలు ప్రబలడానికి కారణమైన ఒక ముఖ్యంశాన్ని గమనించాలి. కృష్ణశాస్త్రి 'వేషపుతీరేకాక ఆయన వాడిన పదాలు దాదాపు రెండు దశాబ్దాలు భావకవులను విడువక పట్టు కొన్నాయి'.<sup>20</sup> ప్రతిభాశూన్యులైన అనుకరణ వాదులను చలం కూడ గర్హించాడు.<sup>21</sup> 'నకిలీ కృష్ణశాస్త్రి' లోపాలకు అసలు కృష్ణశాస్త్రిపై విమర్శకులు విరుచుక పడడంలో అర్థంలేదు. కృష్ణపత్యాన్ని అనుకరిస్తూ బయలుదేరిన అనేక కృతులు వసుచరిత్ర ముందు పిల్ల వసుచరిత్ర లయ్యాయి.<sup>22</sup>

భావకవిత్వం మీద, కృష్ణశాస్త్రి మీద వచ్చిన పైవిమర్శలు సహృదయ విమర్శలు కావు. భావకవిత్వం హృదయ ప్రధానమనే విషయాన్ని విస్మరించడం జరిగింది. 'తప్పులెన్నవారు తమతప్పులెఱుగరు'.

నవ్యసాహిత్యం - కృష్ణశాస్త్రి స్థానం

నవ్యసాహిత్య చరిత్రలో కృష్ణశాస్త్రికి గల స్థానం అద్వితీయం. నవ్యసాహిత్యాన్ని బాలాష్టాలనం డి గట్టెక్కించడమే కాక అతడు 1925 తరువాత కొన్ని సంవత్సరాలు శకకర్తగా వెలిగాడు.<sup>23</sup> కవితా ప్రచారంలో తిరుపతివేంకట కవుల తరువాత అంతవాడుగా ప్రసిద్ధిపొందాడు.<sup>24</sup> "నాప్రభావం పడని ప్రొత్త కవిలేదు"<sup>25</sup> అని కృష్ణశాస్త్రి స్వయంగా పేర్కొవడంలో అతిశయోక్తిలేదు. అభ్యుదయ కవిత్వానికి యుగకర్తయైన శ్రీ శ్రీ సైతం కృష్ణశాస్త్రి ప్రభావానికి గురియైనట్లు స్పష్టమవుతుంది.<sup>26</sup> ఈవిధంగా నవ్యకవిత్వోద్భవంలో అతడు ఒక పీఠాన్ని ఆక్రమించాడు.<sup>27</sup>

భావకవిత్వాప్రక్రియలో ఔలుగులోనేకాక సుప్రసిద్ధులైన భారతీయ కవులలో కృష్ణశాస్త్రికిగల స్థానం చిరస్మరణీయం. మలయాళంలో

శంకర్ కురూప్, కన్నడంలో దత్తాత్రేయ రామచంద్ర బేంద్రే, హిందీలో సుమిత్రానందన్ పంత్ లకు వారి వారి సాహిత్యాలలో ఉన్న స్థానమే తనకు తెలుగులో ఉన్నట్లు కృష్ణశాస్త్రి చెప్పడం సత్య సమ్మతం. కృష్ణ శాస్త్రికీ-బేంద్రే పంత్ లకూ నవ్య కవితా ప్రచారంలో సాదృశ్యమూ, కావ్య వస్తువులలో సాన్నిహిత్యమూ కనిపిస్తుంది. పాశ్చాత్యకవుల ప్రభావమూ, రవీంద్రుని ప్రభావమూ ఈ కవులలోని సామ్యాలకు ముఖ్యహేతువులు.

“నా తరం కవులు అందరిలోనూ ప్రాత్రక్రొత్తలూ ప్రాకృశ్చి మాలూ నాలో సమరసంగా కలసినట్లు మరెవరిలోనూ లేవని నేను చెప్పగలను. ఈదృష్టితోచూస్తే రవీంద్రులు మొదలైన నేటి నాయకు లకు నాంత సన్నిహితుడు సంస్కృతిలో మరొకడు లేడు”<sup>28</sup> — అని కృష్ణశాస్త్రి తనలోని సాంస్కృతిక సమన్వయాన్ని పేర్కొవడంలోని యథార్థం లోకవిదితం. అందుకే అతడు ‘ఆధ్రరవీంద్రు’ డయ్యాడు.

కృష్ణశాస్త్రి కేవలం కవితారామణీయకాన్ని ఆవిష్కరించడానికీ, ఆత్మతృప్తికూ ఆత్మశ్రయకవితాన్ని చెప్పాడు. ఇక లెక్కినరచనలు విశ్వమానవ ప్రేమపై కేంద్రీకృతమయ్యాయి. పదాల ఎన్నికలోను. విచక్షణాత్మకంగా వ్రాయడంలోను అతడు అసాధారణమైన కృషి చేశాడు.<sup>29</sup> కృష్ణశాస్త్రి కృతులలో ఊర్వశి, ఋగ్వీధి, తిరుప్పావు, పల్లకీలోని కొన్నిభాగాలు, గుహుడు సాయుజ్యం మొదలైన నాటికలు, ‘అన్నమాచారి’, ‘శ్రీకృష్ణావతార తత్వం’ మొదలైన వ్యాసాలు చిర కాలం నిలువదగ్గవి. కృష్ణశాస్త్రి కృతులలో చాలవరకు నిలుస్తాయని కొందరు తలంచగా, కృష్ణశాస్త్రి వద్యకృతులు ఎంత మధురంగా ఉన్నా అవి ‘క్షణప్రభలు’ అనీ, కొన్ని నాటికలు మాత్రం మిగులుతాయనీ నోరి సరసింహశాస్త్రి చెప్పడం జరిగింది<sup>30</sup> ఈ విషయంలో —

“Certain works survive and certain others, for more precious are lost and forgotten, apparently for no reason. The wheels of chance alone seem to determine the course of literary immortality”<sup>31</sup> —

అని ఆచార్య వి. కె. గోకాక్ పేర్కొన్నవడం స్మరింపదగి ఉంది.

“కాలగమనంతోపాటు కవితా ప్రస్థానం సాగించి విశ్వజనీన కాలాతీత దర్శనంతో అక్షరతపస్సు చేసిన మహాశిల్పి కృష్ణ కవి చంద్రుడు.”<sup>32</sup> నవ్యకవులలో ‘గొంతమందిది యువత, గొంతమందిది నవత, కృష్ణశాస్త్రిది కవిత’<sup>33</sup>



గమనిక:- ఈ క్రింది విషయాన్ని 84 వ పుటకు అనుబంధంగా పాఠకులు గుర్తించ వలసిందిగా కోరుతున్నాము.

కృష్ణశాస్త్రి పల్లకీ సంపుటిలోని ‘యువతరం’, ‘నవ్యశక్తి’, ‘జీవనశంఖం’, ‘అప్పుడుగాని అరుణోదయం కాదు’ - ఇలాంటి గేయాలు ఈ వర్గానికి ఆలంకారాలు.

### 9. ఆత్మీయ చిత్రణం

నవ్యకవులు తమ వ్యక్తిత్వ విశేషాలనూ, స్వీయ జీవితానికి సంబంధించిన అంశాలనూ ఖండికలుగా వెలయించడం కనిపిస్తుంది. ఇవి ఆత్మ కథాకావ్యాల కోవలో చేరవు. అందువల్ల ఇలాంటి ఖండికలను ‘ఆత్మీయచిత్రణం’ అనే వర్గంగా పరిగణించడం యుక్తం. ఈ రచనలకూ పూర్వకవుల కావ్యవతారికలలోని అంశాలకూ విషయ విన్యాసంలోను, రచనలోను స్పష్టమైన భేదం కనిపిస్తుంది.

కృష్ణశాస్త్రి పల్లకీసంపుటిలోని ‘గొంతు చీకటి’, ‘సంక్రాంతి’, ‘భావకవి’, ‘స్నేహాక్షరము’ మొదలైన ఖండికలు ఈ వర్గానికి చేరుతాయి.





## సూచికలు

### నవ్యసాహిత్యం - కృష్ణశాస్త్రి

1. శ్రీ పెన్మెత్తన అప్పలరాజు: రచయితగా శ్రీ కృష్ణశాస్త్రి: భారతి-జూలై 1971
2. శ్రీ ఇంద్రగంటి హనుమద్వాస్తి: రెండు మాటలు: కృష్ణశాస్త్రి కృతులు
3. ప్రకాశకులు: వక్త వ్యం: కృష్ణశాస్త్రి కృతులు
4. చూ॥ శ్రీ యల్. యస్. శేషగిరిరావు: An Introduction to Modern Knnada Literature - P. 6
- 5, 7. శ్రీనాగశృ గురుప్రసాదరావు: అరవయ్యేళ్ళ ఆంధ్ర సాహిత్యం: కథ కృతు సంవత్సరాది ఆంధ్ర పత్రిక
- 6, 8, 9, 16. ఆచార్య పి. నారాయణరెడ్డి: ఆధునికాంధ్ర కవిత్వము: పు. 179-80, 414-15, 356, 476.
10. చూ॥ ఆచార్య పి. నారాయణరెడ్డి: ప్రణయ కవిత్వము: ఆధునికాంధ్ర కవిత్వము.
11. చూ॥ డా. ముకురాల రామారెడ్డి: తెలుగు సాహిత్య వికాసం: పు. 41
- 12, 15. ఆచార్య ఖండవల్లి లక్ష్మీరంజనం: ఆధునిక యుగము: తెలుగు వాఙ్మయము: తెలుగు విజ్ఞాన సర్వస్వము.
13. డా. ముకురాల రామారెడ్డి: భావకవిత-ప్రణయం: తెలుగు సాహిత్య వికాసం.
14. చూ॥ డా. విమల్ కుమార్ జైన్: సూఫీ-ఆస్థా: సూఫీమత్ ఔర్ హిందీ సాహిత్య.
17. డా. కె. కె. రంగనాథాచార్యులు: పింహావలోకనం: తెలుగు సాహిత్య వికాసం.
18. చూ॥ కృష్ణశాస్త్రి స్వీయచరిత్రాత్మక రచన: భారతి-జూలై 1980
19. చూ॥ శ్రీ కె. శ్రీరామ్: ఇంగ్లీషు రొమాంటిక్ కవులు: భారతి-డిసెంబరు 1956
20. శ్రీ రామమోహనరాయ్: కృష్ణశాస్త్రి క్రొత్త తెన్నులు: భారతి-జనవరి 1968
21. చూ॥ శ్రీ త్రిపురారిభట్ల వీరరాఘవస్వామి: ఉపోద్ఘాతము: రవీంద్రనాథ ఠాకూర్ ఏకోత్తరశత

## పద్యకృతుల ప్రాథవం:-

### కృష్ణపక్ష ప్రకాశం

- 1, 18. Stray Birds.
2. The Invitation.
3. John Keats P. 71.
- 4, 15, 22. Lover's Gift.
5. కృష్ణశాస్త్రి: పీఠిక: ఏకాంతసేవ
6. Ode to Liberty.
7. కాళిదాసు కుమారసంభవము 5-82.
8. Fruit Gathering.
9. Gerusalemne liberata.
10. Love's Philosophy.
11. చూ॥ అచార్య పి. నారాయణరెడ్డి: ఆధునికాంధ్ర కవిత్వము పు. 421
12. చూ॥ కృష్ణశాస్త్రి కవితాస్వర్ణోత్సవ సంచిక పు. 43
13. చూ॥ కాసులు: ముత్యాల నరాలు.
14. The Poetical works of John Keats P. 326
- 15, 22. Lover's Gift.
16. The woodmen and the Nightingale.
17. Ode to the West Wind.
19. Stanzas written in Dejection near Naples.
20. Ode to a Nightingale.
- 21, 24. Gitanjali.
23. అచార్య పి. నారాయణరెడ్డి: ఆధునికాంధ్ర కవిత్వము పు. 446
25. చూ॥ శ్రీ రామమోహన రాయ్: కృష్ణశాస్త్రి క్రొత్తతెన్నులు: భారతి-జనవరి 1968
26. చూ॥ తల్లా వజ్రుల శివశంకరశాస్త్రి: కృష్ణపక్షసింహావలోకనము.

### ప్రవాస మాధుర్యం

- 1, 9. The Gardener.
- 2, 7. Lover's Gift.

3. To Fanny (Sonnet)
4. Fruit Gathering.
5. A Wordsworth Selection P. 28
6. Stanzas written in Dejection near Naples.
8. చూ॥ శ్రీరామమోహనరాయ్ : కృష్ణశాస్త్రి క్రొత్తతెన్నులు : భారతి-జనవరి 1968.

### ఊర్వశీ హృదయం

- 1, 2. చూ॥ ఆచార్య పి. నారాయణరెడ్డి : ఆధునికాంధ్రకవిత్వము: పు. 364, 363
- 3, 4. చూ॥ కృష్ణశాస్త్రి : మానవజీవితకథ : వఖి : రుధిరోద్ధారి పుష్ప సంచిక.
5. Julian and Maddalo.
6. కాళిదాసు కుమారసంభవము 1-49.
7. Endimion.
8. శ్రీ ఆద్దేవల్లి రామమోహనరావు : విమర్శవేదిక పు. 52
- 9, 15, 23. The Gardener.
- 10, 13, 26. Lover's Gift.
- 11, 12, 14, 17. The Fugitive and other Poems.
16. కాళిదాసు కుమారసంభవము 5-24.
18. Stray Birds.
- 19, 22, 25. Gitanjali.
20. Fruit Gathering.
21. Prometheus Unbound.
24. Epipsychidian.
27. శ్రీ టి. యల్. కాంతారావు : సాహిత్యోపనిషత్. పు. 60
28. శ్రీ పి. పద్మరాజు : Krishna Sastry - Man and Poet : Triveni - January 1955.

### పల్లకీ మహత్వం

1. The Fugitive and other Poems XIII.
- 2, 4, 5. చూ॥ Fruit Gathering XXXI, XXXV, XLVIII.
3. దేశభక్తి : ముత్యాలసరాలు.
6. The Gardener LXVIII.

### గేయకృతుల ప్రాశస్త్యం:-

#### మహాత్మి నిస్వనం

1. చూ॥ కృష్ణశాస్త్రి స్వీయచరిత్రాత్మక రచన : భారతి-జూలై 1980.
2. కృష్ణశాస్త్రి : 'అన్నమాచారి'
- 3, 5, 7. Gitanjali VII, LXXXIII, XI.
- 4, 9. శ్రీ ఆమరేంద్ర : కృష్ణశాస్త్రిగారి మహాత్మి : భారతి-నవంబరు 1980.
6. Wordsworth's Poems Vol. II P. 85.
8. శ్రీరామమోహనరావు : కృష్ణశాస్త్రి క్రొత్తతెన్నులు : భారతి-జనవరి 1968.

#### మేఘమాలా సాందర్యం

1. చూ॥ శ్రీ ఆమరేంద్ర : అక్షర తపస్వి కృష్ణశాస్త్రి : ఆంధ్రజ్యోతి (వారపత్రిక) 4-7-1980.
2. శ్రీ ఆమరేంద్ర : అక్షరతపస్వి కృష్ణశాస్త్రి : ఆంధ్రజ్యోతి (వారపత్రిక) 4-7-1980.

#### తిరుప్పావు దివ్యత్వం

- 1, 2. శ్రీ సుదర్శనాచార్య శిరోమణి : పీఠిక : తిరుప్పావు - తిరువెమ్పావు.
3. శ్రీ సుదర్శనాచార్య శిరోమణి : తిరుప్పావు - తిరువెమ్పావు వ్యాఖ్య పు. 65
4. చూ॥ Foreword : కృష్ణశాస్త్రి తిరుప్పావు.

#### శ్రవ్యరూపకాల సాష్టవం

1. చూ॥ శ్రీ శశాంక : మహాత్మి (యువభారతి ప్రచురణ) పు. 199.

2. చూ॥ The Cycle of Spring.
3. చూ॥ శ్రీ సుదర్శనాచార్య శిరోమణి : తిరుప్పావు - తిరువెమ్బావు వ్యాఖ్య.
4. చూ॥ Gitanjali XLV.
- 4(a) Lover's Gift XLVII
5. On a Gracian Urn.

### వచన రచనల వైశిష్ట్యం

- 1, 2. కృష్ణశాస్త్రి స్వీయచరిత్రాత్మక రచన : భారతి - జూలై 1980.
3. The Gardener XV.
4. Gitanjali XLV
5. చూ॥ చాపర్ 2 - దోహ 102 : ద్వితీయ సోపాన్ - అయోధ్యాకాండ్.
6. కృష్ణశాస్త్రి క్రొత్తతెన్నులు : భారతి - జనవరి 1968.
7. రచయితగా శ్రీ కృష్ణశాస్త్రి : భారతి జూలై 1971.

### కృష్ణశాస్త్రి సాహిత్య సమాలోచనం

1. శ్రీ పెన్నెత్త అప్పలరాజు : రచయితగా శ్రీ కృష్ణశాస్త్రి : భారతి-జూలై 1971
2. 6. రచయితగా శ్రీ కృష్ణశాస్త్రి : భారతి-జూలై 1971.
- 3, 5, 20. శ్రీరామమోహనరాయ్ : కృష్ణశాస్త్రి క్రొత్తతెన్నులు : భారతి జనవరి 1968.
4. చూ॥ శ్రీ వాసిరెడ్డి పార్థసారథి : సూఫీ దృక్పథము ; భారతి-నవంబరు 1958
6. చూ॥ ఆచార్య సి. నారాయణరెడ్డి : ఆధునికాంధ్ర కవిత్వము పు. 488-91
7. చూ॥ కృష్ణశాస్త్రి : 'పాతిక' సంవత్సరాల తెలుగు కవిత్వము'
8. చూ॥ శ్రీ వరాశరం గోపాలకృష్ణమూర్తి : ఆధునిక హేళనకావ్యము - 'శుక్లపక్షము' : భారతి.
9. చూ॥ ఆచార్య ఖండవల్లి లక్ష్మీరంజనం : ఆధునికయుగము : తెలుగు వాఙ్మయము : తెలుగు విజ్ఞానసర్వస్వము.
10. చూ॥ ఆక్షరతపస్వి కృష్ణశాస్త్రి : ఆంధ్రజ్యోతి (వారపత్రిక) 4-7-1980.
11. శ్రీ పాలగుమ్మి విశ్వనాథం : మరపురాని పాటలు సృష్టించిన కృష్ణశాస్త్రి : విజయదుర్గ నవంబరు 1974.

12. 32. శ్రీ అమరేంద్ర : అక్షరతపస్వి కృష్ణశాస్త్రి ఆంధ్రజ్యోతి (వారపత్రిక)  
4—7—1980.
13. ఊ॥ కృష్ణశాస్త్రి క్రొత్తతెన్నులు : భారతి-జనవరి 1968.
14. చూ॥ కృష్ణశాస్త్రి క్రొత్తతెన్నులు : భారతి-జనవరి 1968.  
(‘....నగోర్వశి ప్రతిమ ప్రతిష్ఠించి - ఊర్వశివారుసీమలోని పుట్టుచుచ్చను -  
కాలిగోటిని, నోటి పుమ్మిని, బాహుమూల పలితరోమల్ని - తలచి,  
తలపించి - కన్నీరు మున్నీరుగా కురిపించిగాని నిష్క్రమదలేదు’.)
15. చూ॥ పీఠిక : ‘కన్నీరు’
16. చూ॥ యోగ్యతాపత్రం : మహాప్రస్థానం.
17. చూ॥ మ్యూజింగ్స్.
18. చూ॥ ఆధునిక యుగము : తెలుగు వాఙ్మయము : తెలుగు విజ్ఞానసర్వస్వము.
19. చూ॥ ‘ప్రవాసము - ఊర్వశి’ : భారతి - జూన్ 1954;  
చూ॥ శ్రీ నన్నిధానం సూర్యనారాయణశాస్త్రి : కావ్యాలంకార సంగ్రహ  
వ్యాఖ్య పు. 122-24.
21. యోగ్యతాపత్రం : మహాప్రస్థానం.  
(‘ఉన్నత హిమాలయాల్లో కురిసిన కవితావర్షం .... పైడుకాలువల్లో పలుకు  
తున్నది’)
22. చూ॥ శ్రీరామమోహనరాయ్ : కృష్ణశాస్త్రి క్రొత్తతెన్నులు :  
భారతి-జనవరి 1968.
- 23, 24, 27. చూ॥ కృష్ణశాస్త్రి స్వీయచరిత్రాత్మక రచన : భారతి-జూలై 1980.
- 25, 28. కృష్ణశాస్త్రి స్వీయచరిత్రాత్మక రచన : భారతి జూలై 1980.
26. చూ॥ ఆచార్య పి. నారాయణరెడ్డి : ఆధునికాంధ్ర కవిత్వము పు. 537-38.
29. చూ॥ శ్రీ పి. పద్మరాజు : Krishna Sastry - Man and Poet:  
Triveni-January 1955.
30. ఆరవై యేళ్ల ఆంధ్రసాహిత్యంలో విలిచేది : భారతి - నవం. 1974.
31. ఆచార్య వి. కె. గోకాక్ : Bendre Poet and Seer P. 11.
33. శ్రీ ఆరుద్ర : కూనలమ్మ పదాలు.

## ఉపయుక్త గ్రంథసూచి

1. ఆంధ్ర రచయితలు - శ్రీ మధునాపంతుల సత్యనారాయణశాస్త్రి - అద్దేపల్లి అండ్ కో., రాజమండ్రి - ప్ర. ము. 1950.
2. ఆణిముత్యాలు - శ్రీ వేమూరి రాధాకృష్ణమూర్తి-ఎం. శేషాచలం అండ్ కో., మచిలీపట్టణం - ప్ర. ము. 1963.
3. ఆధునికాంధ్ర కవిత్వము - సంప్రదాయములు: ప్రయోగములు - ఆచార్య పి. నారాయణరెడ్డి - ఆంధ్రప్రదేశ్ బుక్ డిస్ట్రిబ్యూటర్స్, సికిందరాబాదు - ప్ర. ము. 1967.
4. కావ్యాలంకార సంగ్రహము - వివరణకర్త శిరోమణి నన్నిదానం సూర్య నారాయణశాస్త్రి - ఎం. శేషాచలం అండ్ కో., మచిలీపట్టణం - 1965.
5. గౌరాంగ చరిత్రము-కూచి నరసింహం-రచయిత పితాపురం-ప్ర.ము. 1916
6. జాతివెలుగులు - శ్రీ గొట్టిపాటి బ్రహ్మయ్య - తెలుగు విద్యార్థి ప్రచురణలు, మచిలీపట్టణం - ద్వీ. ము. 1979.
7. తిరుప్పావు - తిరువెచ్చావు - విద్వాన్ శ్రీ సుచర్చనాచార్య శిరోమణి - తిరుపతి తిరుమల దేవస్థానము - ప్ర. ము. 1957.
8. తెలుగు సాహిత్యవికాసం - సంపా. డా॥ కె. కె. రంగనాథాచార్యులు - ఆంధ్ర సారస్వత పరిషత్, హైదరాబాదు.
9. తెలుగు విజ్ఞాన నర్వస్వము - నల్లవ సం. తెలుగు భాషాసమితి.
10. నవ్యాంధ్ర సాహిత్య వీధులు - శ్రీకురుగంటి సీతారామాచార్యులు, శ్రీ పిల్లల మఱ్ఱి వేంకట హనుమంతరావు
11. నా వాఙ్మయ మిత్రులు - శ్రీ చేకుమళ్ళ కామేశ్వరరావు-ప్ర. ము. 1966.
12. మరపురాని మనీషి - శ్రీ తిరుమల రామచంద్ర - యువభారతి, సికిందరాబాదు - ప్ర. ము. 1975.
14. మాపితాపురం - శ్రీ కరుమెళ్ళ వేంకటరావు - ప్ర. ము. 1978.
15. మాతృప్రసాద తారావళి (ద్వీ. భా.) - శ్రీ దేవులపల్లి వేంకటాచార్యులు.
16. విమర్శవేదిక - శ్రీ అద్దేపల్లి రామమోహనరావు - ప్రభాకర్ పబ్లికేషన్స్, కాకినాడ - ప్ర. ము. 1979.

17. వ్యాసక్రీడలు-శ్రీ శ్రీ - నవోదయ పబ్లిషర్స్, విజయవాడ - ప్ర.ము. 1973
18. శతకవాఙ్మయ సర్వస్వము - విద్యాశా వేదము బేంకలకృష్ణశర్మ.
19. సమకాలిక భారతీయ సాహిత్యము - సాహిత్య అకాడెమి, న్యూఢిల్లీ - ప్ర. ము. 1965,
20. పాగుతున్నయాత్ర - శ్రీ ఆనంట జానకిరాం - ఆదర్శ గ్రంథిమండలి - విజయవాడ - ప్ర. ము. 1962.
21. సాహిత్యోపనిషత్ - శ్రీ టి. ఎల్. కాంతారావు - శైలజ పబ్లిషర్స్ మచిలీపట్నం.
22. అలారిజై రాగి సంస్కరణ సంచిక - మద్రాసు - ప్ర ము. 1979.
23. కృష్ణశాస్త్రి కవితాస్వర్ణోత్సవ సంచిక - కృష్ణశాస్త్రి సన్మాన సంఘం ప్ర. ము. 1975
24. విజయమర్గ - కృష్ణశాస్త్రి ప్రత్యేకసంచిక - ఆంధ్రమహిళాసభ, హైదరాబాద్ - సంచి. నవం. 1974
25. కుమార సంభవము - పావిళ్ల రామస్వామిశాస్త్రిలు అండ్ సన్స్, మద్రాసు
26. రవీంద్రనాథ ఠాకూర్ ఏకోత్తరశతి - శ్రీ త్రిపురారి భట్ల వీరరామవస్వామి, సాహిత్య అకాడెమి, న్యూఢిల్లీ.
27. రామచరితమాసన - వ్యాఖ్యాత - శ్రీ శ్యామసుందరదాస్, ఇంపీయన్ ప్రెస్, లిమిటెడ్, ప్రయాగ్.
28. సూఫీమత్ టౌర్ హిందీసాహిత్య - డా. విమల్కుమార్ జైన్ - ఆత్మారాం అండ్ సన్స్, న్యూఢిల్లీ.
29. A Keats Selection - Ed. by Norman Howlings, Macmillan & Co., Ltd., London - 1966.
30. A Wordsworth Selection - Ed. by F. B. Pinion, Macmillan & Co., Ltd., London - 1963.
31. An introduction to Modern Kannada Literature by L. S. Seshagiri Rao-Kannada Sahitya Parishat, Bangalore - 1977.
32. Bendre - Poet and Seer by Prof. V. K. Gokak, Somaiya Publications Ltd., Bombay.



33. Collected Poems & Plays of Ravindranath Tagore-  
Macmillan & Co., London - 1967.
34. John Keats by Robin Mayhead - Cambridge  
University Press - 1967.
35. Shelley, his thought and work by Desmond King -  
Hele Macmillan & Co., Ltd., London - 1960.
36. Six centuries of English Literature Vol. V Selection  
by Richard Ferror Patterson - The Standard  
Literature Co., Pvt. Ltd., London - 1963.
37. The Poetical works of John Keats, Oxford, Univer-  
sity Press London - 1962.
38. Wordsworth's Poems Vol. II - Ed. by Philip  
Wayne - J. M. Dent & Sons Ltd., London -  
1955.



# స వ ర ణ లు

పుట	పంక్తి	ఉన్నది	ఉండవలసింది
47	27	సూచిక 92	29
49	14	బాహుమతిగా	బహుమతిగా
76	1	రూఢమై పోయినది''	రూఢమై పోయినది.''' <sup>8</sup>
82	14	సంఘసంస్కరణ కవిత్వం	సంఘసంస్కరణ కవిత్వం
86	4	ఉద్దేశింపబడ్డవే	ఉద్దేశింపబడ్డవే <sup>18</sup>
88	10	కానకావు	కానరావు
93	18	మారిపోవాలని	ఇత్యాదిగా మారిపోవాలని
98	20	షెల్లీ	కీట్సు
99	16	తలపులపేటి	వలపులపేటి
100	2	Lover's	Love's
100	20	దివ్యతేజోమయానంద	నిత్యతేజోమయానంద
111	8	షెల్లీ	కీట్సు
115	10	రాశీభవించింది	రాశీభవించింది
123	15	కీట్సు	షెల్లీ
126	25	Urvas	Urvasi
132	2	పురుగులాంటి	పురుగులలాంటి
146	6	Master	Mother
150	15	ఎవరెస్టు	ఎవరెస్టు
153	7	ఈపాట	ఈపాట కవికి
162	3	మంగళశాసనం	మంగళశాసనం
163	7	ఏలోరెమ్మవాయి	ఏలోరెమ్మవాయ్
164	5	వెన్నమీగడలు	వెన్నమీగడలు
166	6	మూసిన	మూసిన
167	7	శృంగిబేరి	శృంగిబేర
169	19	గోపిగోపికా	గోపగోపికా
172	18	ఈనాటికలలో	ఈనాటికలో
178	21	సూక్ష్మదర్శిత్యం	సూక్ష్మదర్శిత్యంతో
184	21	ప్రసాద	ప్రాసాద
181	3	క్షుద్రశృంగారం	క్షుద్రశృంగారం
191	16	అర్థమ్యుక్తి	అర్థమ్యుక్తి
191	24	వస్త్రే	వస్త్రేతప్ప
192	20	సామాజిక	సామాజిక
193	11	ప్రపంచపుబాధ	ప్రపంచానికిబాధ



మా తొలి ప్రచురణ డా॥ బి. భాస్కరచౌదరి రచించిన  
'జాషువ జీవిత కవితా ప్రస్థానం' గురించిన  
పత్రికాసమీక్షలు

“ఇది తూర్పుసముద్రంనుండి ఉదయించే సూర్యునికి తీసిన ఛాయాచిత్రంలా  
పరమరమణీయంగా ఉంది.”

- ఆంధ్రప్రభ సచిత్రవారపత్రిక

“ఈ విమర్శగ్రంథంలో ఉన్న ఒకానొక ప్రజ్ఞేకత - కవి జీవితానికి, అతని  
కవిత్వానికి ఉన్న సంబంధాన్ని విశ్లేషించి చూపడం.”

- భారతి

“ఒక మహాకవి జీవితాన్ని, కావ్యాలను పరిశీలించి, పరిశోధించి రచించిన ఈ  
పుస్తకం జాషువమూర్తికి ఊహించుకోని నిలిపినట్లుంది.”

- ఆంధ్రజ్యోతి

“చిన్న పుస్తకమే అయినా ఇది మంచిపుస్తకం.”

- ఆంధ్రపత్రిక

“డాక్టర్ భాస్కరచౌదరి సమర్పించిన 'జాషువ జీవిత కవితా ప్రస్థానం'  
అచ్చమైన సాహిత్య పరిశోధనాపత్రంగా భాసిల్తోంది.”

- విశాలాంధ్ర

“విషయ సేకరణలో రచయిత తీసుకొన్న శ్రద్ధ ప్రశంసనీయం. ఇదిగాక  
డాక్టరుగారి సహజమైన చక్కని జానుతెనుగు రచన ఔన్నత్యానికి వన్నె తెచ్చింది.”

- ఆంధ్రజ్యోతి సచిత్రవారపత్రిక

“ఈ పుస్తకం సాహిత్యాభిమానులందరూ చదవదగింది.”

- ఈనాడు

“ఇది చదివిన అనంతరం జాషువా కావ్యాలు చదవాలన్న ఆసక్తి ప్రతివారికి  
తప్పక కలుగుతుంది.”

- ఆంధ్రప్రభ